

اقبال و نجف

خالد نظر صوفی



بِرْزَمِ اَقْبَالِ لَا بُو

اقبال

درونِ خانہ

(شاعرِ مشرق) کی گھریلو زندگی کے نادر اور دلچسپ واقعات)

خالد نظیر صوفی



بزمِ اقبال
۲ - کلب روڈ، لاہور

جملہ حقوق محفوظ

طبع دوم : مئی ۱۹۸۳ء

تعداد : ۱۱۰۰

ناشر : احمد ندیم قاسمی

اعزازی سیکریٹری بزم اقبال ، لاپور

طبع : مکتبہ جدید پریس . شارع فاطمہ جناح ، لاہور

طابع : رشید احمد چودھری

قیمت : ۳۰ روپے

دروںِ خانہ بنگاۓ پیں کیا کیا
چراغِ رہگزر کو کیا خبر ہے !
(اقبال^۲)



علامہ اقبال

صاحب طرزِ نئر نگار اور شاعر ابن الشاء مرحوم
کی یاد میں یہ کتاب انجمن ترقی اردو وہنہ
کی لائبریری کو پیش کی جاتی ہے

ترتیب

پیش لفظ - - -	از مولانا غلام رسول سہر ۹
حرف آغاز - - - - - - -	۱
سرودِ رفتہ (نہر یلو حالات اور عادات و خصائیں) -	۵
دانانے راز (چند یادیں اور واقعہت) - - -	۵۱
حیاتِ جاوید (چند خواب) - - -	۹۱
نوادرز - - - - - -	۱۰۱
انبالِ منزل - - - - -	۱۰۹
بے داغ بے مانند سحر اُس کی جوانی (ناشناہیافِ انبال کی خدمت میں)	۱۱۹
فارغ پیدائش - - - - -	۱۵۱
انکشافِ حقیقت - - - - -	۱۶۵

انتساب

سرت گردم اے ساقی ساہ سما
بیمار از نیا گان ما یاد گزارے !
(اقبال ۲)

اپنی والدہ ماجدہ

محترمہ و سیمہ بارک

کے نام

جنہوں نے یادوں کے یہ جواہر پارے اپنی لوحِ ذہن
پر محفوظ رکھئے

خالد نظیر صوفی

بِسْمِ اللّٰہِ الرَّحْمٰنِ الرَّحِیْمِ

پیش لفظ

(از : مولانا غلام رسول سہر)

عظم القدر ہستیوں کے سواخِ حیات لکھنا سہل بھی ہے اور حد درجہ مشکل بھی - سہل یوں کہ معروف شخصیتوں میں سے شاید بی کوئی ہو جس کے متعلق ضروری واقعات فراہم کر لینا زیادہ مخت و مشقت کا باعث سمجھا جائے - یہ واقعات سامنے رکھ کر بر قلم کار اپنی بساط و استعداد کے مطابق ایک مرقع بہ آسانی ترتیب دے سکتا ہے ، لیکن شخصی سواخ کی ترتیب کا مقصد میرے تصور کے مطابق یہ نہیں ہوتا کہ کسی شخصیت کے متعلق جو معلومات ادھر آدھر سے فراہم کی جا سکیں ، انھیں ایک خاص ترتیب سے قلمبند کر دیا جائے ؟ اصل مقصد یہ ہوتا ہے کہ ترتیبِ کتاب کا انداز ایسا رکھا جائے جس میں شخصیت کے خصوصی پہلو

خود بخود ابھر کر روشن صورت میں سامنے آتے جائیں اور پڑھنے والے کو اندازہ ہوتا جائے کہ شخصیت میں عظمت و امتیاز کے ابم خصائص کون کون سے ہیں اور اس نے کن وجہ سے نظروں میں گوہر شہوار یا ستاروں میں ماہ و خورشید کی حیثیت حاصل کر لی؟ یہ کہنا تھبیل حاصل ہے کہ شخصیت کو بہر حال زیادہ سے زیادہ صحیح، طبعی اور بے ساختہ صورت میں منظر عام پر پیش ہونا چاہیے، تصنیع اور بناؤٹ کی خفیف سی بھی آمیزش نہ بھونی چاہیے، جو سراسر غیر طبعی ہوگی۔ بہر ادکاری کے لیے موقع اور محل کی مناسبت سے روپ بھرنا جائز سمجھا جا سکتا ہے لیکن شخصیت نگاری میں ایسا معمولی سا عمل بھی حقیقت و واقعیت کو مسخ کر دے گا۔

—۲—

تصویر رنگ روغن کے ذریعے سے اور فوٹو گرافر کیمرے کی مدد سے تصویر تیار کر دیتا ہے جو اصل کے عین مطابق ہوتی ہے، مگر اسے محض بے جان شبیہ سمجھنا چاہیے، یعنی وہ شخصیت کی شکل و صورت، وضع و بیئت اور خدو خال کا عام نقشہ تو سامنے لے آتی ہے، مگر اس کی سیرت و کردار، اخلاق و عادات اور پسند و ناپسند کے متعلق کچھ نہیں بتا سکتی۔ حالانکہ زندہ و جاندار حقائقِ حیات وہی ہوتے ہیں، جنہیں محفوظ رکھنے کی غرض سے شخصیت نگاری کا فن معرض وجود میں آیا۔ مجسمہ بھی اصل کی مشابہت کا آئینہدار تو بن سکتا ہے، مگر اس کے سوا کوئی

کام نہیں دے سکتا۔ نہ مجسمے کی آنکھیں نظر سے بھرہ مند ہوتی ہیں کہ حسبِ دلخواہ اشارات سے کام لے سکیں، نہ جسم حرکت کر سکتا ہے کہ جب ضرورت محسوس ہو، آگے بڑھنے والے کو روک لے یا رکے ہوئے کو آگے بڑھائے، نہ زبان قوتِ گویائی سے مزین ہوتی ہے کہ دل کی بات کسی کے کان تک پہنچا سکے۔

یہ شرف صرف سوانحِ نگار کے لیے مخصوص ہے جو رنگِ روغن، دھوپِ چھاؤں، ظُل و نور یا سامانِ سنگ تراشی کی جگہ بولتے ہوئے الفاظ کے لباس میں شخصیت کو سجا کر پیش کرتا ہے اور وہ زندگی کے ہر دائیرے میں بے تکلف چلتی پھرتی، اٹھتی ییٹھتی اور بولتی چالتی نظر آتی ہے۔ اس کی ایک ایک حرکت، ایک ایک عمل اور ایک ایک ادا سے عظمت و امتیاز کی کرنیں پھوٹی ہوئی معلوم ہوتی ہیں۔ اس انداز کے سوانحِ حیات مرتب کر دینا ہر صاحبِ قلم کے بس کی بات نہیں۔ خواجہ نظامی مرحوم اس مقام میں کیا خوب فرمایا گئے ہیں:

سخن گفتن و بکر جان سفتن است
نہ ہو کس سزا ہے سخن گفتن است

غالباً یہی وجہ ہے کہ سوانح میں آنکتابوں کو زیادہ پسندیدہ سمجھا جاتا ہے جن میں شخصیت کے متعلق زیادہ سے زیادہ حکایات و روایات کا اہتمام ملحوظ رکھا گیا ہو اور وہ مستند ہوں۔ عام سوانحِ نگار جب شخصیت کے اخلاق و فضائل کا ذکر چھیرتے

یہ تو پر عنوان کے لیے مستند حکایات و روایات ہی سے سامانِ زینت فراہم کرتے ہیں تاکہ پڑھنے والے کے ذہن میں حقائق و وثائق خود بخود پیوستہ ہوتے جائیں۔ یہ طریقہ صاحبِ تحریر کے بیان سے کہیں زیادہ مؤثر و دل پذیر ہوتا ہے۔ دراصل یہ معاملہ سہلِ محتنع کا سا ہے۔ دیکھنے میں بہت آسان لیکن لکھنا پڑے تو چند فقرے بھی مرتب نہ ہوسکیں۔

— ۳ —

میں کہہ نہیں سکتا کہ اقبال مرحوم و مغفور کے سوانح میں اب تک کتنی کتابیں مرتب ہو چکی ہیں۔ اغلب ہے، ان کا خاصاً بڑا حصہ میری نظر سے نہ گزرا ہو، لیکن جس وضع و انداز کی کتاب کا ذکر ہیں اوپر کر چکا ہوں، ویسی تو شاید یہی کتاب مرتب ہوئی ہے جس کا مقدمہ لکھنے کا شرف مجھے حاصل ہو رہا ہے۔ اس کے پر صفحے پر مرحوم و مغفور ابتدا سے آخری دور تک کاملًا بے ساختہ انداز میں چلتے پھرتے معلوم ہوتے ہیں۔ کتاب کی بیشتر حکایات و روایات خود علامہ مرحوم کے اُلّی خاندان کی زبان سے بیان کی گئی ہیں، جس سے زیادہ مستند شہادت کسی اور کی نہیں ہو سکتی۔ ان روایات میں بھی بڑا حصہ مرحوم کی برادر زادی کا ہے، جن کی زندگی بچپن سے شادی تک علامہ مرحوم اور ان کی بیگم یعنی والدہ مرحومہ عزیزی جاوید اقبال کے ظلِ عاطفت میں گزری۔

جس حد تک مجھے علم ہے ، اقبال مرحوم کا برtaو اپنے بھائی کے بچوں کے ساتھ ویسا ہی تھا کہ جیسا کسی باپ کا برtaو اولاد کے ساتھ ہو سکتا ہے ۔ اس لیے کہ مرحوم کے نزدیک اپنے بچوں اور بھائی کے بچوں میں اصلًا امتیاز کی گنجایش ہی نہ تھی ۔ برادر زادے علامہ مرحوم ہی کے زیر نگرانی تعلیم و تربیت پا کر ملازم ہوئے ۔ اس برtaو کی ایک وجہ یہ بھی تھی کہ بھائی ہی نے علامہ مرحوم کی تعلیم خصوصاً ولایت کی تعلیم کے گران قدر مصارف انتہائی خوش دلی سے برداشت کیے تھے ، لیکن جس بردار زادی کی بیشتر روایات سے یہ کتاب مزین ہے ، اسے مرحومہ بیگم اقبال نے بچپن ہی میں منہ بولی بیٹی بنا لیا تھا اور برابر اپنے ساتھ رکھا ۔ کیا کہا جا سکتا ہے کہ ان گران بہا معلومات کو محفوظ رکھنا مددوہ کا کتنا عظیم القدر کارنامہ ہے ، جسے علامہ مرحوم کے کروڑوں نیاز مندوں کی گردن پر ایک دائمی احسان کی حیثیت حاصل رہے گی ۔ پھر مددوہ کے صاحب زادے عزیزی خالد نظیر صوف کا ہم سب کو سپاس گزار ہونا چاہیے جن کی سعی و کاوش سے یہ گنجینہ بے بہا مرتب ہو کر منظرِ عام پر آ رہا ہے ۔

— ۲ —

میں یہ سطرين لکھ رہا ہوں ، ساتھ ہی سوچ رہا ہوں کہ آج سے ایک مہینا اور بیس روز بعد حضرت علامہ مرحوم کی وفات پر تینتیس سال پورے ہو جائیں گے ، حالانکہ آنکھیں بند کر کے

تصورات کی بآگ ڈھیلی چھوڑتا ہوں تو معلوم ہوتا ہے کہ انارکلی والے بالا خانے یا میکلوڈ روڈ والی کوٹھی یا "جاوید منزل" کی خصوصی صحبتوں اور مجلسوں سے شرف یاب فیض ہو کر ابھی ائمہ ہوں - نہ گزشتہ تینتیس برسوں میں ایسی مجلسیں اور صحبتیں میسر آئیں اور نہ ان کے میسر آنے کا بظاہر کوئی امکان ہے :

یک کاشکے یود کہ بصد جا نوشته ایم

علامہ مرحوم کے متعلق ان تینتیس برسوں میں جو کچھ بہ صورت مکتوب منظر عام پر آیا ، ان میں مستقل کتابوں کے علاوہ مضامین و مقالات کو بھی شامل کر لیا جائے تو خدا ہی بہتر جانتا ہے ، ذکر و بیان کا یہ نادر روزگار ذخیرہ کس قدر وسعت اختیار کر جائے گا - لیکن یہ آغاز ہے ؟ مرحوم کا کلام رفتہ رفتہ مختلف زبانوں میں منتقل ہو رہا ہے ؛ جب یہ عمل پایہ اتمام پر پہنچ جائے گا ، یعنی دنیا کی تمام ملتیوں اور قوموں کے لیے مرحوم کے ارشادات و افادات سے بالواسطہ نہیں ، بلا واسطہ فیض یاب ہونے کا سروسامان مہیا ہو جائے گا تو کون کہہ سکتا ہے ، آیندہ کیا کچھ لکھا جائے گا اور صوری و معنوی حیثیت سے اس کی مقدار کس درجے پر پہنچ جائے گی ؟ تاہم یقین ہے کہ پیش نظر کتاب جیسا کوئی دوسرا مرقع شاید ہی تیار ہو سکے ، جس میں خالص علم و فضل اور فلسفہ و حکمت کے اسرار و رموز تو شاید نہ مل سکیں ، تاہم

ایک معصوم بھی نے بچپن سے اپنے بلند منزلت عنم محترم کے پاس رہ کر جو کچھ دیکھا، جزوًّا جزوًّا محفوظ رکھا اور اسے انتہائی بے ساختگی سے بیان کر دیا۔ اس میں بعض دوسرے افرادِ خاندان کے ذکر و روایات سے مرحوم کی ایک ایسی تصویر تیار ہو گئی جس سے مکمل تر تصویر تیار کرنے کے لیے مزید گھریلو سروبسامان دستیاب ہونے کی بظاہر کوئی آمید نہیں۔

اقبال، زندگی کے کسی بھی دائڑے میں وضع و ساخت کے کبھی پابند نہ ہوئے۔ ان کی فطرت کو وضع و ساخت سے کوئی مناسبت نہ تھی اور اس کی مثالیں کتاب میں جا بجا ملتی ہیں؛ مثلاً ”فالودہ“، یعنی پکرے اور جائے ہوئے نشاستے کے باریک قتلے ایک مشہور خورش ہے۔ پنجاب کے شہری لوگ اسے ”فالودہ“ بی کہتے ہیں، لیکن ٹھیٹھ پنجابی میں اس کا تلفظ ”پھلودہ“ ہے۔ اقبال نے اپنی والدہ ماجدہ کی زبان سے یہی تلفظ سنا اور وہ پنجابی میں باتیں کرتے تھے تو اس خورش کو ”پھلودہ“ بھی کہتے تھے۔ دلیل دیتے کہ:

”میری ماں نے تو مجھے یہی سکھایا ہے۔ میں اپنی ماں کی تعلیم فراموشی نہیں کر سکتا۔“ (ص ۳۳)

گھریلو زندگی کا دائڑہ ایسا ہے جس میں بڑی سے بڑی شخصیت کے متعلق تکلف و تصنیع کا وہم بھی دل میں نہیں گزر سکتا، لہذا اس کتاب میں جو کچھ بیان ہوا ہے، وہ فی الجملہ زیادہ سے

زیادہ صحیح اور واقعیت کے عین مطابق ہے۔ اقبال کی بے ساختگی اور ہر قسم کے تکاں سے مترا ہونے کی جیسی تصویریں یہاں ملتی ہیں وہ اور کہاں ملیں گی؟

—۵—

کتاب کے چند پہلو بطورِ خاص مستحقِ توجہ ہیں اور وہ کسی خاص شرح و تفصیل کے محتاج نہیں۔ مثلاً :

۱ - ٹھیک ٹھیک اندازہ ہو سکتا ہے کہ اقبال کا درجہ بطور مفکر یا بطور داعیِ حق نہیں بلکہ محض بطور انسان کیا تھا اور اس میں محبویت کی کتنی فراوانی تھی۔

۲ - اس میں مرحوم کے حالات ابتدا سے آخری دور تک زیادہ تر اہلِ خاندان کی زبان سے بیان ہوئے ہیں، جن سے زیادہ مستند بیان اور کسی کا نہیں ہو سکتا۔

۳ - اس میں بیشتر اقرباً کے صحیح حالات آگئے ہیں لہذا اندازہ کیا جا سکتا ہے کہ مرحوم نے کس فضا میں تربیت پائی۔ فکر و نظر کے جو خاص جووبر قدرت نے ان میں ودیعت کیے تھے، وہ کس ماحول میں جلا پا کر عالمگیر روشنی کا مصدر بنے۔

۴ - اس سے بعض نظموں کی مستند تاریخیں مل سکتی ہیں ؟
مثلاً مشہور نظم ”بچہ اور شمع“، کن حالات میں اور
کس سے متاثر ہو کر کہی گئی تھی ۔

۵ - سکول اور کالج کے زمانے میں مرحوم نے جو کتابیں
بطورِ نصاب پڑھی تھیں، ان پر جا بجا تحریریں ہیں ۔
خدا کا شکر ہے کہ یہ کتابیں یا ان میں سے اکثر محفوظ
رہیں ۔ کتاب کا ایک باب ان کتابوں کے لیے وقف ہے
جس کا عنوان ”نوادر“ رکھا گیا ہے ۔

۶ - مرحوم کے انتقال سے کچھ عرصہ بعد ان کی تاریخ پیدائش
کے متعلق ایک مجمل سی تحریر شیخ عطا محمد مرحوم نے
روزنامہ ”انقلاب“ میں چھپوا دی تھی؛ یعنی ۱۸۷۳ع ۔
یہی تاریخ عموماً مستند سمجھی جاتی رہی ۔ پھر کہا گیا
کہ ۱۸۷۶ع صحیح تاریخ ولادت ہے ۔ پیشِ نظر کتاب
میں پوری چہان بین کے بعد طے کر دیا گیا ہے کہ
صحیح تاریخ ولادت ۲۹ - دسمبر ۱۸۷۳ عیسوی تھی
(۲۸ - ذی قعده ۱۲۹۰ھجری، اور دن غالباً دوشنبہ) ۔
اس مسئلے کے لیے بھی کتاب کا ایک مستقل باب وقف
ہے جس میں ہر اعتبار سے محکم دلائل پیش کر دیے گئے
ہیں ۔ یقین ہے کہ اس مسئلے پر مزید بحث یا گفتگو کی
ضرورت پیش نہ آئے گی ۔

اب کتاب کے بعض آن اندر ارجات کا ذکر جملائے کروں گا جو
کسی قدر تشریح کے متقارضی بیں :

۱ - یہ مسلم ہے کہ علامہ مرحوم نے ۱۸۹۳ع میں میٹرک
کا امتحان دیا، اور ۱۸۷۳ع کو تاریخِ ولادت مان لیا
جائے تو میٹرک پاس کرنے کے وقت ان کی عمر کم و بیش
بیس سال کی تھی۔ وہ بڑے ہی ذہین اور مختی تھے؛
یہ امر یقیناً تعجب انگیز سمجھا جا سکتا ہے کہ جو
امتحان عموماً پندرہ سولہ سال کی عمر میں پاس کر لیا
جاتا تھا، وہ کس وجہ سے بیس سال کی عمر میں پاس
کیا؟ آیا انہوں نے کچھ مدت کے لیے تعلیم ترک
کر دی تھی؟

میں مرحوم کے ابتدائی حالات کی جستجو میں دو
مرتبہ سیالکوٹ گیا تھا اور آن تمام اصحاب سے ملا تھا
جن سے مرحوم کے متعلق کچھ نہ کچھ معلوم ہو سکتا
تھا۔ سید نذیر نیازی اور ڈاکٹر عبداللہ چفتائی بھی اس
سفر میں میرے ساتھ تھے۔ شمس العلماء مولانا میر حسن
مرحوم کے صاحب زادے سید تقی شاہ نے، جو علامہ
مرحوم کے ہم عمر تھے، بتایا تھا کہ ابتداء میں مرحوم
کو دینی تعلیم کے لیے ایک مکتب میں بٹھا دیا گیا تھا۔

پھر ایک مرتبہ شمس العلاء مولانا میر حسن مرحوم ان مکتب میں گئے تو مرحوم کو مکتب سے انہا کر سکول میں داخل کرا دیا۔ شمس العلاء مرحوم، علامہ مرحوم کے والد ماجد شیخ نور محمد کے دوست تھے اور ان کے فیصلے کو بہ طیب خاطر قبول کر لیا گیا۔ یوں سیڑک کے امتحان میں دو تین سال کی تاخیر ہو گئی۔ البتہ اس روایت کی توثیق اور کسی بیان سے نہ پوچھی، کیونکہ کوئی ایسا فرد مل بی نہ سکا جو اس حقیقت سے آگاہ ہوتا۔

۲ - ایک مقام پر بیان کیا گیا ہے کہ علامہ مرحوم والدین کے بڑے فرمان بردار تھے :

(الف) ان کے سامنے کبھی اونچی آواز سے گفتگو نہ کرتے تھے -

(ب) والدہ ماجدہ سے انہیں بے پناہ محبت تھی۔ جب سیالکوٹ تشریف لاتے تو سب سے پہلے بڑے پیار کے ساتھ ان سے گلے ملتے۔ وہ بھی بڑی محبت سے ان کے سر اور پیشانی کو چومنتیں۔

(ج) اپنے بڑے بھائی شیخ عطا نہد کا بھی بے حد احترام کرتے تھے -

(ص : ۱۶)

اس کا روشن ترین ثبوت تو وہ نظم ہے جو والدہ مرحومہ کی وفات پر کہی گئی ۔ ایسی نظم شاید ہی کسی شاعر نے کسی زبان میں والدہ کے متعلق کہی ہو ۔ پھر اس کے مختلف اشعار بھی مندرجہ بالا بیان کی شہادت میں پیش کیے جا سکتے ہیں ۔ مثلاً :

علم کی سنجیدہ گفتاری ، بڑھاپے کا شعور
دنیوی اعزاز کی شوکت ، جوانی کا غرور
زندگی کی اوج گابوں سے آتر آتے ہیں ہم
صحبتِ مادر میں طفیل سادہ رہ جاتے ہیں ہم
بے تکلف خنده زن ہیں ، فکر سے آزاد ہیں
پھر آسی کھونئے ہوئے فردوس میں آباد ہیں

کس کو اب ہوگا وطن میں آہ ! میرا انتظار
کون میرا خط نہ آنے یہے رہے گا بے قرار
خاکِ مرقد پر تری لے کر یہ فریاد آؤں گا
اب دعاۓ نیم شب میں کس کو میں پاد آؤں گا

دفترِ ہستی میں تھی زریں ورق تیری حیات
تھی سراہا دین و دنیا کا مبق تیری حیات
عمر بھر تیری محبت میری خدمت گر رہی
میں تری خدمت کے قابل جب ہوا ، تُو چل بسی

اس سلسلے میں اپنے بھائی کا ذکر کرتے ہوئے فرماتے ہیں :

وہ جوان ، قامت میں ہے جو صورتِ سروِ بلند
تیری خدمت سے ہوا جو مجھ سے بڑھ کر بھرہ مند
کاروبارِ زندگانی میں وہ ہم پہلو مرا
وہ محبت میں تری تصویر ، وہ بازو مرا
تجھے کو مثل طفلک بے دست و پا روتا ہے وہ
صبر سے نا آشنا ، صبح و سما روتا ہے وہ

بھائی کے خاص احترام کا ثبوت مشہور شاعر تلوک چند محروم
کے ایک بیان سے بھی ہوتا ہے ؟ محروم ایک مرتبہ لاہور آئے تھے
تو علامہ مرحوم سے بھی ملنے تھے اور پہ غالباً ان کی پہلی ملاقات
تھی - باتیں کرتے کرتے محروم نے درخواست کی کہ میں آپ کا
کلام آپ کی زبانِ مبارک سے سننے کا آرزو مند ہوں - فرمایا :

”میرے بھائی صاحب مجھ سے ملنے کے لیے آئے
ہوئے ہیں اور ساتھ کے کمرے میں تشریف
فرما ہیں اور میں پاسِ ادب سے ان کی موجودگی
میں کلام نہیں سنا سکتا -“



۳ - ایک مقام پر حضرت علامہ مرحوم کے متعلق لکھا ہے :
”وہ فطرة“ بڑے تسابل پسند تھے - (ص : ۲۳)

واضح رہے کہ یہاں ”تساہل پسندی“ سے مقصود غفلت و سهل انگاری نہیں۔ مقصود محض یہ ہے کہ انہیں زیادہ نقل و حرکت پسند نہ تھی۔ اسی لیے مندرجہ بالا فقرے کی تشریح ان الفاظ میں کی:

”چارپائی پر نیم دراز یا گاؤ تکیے سے ٹیک لگانے بیٹھنے کے بڑے دلدادہ تھے۔“

(ص : ۸۳)

حقیقت یہ ہے کہ علامہ مرحوم کی طبیعت ابتدا ہی سے غور و فکر میں انہاک و استغراق کی طرف مائل تھی۔ رفتہ رفتہ یہ انہاک بڑھتا گیا اور نقل و حرکت بار خاطر ہونے لگی، حالانکہ بالکل ابتدائی دور میں وہ پہلوانوں کے اکھاڑے میں جاتے اور ورزش کرتے تھے۔ ایک زمانے میں سیر بھی باقاعدہ کرتے رہے تھے۔ پھر نقل و حرکت کم ہوتی گئی۔ اس وجہ سے ان کے جسم کا نچلا حصہ کمزور ہو گیا تھا، اگرچہ عام ملاقاتیوں کو اس کا احساس نہیں پوتا تھا۔ وہ بیٹھنے کے لیے جو کرسی استعمال فرماتے تھے، وہ بھی ایک حد تک آرام کرسی ہی تھی۔ آپ اسے ”نیم آرام کرسی“ سمجھ لیں۔ میکلوڈ روڈ والی کوئی میں تھے تو عموماً برآمدے میں بیٹھتے۔ گرمیوں میں تپش کے باعث برآمدے میں بیٹھنا دشوار ہو جاتا تو ڈرائیور روم میں صوفی پر جا بیٹھتے۔ سردیاں آتیں تو سریشام ہی خواب گہ کے پلنگ پر تشریف فرمائے ہو جاتے۔ دھست کندھوں پر ہوتا، لحاف سینے تک اوڑھ کر گاؤ تکیے سے

ٹیک لگا لیتے -

مرحوم کی نشست کا معاملہ بھی عجیب تھا؛ ان کے ارشادات کا سلسہ جاری بو جاتا تو وقت کے گزرنے کا احساس بی نہ رہتا۔ مجھے خوب یاد ہے کہ ایک روز مجھے فرصت تھی اور میں صبح بی ان کی خدمت میں پہنچ گیا۔ میکاؤڈ روڈ والی کوئی کے وسیع برآمدے میں باتیں شروع ہو گئیں۔ جب میں اجازت لے کر آٹھا تو گیارہ گھنٹے گزر چکے تھے۔ دوپہر کا کھانا بھی وہیں کھایا۔ اس اٹھا میں کریمیاں تو ادھر آدھر کھسکاتے رہے، لیکن آٹھے نہیں اور اتفاق یہ کہ آس روز کوئی ملاقاتی بھی صحبت میں خلل انداز نہ ہوا۔

—۸—

دسمبر ۱۹۳۱ع میں وہ لندن سے روما، نیپلز اور قاہرہ ٹھہرئے ہوئے یروشلم گئے تھے، جہاں سید امین الحسینی مفتی اعظم فلسطین نے مؤتمرِ اسلامی کے انعقاد کا انتظام کیا تھا۔ مجھے بھی ہم رکابی کا شرف حاصل تھا۔ بمیں جس پوٹل میں ٹھہرا یا گیا تھا، وہ مقام مؤتمر سے بہت قریب تھا۔ ایک روز صدر بلدیہ، یروشلم کی طرف سے ایک پوٹل میں عصرانے کا انتظام کیا گیا، جو ہماری قیام گاہ سے قریباً دو فرلانگ یا اس سے کسی قدر زیادہ فاصلے پر تھا۔ ہم موٹر میں وہاں پہنچے۔ چائے پی چکنے کے بعد شرکاء عصرانہ ایک دم باہر نکلے اور ہجوم کا سامنہ پیدا کر دیا۔ حضرت علامہ

نے فرمایا : ”ان سب کو نکل جانے دو ، پھر ہم نکلیں گے۔“

جب باہر نکلے تو دیکھا کہ ایک بھی موثر موجود نہیں۔ جو لوگ پہلے نکلے تھے ، موٹروں میں سوار ہو کر اپنی اپنی قیام گاہوں کی طرف چلے گئے ، لہذا ہمارے لیے اس کے سوا چارہ نہ تھا کہ کسی موثر کی واپسی کا انتظار کرتے۔ میں نے عرض کیا کہ ”ہماری قیام گاہ کچھ دور تو ہے نہیں ، کیوں نہ ٹھلتے ٹھلتے پیدل وہاں پہنچ جائیں؟“ فرمایا : ”ٹھیک ہے ، چلو!“ لیکن پانچ دس قدم چل کر رک گئے اور فرمایا : ”مہر صاحب! ہم تھک جائیں گے۔“ حسن اتفاق سے آسی وقت ایک موثر آگئی اور ہم اس میں سوار ہو کر قیام گاہ پر پہنچ گئے۔

غرض ان کے لیے دو فرلانگ بھی چلنا مشکل تھا اور یہ فکری انہاک میں نقل و حرکت سے گریز ہی کا نتیجہ تھا۔ فکری انہاک نہ ہوتا تو وہ نظمیں کیوں کر کہی جاتیں جن کے لیے قدرت نے ان کی فطرت میں خاص صلاحیت و دیعت کی تھی اور جن کی بدولت وہ عالیٰ شخصیتوں کی مجلس میں ایک ممتاز درجے پر فائز ہوئے۔

میرے سامنے اور بھی واقعات ہیں لیکن اس بحث کو طول نہیں دینا چاہتا۔

— ۹ —

садگی بھی ان کی ایک ایسی خصوصیت تھی جس کی کوئی

مثال مجھے ان کے درجے یا اس سے کم مرتبے کے کسی فرد میں نہ مل سکی ، حالانکہ میرے سامنے ترکِ موالات کے دور میں بعض بلند پایہ اصحاب نے انتہائی سادگی اختیار کر لی تھی ؟ مثلاً مولانا محمد علی مرحوم ، مولانا شوکت علی مرحوم ، سی - آر - داس ، موتی لال نہرو وغیرہ - البته مولانا حسرت موبانی مرحوم ابتدا بھی میں سادگی کی اُس منزل پر پہنچ گئے تھے جہاں کوئی دوسرا نہ پہنچ سکا ۔

گرمیوں کا موسم ہوتا تو علامہ مرحوم گھر میں سفید قمیص اور دھوتی پہنتے ، سردیاں آتیں تو دھستا اور ڈھلتے - البته ہائی کورٹ جانا ہوتا یا کسی خاص تقریب میں شمول ناگزیر ہو جاتا تو سوٹ پہن لیتے - شلوار کے ماتھے چھوٹا کوٹ بھی پہنا اور شیروانی بھی - سر پر ترکی ٹوپی رکھتے تھے - جب ترکی ٹوپیاں ملنی مشکل ہو گئیں تو قرہ قلی نما سیاہ ٹوپی پسند فرمائی - کبھی کبھی پشاوری لنگی اور کلاہ بھی استعمال فرماتے - تکلف کا لباس کبھی نہ پہنا ، تکلف کے تقاضوں سے وہ بالطبع نفور تھے ۔

میں نے سنا کہ اوامط عمر میں ایک درزی کو ناپ دے دیا تھا ، پھر کبھی ناپ نہ دیا - اسی سے سوٹ ملواتے رہے - "ثرائی" کے لیے کبھی درزی کی دکان پر نہ گئے - درزی خود ہی پہلے ناپ کو سامنے رکھ کر اندازے کے مطابق خفیف ساردو بدل کر دیتا - مرحوم بے تکلف وہی سوٹ پہنتے رہتے - کبھی یہ نہ دیکھا کہ سوٹ عین جسم کے مطابق ہے یا نہیں یا اس میں کہیں کم یا زیادہ

ذہیل بہے ، جسے درست ہو جانا چاہیے ۔

الله تعالیٰ نے ان کا جسم ایسا بنایا تھا کہ کتنا ہی سادہ لباس پہنتے ، اس میں زیبائش کی ایک خاص شان نمودار ہو جاتی ۔ یہ حقیقت ان کی مختلف تصویریں دیکھ لینے سے آشکارا ہو سکتی ہے ۔

ان کی یہ سادگی بھی سراسر فطری تھی ۔ وہ لباس کو تن پوشی کا ذریعہ سمجھتے تھے ۔ جو لباس وقت اور ماحول کے مطابق یہ تقاضا پورا کر سکتا ، اس پر مطمئن رہتے تھے ۔ ایسے معاملات میں میکھ نکالنے سے ان کی طبیعت لبا کرتی تھی ۔

حد یہ ہے کہ اپنے لیے بازار سے کپڑا خریدنے بھی کبھی نہ گئے ۔ ممکن ہے کچھ نمونے دیکھ کر کبھی کوئی کپڑا پسند کر لیا ہو ، ورنہ منشی طاہر دین مرحوم اور علی بخش مرحوم بھی ان کی ضرورت کے کپڑا خرید لاتے یا والدہ جاوید کوئی کپڑا پسند کر کے ضرورت کی چیزیں بنوا دیتیں ۔

کتاب میں ایک واقعہ درج ہے کہ والدہ جاوید کے بھائی عبدالغنی مرحوم کی شادی پر علامہ مرحوم کے لیے جو ”رسمی جوڑا“ دیا گیا اس میں ”بوسکی“ کی ایک قمیص بھی تھی ، جسے اس زمانے میں خاص تحفہ سمجھا جاتا تھا ۔ انھیں جب یہ قمیص دکھائی اور کہا گیا کہ یہ ”بوسکی“ ہے تو فرمایا ։

”اس میں کوئی خاص بات تو نظر نہیں آتی ۔“

(ص : ۲۳)

اسے بھی احساس کی فطری سادگی ہی کا ایک کرشمہ سمجھنا چاہیے ۔ کپڑوں کی قسموں یا خوبیوں یا پسندیدگی عوام سے انھیں کبھی کوئی صریح کار نہ رہا ۔ ان کے لیے اتنا کافی تھا کہ لباس وقت کی ضرورت پوری کر رہا ہے ۔

— ۱۰ —

ان کے بعض معاملات بڑے ہی عجیب تھے؛ وقتاً فوقتاً گُردے یا تقریب کا درد ہو جاتا تھا ۔ ایک مرتبہ گرمیوں میں گُردے کی تکلیف ہوئی اور وہ کئی روز بیہار رہے ۔ میں دوپھر کے وقت دفتر جاتے جانے مزاج پرسی کے لیے حاضرِ خدمت ہوا ۔ ہیکلود روڈ والی کوٹھی میں ان کی خوابگاہ کے پیچھے ایک کمرہ تھا جس کا دروازہ شہالی جانب تھا ۔ اس میں تپش بہت کم ہوتی تھی ۔ فرش پر خوب پانی ڈلوا کر اس کمرے میں لیٹے ہوئے تھے ۔ میں نے خاموش بیٹھ کر ان کے چہرہ مبارک پر نظر جا لی ۔ ہم لوگ عموماً ان کی نگاہوں سے حالات کا اندازہ کرنے کے عادی تھے ۔ اس اثنا میں ایک اور صاحب بھی عیادت کے لیے آگئے اور میرے پاس بیٹھ گئے ۔ یکایک حضرت مرحوم نے مجھ سے مخاطب ہو کر پوچھا :

”مہر صاحب ! تکلیف انسان پر اس کے نفس کی طرف سے آتی ہے یا اللہ کی طرف سے ؟“ میں جواب میں حدیثِ جبریل سے وہ الفاظ دبرا دینا چاہتا تھا جو رسول اکرم صلی اللہ علیہ وسلم

نے قیامت کے سوال پر فرمائے تھے ، یعنی :

”ما المسئول باعلم من المسائل -“

”جس سے پوچھا گیا ہے اس کا علم پوچھنے والے سے زیادہ نہیں -“ لیکن میں کچھ کہنے بھی نہیں پایا تھا کہ جو صاحب میرے پاس بیٹھے تھے ، بول آئیے ! ”ڈاکٹر صاحب ! سب کچھ اللہ ہی کی طرف سے ہوتا ہے -“

یہ سننے ہی ان پر عجیب کیفیت طاری ہو گئی ؟ پہلے چیخ نکلی ، پھر روتے روتے کہتے جاتے کہ ”اگر یہ تکالیف اللہ کی کی طرف سے ہے تو میری توبہ ، میری توبہ ، میری توبہ ، میں نے کیوں شکوہ کیا ؟“ طبیعت کے معمول پر آنے پر پانچ سات سوٹ صرف ہو گئے ۔

سوال یہ نہیں کہ عیادت کے لیے آنے والے صاحب نے جو کچھ فرمایا ، وہ درست تھا یا نہیں - سوال صرف یہ ہے کہ ہر بات کا ایک مقام اور محل ہوتا ہے اور بیمار کے تصورات و احساسات کا صحیح اندازہ کیے بغیر ایسی بات کہہ دینا جو باعثِ راحت و اطمینان نہیں ، باعثِ زحمت و پریشانی ہو ، قطعاً مناسب نہ تھا ۔

— ۱۱ —

ان کی نظر ہمیشہ بنیادی حقائق پر رہتی تھی - کتاب میں ایک

واقعہ درج ہے کہ جب وہ انارکلی میں رہتے تھے تو ایک روز شدید آندھی آئی۔ تیسرا منزل پر ایک دیوار گر گئی۔ ان کی برادر زادی، جن کی بیشتر روایات پر یہ کتاب مشتمل ہے، بہت چھوٹی تھی۔ دیوار گر جانے پر اسے خیال ہوا کہ اسے از سرِ نو تعمیر کیا جائے گا۔ وہ سخت پریشان ہو کر بولی کہ ”ہائے! اس میں میرے چچا کے بہت سے روپے صرف ہوں گے۔“ حالانکہ مکان کرایے کا تھا اور شکست و ریخت کی مرمت کا ذمہ دار مالکِ مکان تھا۔ یہ واقعہ حضرت علامہ نے سنا تو فرمایا:

”بھی کے جذبے کی دادِ دینی چاہیے، اتنی چھوٹی سی عمر میں اسے دوسرے کی تکالیف کا کتنا احساس ہے کہ دیوار گرنے کے ساتھ ایک دم اسے یہی خیال آبا کہ مرمت پر اب اس کے چچا کے روپے خرچ ہوں گے۔ میری یہ بات یاد رکھیے کہ یہ بھی بڑی ہو کر بڑے حساسِ دل کی مالک ہوگی اور کسی دوسرے کی معمولی سی تکالیف بھی اسے بے چین کر دیا کرے گے۔“

(ص ۱۵)

کتاب میں ایک واقعہ ایسا بھی ہے جو میرے علم کی حد تک پہلی مرتبہ منظرِ عام پر آ رہا ہے؛ یعنی حضرت علامہ مرحوم کاف البدیہ پنجابی شعر کہنا۔

جاوید کو بچپن میں ”بیٹا“ کہہ کر پکارتے تھے اور اس کے کھیلنے کے لیے بکری کا ایک بچہ بھی رکھ لیا گیا تھا، جسے وہ بعض اوقات لیے لیے پھرتا تھا۔ ایک روز جاوید بکری کے بچے سے کھیل رہا تھا۔ حضرت مرحوم زنانے میں گئے تو ایک چارپائی پر بیٹھ کر جاوید کا کھیلنا بھی دیکھ رہے تھے اور باتیں بھی کر رہے تھے۔ والدہ جاوید کو خدا جانے یکایک کیا خیال آیا کہ حضرت مرحوم سے مخاطب ہو کر کہا : ”آپ نے بے شہار شعر کہے، لیکن جاوید کے متعلق کبھی کچھ نہ کہا۔ حضرت نے فرمایا : ”یہ کون سا مشکل کام ہے۔ لو ابھی کہہ دیتے ہیں۔“ پنجابی میں چند شعر کہہ دیے :

اک سی بیٹا بکری والا
ہتھ وج رکھدا ڈنڈا
نانی جو اوہنُوں پھرُن لگ
نسیما مار پچھنڈا

بھابی بیٹا بکری والا
ناالے کھاندا توں نے انڈا
ناالے کھاندا حلوا منڈا

بھابی بیٹا بکری والا

(ص ۵۷)

شعر ایسے ہیں کہ مغض فرمائش بھی پوری نہ ہوئی بلکہ جو بھی انھیں پڑھے گا یا سنے گا، بے اختیار بنس پڑے گا اور حد درجہ مسرت کا اظہار کرے گا۔

یہ صحوم کی حد درجہ خوشگوار گھویلو زندگی کا بھی ایک نہایت دلآویز مرقع ہے۔ وہ عمر بھر مغض اپنی ملت کو نہیں، پورے عالم انسانیت کو بنیادی حقائقِ حیات کی دعوت دیتے رہے اور اس سلسلے میں ان کے افکارِ عالیہ کے تمام مجموعےِ حقیقی بصیرت و موعظت کی بیش بہا فکری ثروت کے گنجینے ہیں۔ اللہ تعالیٰ نے اپنی رحمت سے جو وظیفہ ان کے سپرد کیا تھا، اسے جس اعلیٰ پیمانے پر انہوں نے پورا کیا، اس کی گواہی دنیا کے اربابِ فکر و نظر ہی نہیں، عوام بھی دے رہے ہیں، لیکن دیکھیے ایک سرسی فرمائش انھیں کس طرح انتہائی بلندیوں سے آثار کر عام سطح پر لے آئی اور اس سطح پر بھی ان کی شانِ محبوبیت ویسے ہی جلوہ افروز ہوئی، جیسے وہ انتہائی بلندیوں پر جلوہ افروز رہی۔

غرضِ صحوم پر رنگ اور ہر حال میں محبوبیت ہی کا ایک بدیع پیکر تھے اور محبوبیت بھی کو ان کے اوصاف و خصائیں میں صکزی حیثیت حاصل ہے۔ دلی دعا ہے کہ اللہ تعالیٰ ہم سب کو ان کی تعلیمات بھی نہیں بلکہ ذاتی اوصاف و خصائیں سے بھی بوجہِ احسن بہرہ مند ہونے کی توفیق عطا فرمائے۔ آمين۔

یہ سرسی اشارے میں نے اپنے خیال کے مطابق اس لیے

ضروری سمجھئے کہ شاید یہ اصل کتاب کے مطالعے میں ایک حد تک معاون و رفیق بن سکیں ، ورنہ اصل کتاب اپنی سادگی اور بے ساختگی میں کسی اعانت و رفاقت کی طلب گار معلوم نہیں ہوتی ۔
و آخر دعوا ان عن الحمد لله رب العالمین ۔

مہر
مسلم ٹاؤن ، لاہور
یکم مارچ ۱۹۷۱ع

حروفِ آغاز

مدت سے احباب کا اصرار تھا کہ میں حکیم الامت حضرت علامہ اقبال[ؒ] کی گھریلو زندگی کے متعلق یادداشتیوں کو کتابی صورت میں مرتب کروں لیکن اپنی علمی کم مایگی کو مد نظر رکھتے ہوئے شاعرِ مشرق[ؒ] جیسی ہمہ گیر اور عظیم شخصیت کے متعلق کچھ لکھنے میں تامل سا محسوس کرتا رہا ۔

۱۹۶۷ع کے یومِ اقبال[ؒ] پر میں نے علامہ اقبال[ؒ] کی گھریلو زندگی کے بارے میں کچھ یادداشتیں یک جا کر کے ایک مضمون اخبارات کو بھیجا جو میری توقعات سے زیادہ پسند کیا گیا ۔ یہ ہمت افزائی مہمیز کا اثر کر گئی ۔ چنانچہ میں نے حکیم الامت کی گھریلو زندگی کے واقعات و حقائق کو مرتب کرنے کے کٹھن کام کا آغاز کیا اور خداوند کریم کا شکر ہے کہ اس میں کاف حد تک کامیاب رہا ہوں ۔

زیرِ نظر کتاب کے بیشتر مندرجات میری والدہ ساجدہ کی یادداشتیوں پر مشتمل ہیں ۔ میں اپنی والدہ کا سپاس گزار ہوں کہ انہوں نے اپنی لوحِ ذہن پر رقم شده واقعات اور یادوں کو صفحہ قرطاس پر منتقل کرانے کی مقدور بھر کوشش فرمائی اور مجھے یہ سعادت حاصل کرنے کے قابل بنایا ۔ میری والدہ محترمہ ، علامہ اقبال[ؒ] کے بڑے بھائی شیخ عطا محمد صاحب کی سب سے چھوٹی

صاحب زادی ہیں۔ تقریباً دو برس کی عمر میں حضرت علامہ[ؒ] کی بیگم صاحبہ (والدہ جاوید) نے انھیں گود لے لیا تھا اور اس طرح انھوں نے اپنی شادی تک علامہ اقبال[ؒ] کے زیرِ سایہ پرورش پائی۔ اب اتنا طویل عرصہ گزر جانے کے بعد بھولی بسری یادوں کو یک جا کرنا اور بے ترتیب واقعات کو نوکِ زبان پر لانا ان کے لیے خاصا مشکل تھا، لیکن میرے اصرار پر وہ ماضی کے دھنڈکوں سے ایسے نقوش آجاگر کرنے میں کامیاب ہو گئیں جو حضرت علامہ[ؒ] کی زندگی کے بعض نئے پہلو اور زاویے منظرِ عام پر لاتے ہیں۔ علاوه ازین انھوں نے علامہ[ؒ] کے بچپن کے چند ایسے واقعات بھی بیان کیے ہیں جو بزرگوں کی وساطت سے ان تک پہنچے ہیں۔ میں اپنے والدِ گرامی قدر جناب نظیر احمد[ؒ] صاحب صوف کا بھی تھی دل سے شکر گزار ہوں جن کی ہمت افزائی اور رہنمائی نے مجھے اس قابل کیا کہ میں یہ مجموعہ آپ کی نذر کر سکا ہوں۔ یہاں یہ ذکر کر دینا مناسب ہوگا کہ میرے والدِ ماجد کو حضرت علامہ اقبال[ؒ] کی حقیقی بڑی ہمشیرہ (محترمہ طالع بی بی صاحبہ) کا پوتا ہونے کا شرف بھی حاصل ہے۔ انھیں بھی بچپن ہی سے حضرت علامہ[ؒ] کے ساتھ دلی لگاؤ رہا ہے۔ ان کی یادداشتؤں سے بھی کئی ایک جواہر ریز سے دستیاب ہوئے ہیں۔

اس کے علاوہ ”بے داغ“ ہے مانندِ سحر اس کی جوانی،“ کے زیرِ عنوان آن بے بنیاد ہاتوں کو، جو نامِ نہاد شناسانِ اقبال[ؒ] کے اذہان کی پیداوار ہیں، حقائق کی روشنی میں باطل ثابت کیا گیا ہے۔ کافی عرصے سے حکیم الامت[ؒ] کی تاریخ پیدائش ایک اختلاف

مسئلے کی صورت اختیار کر گئی ہے ۔ میں خداوند کریم کا شکر گزار ہوں کہ اسے سلجھانے اور حضرت علامہ علیہ الرحمۃ کی بالکل درست تاریخ پیدائش کو منظرِ عام پر لانے کی سعادت بھی میرے حصے میں آئی ہے ۔ چنانچہ دستاویزوں اور ناقابلِ تردید شہادتوں کی روشنی میں اس غلط فہمی کا ازالہ کر دیا گیا ہے ۔

کتاب کے آخر میں ”انکشافِ حقیقت“ کے تحت ڈاکٹر عبدالقیوم ملک صاحب ، ڈاکٹر عبد الحمید ملک صاحب اور محترمہ حجاب امتیاز علی صاحبہ کے بیان کردہ واقعات بھی شامل کیے گئے ہیں جن میں بعض باتیں انکشافات کا درجہ رکھتی ہیں ۔ میں ان سب کے تعاون کا شکر گزار ہوں ۔

”سرودِ رفتہ“ میں تسلسلِ قائمِ رکھنے کے لیے مجھے متعدد کتابوں اور رسائل سے استفادہ کرنا پڑا اور ”بے داغ ہے مانندِ سحر اس کی جوانی“، میں فراہمیِ ثبوت کے لیے مختلف کتابوں سے کئی ایک اقتباسات شاملِ کتاب کرنے پڑے ۔ اس کے لیے متذکرہ کتابوں کے فاضل مصنفین و دیگر اصحاب کا ممنون ہوں ۔

میں مولانا غلام رسول صاحب مسہر کا بھی احسانِ مسند ہوں جنہوں نے کتابِ زیرِ نظر کو بڑی کاوش سے دیکھا اور ”پیش لفظ“ لکھنے پر رضامندی ظاہر کر کے میری حوصلہ افزائی فرمائی ۔ اس سلسلے میں جنابِ مسہر نے چند ایک تجاویز بھی مرحمت فرمائیں جن سے میں نے ”اقبال“ درونِ خانہ، میں جایجا استفادہ کیا ہے ۔

اگر میں یہاں اپنے مرحوم اور شفیق بزرگ سید امتیاز علی صاحب تاج کا شکر یہ ادا نہ کروں تو یہ میری بہت بڑی کوتاہی

ہو گی کیوں کہ انہوں نے زیرِ نظر کتاب کی اشاعت کے سلسلے میں جس قدر توجہ فرمائی اور میری حوصلہ افزائی کا موجب ہوئے، اس کے لیے میں ان کی روح کا بے حد احسان مند ہوں۔ لیکن ساتھ ہی مجھے اس کا دلی افسوس بھی ہے کہ میری کتاب ابھی اشاعت کے ابتدائی صراحل میں تھی کہ تاج صاحب اپنے خالقِ حقیقی سے جا ملے اور انہوں نے ناشر کی حیثیت سے جو نوٹ اس پر لکھنا تھا اس سے یہ کتاب محروم رہی۔ اس کے ساتھ ہی برادرم گوہر نوشابی صاحب کا بھی شکرگزار ہوں کہ وہ بھی اس سلسلے میں میری معاونت فرماتے رہے۔

آخر میں آن تمام احباب کے لیے بھی سراپا سپاس ہوں جنہوں نے اس سلسلے میں میری ہمت افزائی فرمائی۔ خاص طور پر اپنے دوست ریاست علی چودھری صاحب کا ممنون ہوں جنہوں نے سب سے پہلے میری توجہ اس کتاب کے لکھنے کی طرف مبذول کروائی۔

خالد نظیر صوفی

اقبال ۲ منزل

سیالکوٹ

سوموار

۲۹ دسمبر ۱۹۶۹ع

سروڈ رفتہ

(گھریلو حالات، عادات و خصائیں اور مختصر حالاتِ زندگی)

عمر ہا در کعبہ و بت خانہ می نالد حیات
 تا ز بزمِ عشق یک دانائے راز آید بروں
 (اقبال^(۲))

۲۹ دسمبر ۱۸۷۳ع ، بروز سوموar ، صبح صادق کے وقت
 سیالکوٹ کے ایک معزز اور متوسط کشمیری گھرانے کے صوفی منش
 بزرگ جناب شیخ نور محمد صاحب کے چھوٹے سے گھر کی ناپختہ
 اور نیم روشن کوئھڑی میں ایک عظیم روح نے دیے کی ٹھٹھاتی اور
 مدهم سی روشنی میں آنکھیں کھولیں ۔ نومولود کے خد و حال
 بہت پیارے اور رنگ سرخ و سپید تھا ۔ یوں محسوس ہوا جیسے
 چاند نکل آیا ، لیکن آس وقت کسے خبر تھی کہ اس بچے کی قسمت
 کا ستارہ ایک دن آسہانِ شهرت پر اس تابناکی سے چمکے گا کہ
 شرق و مغرب کو اپنی ضیا پاشیوں سے جگہگا دے گا اور زمانے کے
 قلب و نظر کو سور کر کے انسانیت کے لیے مینارِ نور کی حیثیت
 اختیار کر لے گا ۔

اس اقبال مند روح کی بلند اقبالی کی بشارت گو شیخ نور محمد
 صاحب کو خواب میں مل چکی تھی ، مگر ان کو بھی یہ احساس
 یقیناً آس وقت نہ ہوا ہوگا کہ ان کے بلند اقبال صاحب زادے کا
 شمسِ اقبال بیسویں صدی میں عین نصف النہار پر ہوگا ۔ نومولود
 کی والدہ ماجدہ نے ”محمد اقبال“ نام تجویز کیا ، لیکن انھیں کیا خبر

تھی کہ بچہ اسم بامسمی ہوگا اور اس دور میں مخدود کے دین کا اقبال بلند سے بلند تر کر دکھائے گا۔

نہا منا اقبال اپنی عظیم ماں (محترمہ امام بی بی صاحبہ) کے سایہ، شفقت میں آہستہ آہستہ پروان چڑھنے لگا۔ ایسی عظیم مائیں بہت کم بچوں کو نصیب ہوتی ہیں جو جسمانی پرورش کے ساتھ ساتھ ذہنی اور روحانی نشوونما پر بھی نگاہ رکھتی ہیں اور بچے کو صراطِ مستقیم پر ثابت قدمی کے ساتھ قدم بڑھانے اور کارگاہِ حیات میں ہمت کے ساتھ قدم جانے کی تربیت بہم پہنچاتی ہیں۔ یہ اسی اعلیٰ تربیت کا اثر تھا کہ اقبال بچپن میں ہی بڑے پاکیزہ مزاج اور خاموش طبع تھے۔ عام بچوں کی طرح بُرے کھیل اور غیر سنجدہ حرکات انہیں بالکل پسند نہ تھیں بلکہ ”ہونہار بروا کے چکنے چکنے پات“ کے مصدق وہ بڑے ذہین اور سمجھہ دار واقع ہوئے تھے۔

پانچ چھ برس کی عمر میں بڑھائی کا سلسلہ شروع ہوا۔ شمع علم سے انہیں والہانہ عشق تھا۔ حصولِ علم کے لیے ذوق و شوق کا یہ عالم تھا کہ رات کو نیند میں اٹھ اٹھ کر پڑھتے رہتے۔ شاید قدرت انہیں جلد از جلد اور زیادہ سے زیادہ علوم سے بھرہ مند کرنے کا انتظام کر رہی تھی۔ ایک دفعہ نصف شب کے وقت بے جی (والدہ اقبال) کی آنکھ اچانک کھل گئی تو انہوں نے نانا جان (علامہ مغفور) کو دیے کے قریب بیٹھے سکول کا کام کرتے ہوئے پایا۔

۱۔ روایت بیگم شیخ عطا مہد صاحب (علامہ اقبالؒ کی بڑی بھاوجہ)۔

دو ایک آوازیں دیں مگر وہ ٹس سے مس نہ ہوئے۔ انہوں نے اٹھ کر شانوں سے پکڑ کر ہلا کیا اور کہا : ”اقبال ! اس وقت آدھی رات کو کیا پڑھ رہے ہو ؟ اٹھو سو جاؤ ، صبح کام کر لینا ۔“ نانا جان کسمسائے اور جواب دیا : ”بے جی ! سویا ہوا تو ہوں ۔“ اب تو ان کی والدہ کو وہم ہو گیا ، روز رات کو کئی کئی بار اٹھ کر دیکھتیں اور اکثر انہیں اسی حالت میں پاتیں اور اٹھا کر سلاتیں ۔ صبح کو جب آپ سے اس کے متعلق استفسار کیا جاتا تو وہ لاعلمی کا اظہار کرتے ۔ حیران کن بات یہ تھی کہ ریاضی کے جو سوالات وہ نیند میں حل کرتے ، وہ بالکل درست ہوتے ۔ آہستہ آہستہ ماں کی توجہ سے ان کی یہ عادت چھوٹ گئی ۔

چھوٹی ہی عمر میں آپ بڑے حاضر جواب اور سکول میں بڑے ہر دل عزیز تھے ۔ استاد اور ہم سبق ان کو بڑی قدر اور محبت کی نگاہ سے دیکھتے تھے ۔ حاضر جوابی کا یہ عالم تھا کہ ایک روز جماعت میں ذرا دیر سے پہنچے ، استاد نے استفسار کیا تو جواب دیا : ”جناب ! اقبال دیر ہی سے آیا کرتا ہے ۔“ ایک ناپختہ ذہن سے ایسے بامعنی جواب نے استاد کو چونکا دیا اور اس نے پس منظر میں جھلکتی ہوئی ایک عظیم شخصیت کا پرتو دیکھا تو میئر سے لگالیا ۔

نانا جان قبلہ جن دنوں سکاچ مشن سکول کی چوتھی یا پانچویں جماعت میں تھے ، ایک روز ان کی جماعت میں ایک مرد قلندر ، اوپنچے لمبے اور سرخ و سپید ، اپنے حال میں مست آن وارد

ہوئے - بڑی شفقت سے ان کے سر پر ہاتھ رکھا ، پیشانی پر بوسہ دیا اور بغیر کچھ کہرے سننے واپس چلے گئے - استاد نے آپ سے ان کے متعلق پوچھا تو انہوں نے بالکل لاعلمی کا اظہار کیا - بعد میں تحقیق کرنے سے معلوم ہوا کہ اس مردِ درویش نے کسی سے بھی ان کے متعلق دریافت نہ کیا تھا اور خود ہی سیدھے ان کے پاس جا پہنچے تھے - اس کے بعد بھی وہ مردِ قلندر کبھی کبھار نانا جان سے ملنے آتے رہتے تھے ۔

شاعر مشرق^۲ کو بچپن ہی میں شاعری سے لگاؤ تھا - میری نانی جان مکرمہ (علامہ مرحوم کی بھاوج، ییگم شیخ عطا مجد صاحب) بتایا کرتی تھیں کہ ”اقبال“ بڑے خوش گلو اور پُرسوز آواز کے مالک تھے - بچپن میں وہ ہمیں منظوم قصے بڑے پیارے لحن کے ساتھ سنا�ا کرتے تھے - اکثر اوقات قصہ پڑھتے پڑھتے ، اپنی طرف سے بھی کوئی فقرہ (مصرع) اس میں جڑ دیتے اور ان کا فقرہ (مصرع) ایسا پُرا اثر اور خوبصورت ہوتا کہ ہم سب انھیں بے ساختہ داد دیا کرتیں - آس وقت ان کی عمر بمشکل دس بارہ برس تھی ۔

بچپن میں آپ کو کبوتروں سے بے حد لگاؤ رہا - چونکہ آس زمانے میں فراغت زیادہ تھی اس لیے لوگ عجیب عجیب مشاغل رکھتے تھے - انھی میں سے ایک مشغله کبوتر پالنا بھی تھا اور سیالکوٹ کے محلہ کشمیریاں میں تو یہ شغل آن دنوں انتہا پر تھا ، آج بھی وہاں اس کے کافی آثار ملتے ہیں - چونکہ بچے پرندوں اور جانوروں

- ۱- علامہ اقبال^۲ کے ایک ہم جماعت کا بیان - روایت والدم محترم -

کے دل دادہ ہوتے پیں اس لیے ان کا اس ماحول میں کبوتروں کی طرف راغب ہو جانا ایک قدرتی امر تھا۔ میان جی (والدِ اقبال) نے ان کا شوق دیکھ کر انہیں گھر بی پر کبوتر رکھنے کی اجازت دے دی تاکہ وہ کبوتروں کے شوق میں غلط صحبت میں نہ ہٹ جائیں۔ اب نانا جان کوٹھے پر سے اپنے کبوتر اڑاتے اور گھنٹوں خاموش بیٹھے ان کی پرواز سے لطف اندوز ہوتے رہتے۔ کبوتروں کا شوق انہیں کافی عرصے تک رہا؛ لاہور میں انارکلی میں بھی ان کے پاس کبوتر تھے، پھر جب میکلوڈ روڈ پر منتقل ہوئے تو کبوتروں کے لیے خاص دڑبے بنوائے۔ لیکن جب جاوید ماموں پیدا ہوئے تو انہوں نے یہ شوق ختم کر دیا اور تمام کبوتر گھر سے نکال دیے تاکہ جاوید ماموں اس شغل کے اثرات سے محفوظ رہیں۔ کبوتروں سے لگاؤ کا یہ عالم تھا کہ جب کبھی آپ چھت پر یا صحن میں لیٹے ہوتے تو دور فضا میں محو پرواز کبوتروں کو فوراً پہچان لیتے کہ یہ کون سی قسم ہے اور وہ کون سی نسل۔

آپ نے ۱۸۹۳ع میں سوا آنسیں برس کی عمر میں میٹرک کا امتحان پاس کیا۔ آن دنوں چونکہ سیالکوٹ میں امتحانات کا سینٹر نہیں تھا اس لیے آپ نے گجرات کے سینٹر سے میٹرک کا امتحان دیا تھا۔ وہ امتحان دینے گجرات گئے ہوئے تھے کہ وہاں کے سول سرجن خان بہادر عطا محدث صاحب نے انہیں دیکھا اور پسند فرمایا اور اپنی صاحب زادی کے لیے سلسلہ جنبانی شروع کی۔ چنانچہ اس وقت کے رواج کے مطابق والدین نے شادی طے کر دی۔ اگرچہ آپ اتنی کم سنی میں شادی کے لیے تیار نہ تھے مگر بزرگوں کے آگے سری تسلیم

خم کرنا ہی پڑا۔ اس بیوی سے دو بچے پیدا ہوئے؛ معراج بیگم^۱ (یہ ۱۷ اکتوبر ۱۹۱۵ع کو ۱۸ برس کی عمر میں فوت ہو گئیں) اور آفتاب اقبال۔

انگلستان سے واپسی کے بعد نانا جان نے چند گھریلو وجوہ^۲ کے زیر اثر دوسری شادی کرنے کے ارادے کا اظہار اپنے بزرگوں سے کیا تو ان کے والدِ گرامی اور بڑے بھائی بہت بڑھم ہوئے اور آن پر زور دیا کہ وہ والدہ آفتاب کو لاہور لے جائیں اور دوسری شادی کا خیال دل سے نکال دیں۔ لیکن اب چونکہ وہ خود مختار تھے اور اپنا برا بھلا اچھی طرح سمجھ سکتے تھے اس لیے انہوں نے اپنے بزرگوں پر دلائل کے ساتھ یہ ثابت کر دیا کہ دوسری شادی ناگزیر ہے۔

چنانچہ ۱۹۱۶ع میں لاہور کے ایک معزز کشمیری گھرانے کی نیک سیرت اور خوش اطوار بی بی سے، جو قرآن شریف اور گھر پر اردو پڑھی ہوئی تھیں، ان کا نکاح ہو گیا۔ لیکن چند وجوہ کی بنا پر تقریباً دو برس تک رخصتی نہ ہو سکی۔ اسی دوران لدھیانے کے مشہور نولکھا خاندان میں علامہ صحوم کی تیسرا شادی ہوئی۔

- ۱۔ ”ذکر اقبال“ میں مولانا سالک نے ان کا نام مریم لکھا ہے جو درست نہیں۔ دوسرے وہ علامہ کی والدہ محترمہ کی وفات سے پہلے نہیں بلکہ بعد میں فوت ہوئیں کیونکہ والدہ اقبال^۳ ۱ نومبر ۱۹۱۴ع کو فوت ہوئیں، جب کہ معراج خالہ^۴ ۱ اکتوبر ۱۹۱۵ع میں۔ (مصنف)

- ۲۔ ان کا ذکر غیر ضروری ہے۔ (مصنف)

۱۹۱۳ع میں جب والدہ جاوید سیالکوٹ آئیں ، اس وقت میری والدہ مکرمہ دو اڑھائی برس کی اور اپنے چچا جان کی بڑی چھپتی تھیں - آپ کو ان سے دلی لگاؤ تھا اور اپنے بچوں کی طرح عزیز رکھتے تھے (ان کا یہ پیار آخر دم تک قائم رہا) - وہ انھیں (میری والدہ کو) گود میں لیے کھلاتے رہتے - مٹھائی کا لالچ دے کر تمام گھر والوں کے عجیب عجیب نام پکارنے کو کھرتے اور دوسروں کے چیزوں بھیں ہونے سے بڑے محظوظ ہوتے - وہ بچوں کی ٹوٹی پھوٹی اور تو تلی باتیں بڑے شوق سے سنتے ، گھر کے تمام چھوٹے بچوں سے ان کے نام بار بار پوچھتے اور جب بچے آلٹے سیدھے نام بتاتے تو خوب ہنستے - میری بڑی خالہ محترمہ بھی آن دنوں چھوٹی تھیں ، جب ان سے ان کا نام پوچھا جاتا تو وہ بڑی تیزی سے بتاتیں ”علیت بیگن“ (عنایت بیگم) - آپ ہنستے ہوئے فرماتے : ”عنایت نام نہیں بتاتی بلکہ بندوق داغتی ہے -“ اس کے بعد جب میری والدہ کی باری آتی تو وہ بڑی آہستگی سے اپنا نام ”چھیبا بارک“ (وسیمہ مبارک) بتاتیں تو آپ پوچھتے : ”کون سی بارک - فوجیوں والی؟“ انھی دنوں کا ذکر ہے کہ محلے میں کسی کے ہاں لڑکا پیدا ہوا جس کا نام ”تجمل حسین“ رکھا گیا - میری والدہ محترمہ اپنی تو تلی زبان میں اسے ”جمل شین“ کہتیں - نانا جان قبلہ کو یہ ”جمل شین“ ایسا پسند آیا کہ بار بار پوچھتے اور وہ ہر بار بھولپنے سے ”جمل شین“ بتا دیتیں تو خوب ہنستے - آخر بار بار پوچھنے سے زچ بو کر ایک روز وہ غصے میں بولیں : ”شو واری تے دشیا اے - جمل شین ، جمل شین ، جمل شین“ (سو بار تو بتایا ہے کہ - تجمل حسین ، تجمل حسین ، تجمل حسین) -

آپ ان کے غصے سے بڑے محظوظ ہوئے اور ہنستے ہوئے فرمایا :
”اچھا بابا ، ہماری توبہ ، اب کبھی نہیں پوچھیں گے ۔“

آپ کی طرح والدہ جاوید بھی بچوں کی بے حد دلدادہ تھیں ۔ خواہ کتنا ہی میلا کچیلا بچہ ہوتا ، اسے گود میں اٹھا لیتیں اور بھینچ بھینچ کر پیار کرتیں ۔ میری والدہ کے ساتھ ان کا پیار اتنا بڑھا کہ انھیں منہ بولی بیٹھی بنا لیا اور ہر وقت ان کو اپنے پاس رکھتیں ۔ کچھ عرصے بعد جب حضرت علامہ[ؒ] نے انھیں لاہور بلا لیا تو وہ انھیں (میری والدہ کو) بھی ہمراہ لے گئیں ۔ سب نے بہت منع کیا کہ ابھی چھوٹی ہے ، وہاں جا کر تنگ کر بے گی ، مگر وہ نہ مانیں ۔ اس طرح اب میری والدہ ہمہ وقت اپنے چچا جان کے سایہ شفقت میں پرورش پانے لگیں اور اپنی شادی تک زیادہ تر وہیں مقیم رہیں ۔

والدہ مکرمہ اپنے بچپن کا ایک واقعہ یوں بیان فرماتی ہیں : ”آن دنوں ہم انارکلی بازار میں رہتے تھے ۔ میں زیادہ سے زیادہ چار پانچ سال کی ہوں گی ۔ ایک روز سہ پہر کے وقت بڑے زور کی آندھی آئی ۔ ہم چونکہ تیسرا منزل پر رہتے تھے اس لیے ہوا بے حد زوردار تھی ۔ چچی جان (والدہ جاوید) اور گھریلو ملازمہ صحن میں سے سامان وغیرہ اٹھا کر اندر رکھ رہی تھیں ۔ میں بھی اپنی مینا کا پنجھرہ اندر لے آئی ۔ آسی وقت ہوا کے شدید دباو سے صحن کے ایک طرف کی دیوار کا کچھ حصہ دھڑام سے گر پڑا ۔ ڈر کے مارے

میری چیخ نکل گئی اور میں نے روتے ہوئے کہا : ”ہائے ہائے ! میرے چاچا جی اینے پریے کتھوں لان گے ؟“ (ہائے ہائے ! میرے چچا جان اتنے روپے کہاں سے لگائیں گے ؟) - میرے چھوٹے سے ذہن میں آس وقت یہی خیال آیا کہ اب اس دیوار کی مرمت پر چچا جان کے روپے خرچ ہوں گے - چچی جان میرے ’پریے‘ (روپے) کہنے سے بہت محظوظ ہو رہی تھیں - بار بار ’پریے‘ دھراتیں اور ہنستیں - جب چچا جان (حضرت علام[ؒ]) آپر تشریف لائے تو چچی جان نے انھیں سارا واقعہ سنایا اور اسی طرح نقل کر کے بتایا کہ ”ہائے ہائے ! میرے چاچا جان اینے پریے کتھوں لان گے ؟“ چچی جان کے اس طرح نقل کرنے سے مجھے بڑی شرم آئی اور میں بھاگ کر اندر کمرے میں جا چھپی - چچا جان نے چچی جان سے فرمایا : ”آپ بچی کی بات کو مذاق میں نہ اڑائیں بلکہ اس کے جذبے کی داد دیں کہ اتنی چھوٹی سی عمر میں بھی اسے دوسرے کی تکلیف کا کتنا احساس ہے کہ دیوار گرنے کے ساتھ ایک دم اسے یہی خیال آیا کہ مرمت پر اب اس کے چچا کے روپے خرچ ہوں گے - میری یہ بات یاد رکھیے کہ یہ بچی بڑی ہو کر بڑے حساس دل کی مالک ہو گی اور کسی دوسرے کی معمولی سی تکلیف بھی اسے بے چین کر دیا کرے گی -“ پھر چچا جان نے پیار سے مجھے اپنے پاس بلا یا اور بڑی محبت سے گود میں بٹھا کر سمجھایا کہ ”سیما بیٹی ! یہ مکان ہمارا نہیں بلکہ ہم تو یہاں پر کرایہ دار ہیں - اگر دیوار گری ہے تو اس کی مرمت مالکِ مکان کرائے گا ، تم بے فکر رہو ، تمہارے چچا کے ’پریے‘ محفوظ ہیں -“ اس واقعے کے بعد چچا جان اور چچی جان نے ’پریے‘

کو میرا مذاق ٹھہرا دیا - عید کے روز چچا جان فرماتے : ”سیما ! تمہیں کتنے ’پریے‘ عیدی دی جائے -“ ہر بات میں جان بوجہ کر ’پریے‘ استعمال فرماتے - کبھی چچی جان سے کہتے : ”سیما کو بہت سارے ’پریے‘ دینا -“ اسی طرح میں کافی بڑی ہو گئی لیکن چچا جان مجھے ’پریے‘ کہہ کر تنگ کرتے رہے - بڑے ہو جانے کے بعد مجھے بہت شرم آتی کہ میں کبھی روپوں کو ’پریے‘ کہا کرتی تھی - آخر ایک روز چچی جان نے انہیں منع کیا کہ اب تو بے چاری سیما بڑی ہو گئی ہے ، اسے یوں تنگ نہ کیا کریں - چنانچہ اس کے بعد پھر کبھی چچا جان نے اس لفظ کا ذکر نہیں کیا -“

والدہ محترمہ بیان فرماتی ہیں کہ ”چچا جان بیرونِ خانہ اگر ایک عظیم مفکر اور بلند پایہ شاعر تھے تو اندر وونِ خانہ ایک پسمرد شوہر اور شفیق باپ بھی تھے - وہ گھر میں بڑے خوش و خرم رہتے اور اپلِ خانہ کا ہر طرح خیال رکھتے - البته جب کبھی بیٹھے بیٹھے کسی گھری سوچ میں گم ہو جاتے تو انہیں مخاطب کرنا خاصا مشکل ہو جایا کرتا -“

حضرت علامہ[ؒ] اپنے والدین کے بڑے فرمان بردار تھے اور انہیں بے حد عزیز رکھتے تھے - ان کی عزت انہیں اس قدر ملحوظ تھی کہ ان کے سامنے کبھی اونچی آواز میں گفتگو نہ کرتے - اپنی والدہ ماجدہ سے تو انہیں بے پناہ محبت تھی - جب سیالکوٹ تشریف لاتے تو سب سے پہلے بڑے پیار سے ان سے گلے ملتے اور وہ بھی بڑی محبت سے ان کے سر اور پیشانی کو چوتیں - آپ اپنے بڑے بھائی شیخ عطا محدث صاحب کا بھی بے حد احترام کرتے تھے - (شیخ



علامہ اقبالؒ کے برادر بزرگ شیخ عطا مہد مرحوم

صاحب علامہ صاحب سے تقریباً پندرہ برس بڑے تھے) - وہ ان کے پاس بڑے با ادب بیٹھتے۔ اگر وہ گھر پر موجود ہوتے تو کبھی اونچی آواز میں شعر نہ پڑھتے۔ دونوں بھائیوں میں پیار اور محبت بھی بے حد تھی۔ گھنٹوں اکٹھے بیٹھے مختلف موضوعات پر تبادلہ خیالات کرتے رہتے اور جب تک دونوں بھائی آپس میں مشورہ نہ کر لیتے کسی کام کی ابتداء کرتے۔ ایک دفعہ میری بڑی خالہ محترمہ کے لیے کہیں سے رشتے کا پیغام آیا، لڑکا اور اس کے والدین ختم نبوت کے منکرین میں سے تھے۔ بڑے نانا جان (شیخ عطا محدث صاحب) گو خود پکرے حنفی المذہب مسلمان تھے^۱ لیکن چونکہ رشتے داری تھی اور لڑکا بھی اچھا تھا اس لیے وہ اس سلسلے میں نیم رضامند تھے۔ البته آخری فیصلہ علامہ صاحب سے مشورے تک متوجہ کر دیا۔ چند روز بعد علامہ مغفور جب سیالکوٹ تشریف لائے تو شیخ صاحب نے اس کا ذکر ان سے کیا اور ان کی رائے دریافت کی تو آپ نے

- یہاں یہ واضح کر دینا مناسب ہو گا کہ علامہ صاحب کے والدِ گرامی اور بڑے بھائی کبھی بھی ختم نبوت کے منکرین میں شامل نہیں رہے۔ وہ ہمیشہ ختم نبوت کے مانے والے اور پکرے حنفی المذہب مسلمان تھے۔ شیخ عطا محدث صاحب کا جنازہ ان کی وصیت کے مطابق، جو انہوں نے میرے والدِ گرامی کو کی تھی، اقبال منزل (سیالکوٹ) کے بال مقابل واقع مسجد کے امام مولوی سکندر خان صاحب نے، جو حنفی المذہب تھے، پڑھایا تھا۔ اس کے علاوہ بیگم شیخ عطا محدث صاحب کا جنازہ بھی مولوی صاحب مذکور نے ہی پڑھایا تھا۔ (مصنف)

جواب دیا : ”بھائی صاحب ! اگر میری اپنی بیٹی ہوتی تو میں ہرگز ہرگز یہاں اس کی شادی نہ کرتا۔“ بڑے نانا جان نے فرمایا : ”کیا یہ تمہاری بیٹی نہیں ؟ اگر تمہیں ناپسند ہے تو یہ رشتہ کبھی نہ ہو گا۔“ چنانچہ اسی وقت انکار کر دیا گیا ۔

حضرت علامہ^ر اپنی بڑی بھاوجہ (ییگم شیخ عطا محمد صاحب) کی بھی بے حد عزت کرتے تھے اور انھیں ہمنزلہ اپنی ماں کے جانتے تھے۔ وہ ہمیشہ کہا کرتے تھے کہ ”بھابی جی تو میری ماں کی جگہ ہیں۔“ (بھابی جی جب بیاہ کر آئیں تو شاعرِ مشرق اس وقت بمشکل دس گیارہ برس کے تھے اور بھابی جی نے انھیں اپنے بچوں کی طرح عزیز رکھا)۔ وہ انھیں ”بھابی جی“ کہہ کر پکارتے تھے۔ یہ نام اتنا عام ہوا کہ سب انھیں اسی نام سے پہچانتے اور پکارتے۔ اپنے بچوں کے علاوہ پوتوں اور نواسوں تک نے انھیں اسی نام سے جانا اور پہچانا۔ فرق صرف اتنا ہوا کہ ہم نے انھیں ”وڈے بھابی جی“، (بڑے بھابی جی) کے روپ میں دیکھا۔ وہ ایک عظیم خاتون تھیں۔ پابندِ صوم و صلوٰۃ، پاکباز اور صالح، ایک دلنواز اور پیاری شخصیت، وہ بڑی وسیع القلب اور سیدھی سادی طبیعت کی مالک تھیں۔ کبھی کسی کی برائی کا تصور بھی دل میں پیدا نہیں ہونے دیا۔ ہر کسی کی بھلانی ان کو مقصود اور ہر کسی کی اچھائی ان کے لیے باعثِ مسرت ہوتی تھی۔ ”میاں جی“، (والدِ اقبال) ان کے اس قدر گرویدہ تھے کہ ان کے ہاتھ کے پکرے ہوئے کھانے کے سوا کسی دوسری چیز کو پسند نہ فرماتے، یہاں تک کہ حقہ بھرنے کی ڈیوٹی بھی ان ہی کی تھی اور وہ کسی دوسرے کے بھرے ہوئے حقے سے مطمئن

نہ ہوتے۔ اکثر اوقات یوں ہوتا کہ بھابی جی ”چلم“ بھر کے کسی بچے کے ہاتھ بھجوادیتیں تو میان جی اس کو ناقص قرار دے دیتے لیکن کئی دفعہ ”چلم“ کوئی دوسرا بناتا اور بھابی جی صرف ان کے حق پر رکھ آتیں تو وہ بالکل مطمئن رہتے اور چلم کے اچھے بھرے ہونے کی تعریفیں کرتے۔

آخر عمر میں میان جی کو بڑے نانا جان (شیخ عطا محمد صاحب) اور بھابی جی (ییگم شیخ عطا محمد صاحب) کے بغیر ایک پل چین نہ آتا تھا۔ ایک دفعہ چھوٹے نانا جان (علامہ مرحوم) کو درد گرده کا شدید دورہ ہوا تو بڑے نانا جان مع بھابی جی تقریباً ایک ماہ لاہور میں ان کے پاس مقیم رہے۔ سیالکوٹ میں میان جی کے پاس ان کی بڑی صاحب زادی محترمہ فاطمہ بی بی صاحبی، گھر کی دوسری خواتین اور بڑے پوتے شیخ اعجاز احمد صاحب تھے۔ میان جی نے چند روز تو صبر کیا مگر پھر سور چانے لگے کہ ”عطاء محمد“ کو بلاؤ۔ مہتاب (ییگم شیخ عطا محمد) کو بلاؤ۔ سب ان کو سمجھاتے کہ وہاں پر ان کی موجودگی ضروری ہے کیونکہ علامہ صاحب بہت بیہار ہیں۔ وہ کچھ دیر تو خاموش رہتے لیکن پھر وہی مطالبہ شروع کر دیتے۔ کبھی ماموں اعجاز صاحب سے فرماتے کہ ”اگر میں فوت ہو گیا تو تم کیا کرو گے، لاؤ میرا کفن، میں خود تیار کر کے رکھ دوں۔ عطا محمد بیہار پر نہیں ہے، تم کہاں کفن تیار کرواتے پھر و گے۔“ اعجاز ماموں ان کو سمجھاتے کہ ابا جان لاہور ہی تو گئے ہیں، کون سے ملک سے باہر گئے ہوئے ہیں، آپ ایسی باتیں کیوں سوچتے ہیں۔ لیکن وہ تو بہانے سے نانا جان اور نانی جان کو

بلانا چاہتے تھے۔ اگر اس طرح کامیابی نہ ہوتی تو پھر کہنے لگتے ”تم لوگوں نے تو مجھے بھوکا مار دیا ہے، دودھ میں پانی ملا دیتے ہو۔ جلدی عطا مجد اور سہتاب کو بلاؤ۔ میں تمہارے ہاتھ کی کوئی چیز نہ کھاؤں گا۔“ آخر نانا جان قبلہ اور نانی جان جنت مکانی واپس تشریف لائے اور میان جی کا اضطراب ختم ہوا۔ وفات سے کچھ عرصہ قبل ان کی بینائی بالکل ختم ہو گئی اور ضعیفی اس قدر تھی کہ سارا وقت اپنے بستر پر بیٹھے ذکرِ اللہی میں مشغول رہتے۔ آسی زمانے میں انہیں یہ وہم ہو گیا کہ انہیں وقت درست نہیں بتایا جاتا۔ اگر دن کے نو بجے دریافت کرتے کہ کیا وقت ہو ہے اور کوئی بتاتا کہ صبح کے نو بجے ہیں تو آپ بضد ہوتے کہ نہیں یہ تو رات کے نو ہیں، تم سب غلط بیانی کرتے ہو۔ لاو رات کا کھانا لاو۔ انہیں کہا جاتا کہ ابھی تو آپ نے ناشتہ کیا ہے، رات کا کھانا کہاں سے آئے گا، تو وہ کبھی نہ مانتے۔ سارا گھر سر پٹختا کہ یہ صبح کے نو ہی ہیں لیکن وہ نہ مانتے۔ اگر کبھی رات کو وقت پوچھتے اور بتایا جاتا کہ رات کے بارہ بجے ہیں تو وہ کہتے نہیں، یہ تو دن کے بارہ بجے ہیں۔ لاو دوپہر کا کھانا لاو، مجھے بھوک لگ رہی ہے۔ اب خواہ کوئی کچھ کرے، وہ یہ ماننے کے لیے تیار نہ ہوتے کہ یہ رات کے بارہ ہیں۔

حضرت علامہ[ؒ] بڑے بذله سنج اور حاضر جواب واقع ہوئے تھے۔ روتوں کو ہنسا دینا تو ان کے لیے معمولی بات تھی۔ گفتگو کے دوران میں چھوٹے چھوٹے چٹکے بیان کرنا ان پر ختم تھا۔ ان کی گفتگو میں اس قدر روانی اور زور ہوتا کہ کسی کو قطع کلامی

کی جرأت نہ ہوتی ۔ دوسروں کو لاجواب کر دینے کا انہیں خاص ملکہ تھا ۔ کوئی سوال کرتا تو جواب میں الفاظ و معانی کا بحرِ زخار امنڈتا چلا آتا ۔ آسان موضوع ہوتا یا کوئی دقیق مسئلہ وہ بلا تکان بولتے چلے جاتے ۔ ایسے معلوم ہوتا کہ خیالات کا ٹھائیں مارتا ہوا سمندر ہے جس میں حاضرین بھے چلے جا دھے ہیں اور کسی کو تن بدن کا پوش نہیں ۔ ان کا جواب اس قدر جامع اور معلومات افزا ہوتا کہ اس موضوع پر مزید سوالات کی گنجائش مشکل ہی سے پیدا ہوتی ۔ عام طور پر وہ گفتگو پنجابی زبان میں کرتے ، البتہ جب کوئی دقیق اور فلسفیانہ مسئلہ در پیش ہوتا تو آردو اور انگریزی وغیرہ کو اظہارِ مطلب کا ذریعہ بناتے ۔ گھر میں وہ ہمیشہ پنجابی اور وہ بھی ٹھیٹھ سیالکوٹی میں بات چیت کرتے ۔

آپ بڑی بلند اور رعب دار آواز میں گفتگو کرنے کے عادی تھے ۔ دورانِ گفتگو میں وہ آنکھوں کو تھوڑا سکیڑ لیتے ، البتہ جب گفتگو میں شدت پیدا ہوتی تو آنکھیں پوری کھل جاتیں ، چہرہ جلال اور جوش سے سرخ ہو جاتا ۔ آپ کی آواز بڑی صاف ، بلند ، پُر سوز اور پُر وقار تھی ۔ علی الصبح قرآنِ حکیم کی تلاوت ان کا روز کا معمول تھا ۔ وہ اس قدر خوش الحان تھے کہ سننے والے مسحور ہو جاتے ۔ دل چاہتا کہ وہ یونہی تلاوت کیے جائیں اور آدمی سنتا رہے ۔ قرآن مجید کی تلاوت کے دوران میں ان پر اس قدر رقت طاری ہو جاتی کہ وہ زار و قطار رونے لگتے اور بعض اوقات اس قدر روتے کہ قرآنِ پاک کے صفحات تر ہو جاتے ۔

نانا جان قبلہ انتہائی طور پر سادگی پسند تھے ، خصوصاً لباس کے

معاملے میں تو وہ بے پرواٹی کی حد تک سادہ مزاج تھے۔ گرمیوں میں گھر پر صرف دھوتی اور بازو والی بنیان پہنچ رہتے۔ اکثر یہ دونوں کپڑے کافی میلے ہو جاتے لیکن وہ اپنے حال میں مست، نشست گاہ میں لوگوں کے درمیان بیٹھے حکمت کے خم لندھاتے رہتے۔ والدہ جاوید کئی کئی بار ان کی توجہ میلے کپڑوں کی طرف مبذول کراتیں لیکن وہ ٹال جاتے۔ آخر جب وہ زیادہ ہی مصر ہوتیں تو بڑی بے نیازی سے کپڑوں پر ہاتھ پھیرتے ہوئے فرماتے: ”کوئی ایسے میلے تو نہیں ہیں، البتہ اگر تمہاری یہی خوشی ہے تو لاڈ بدل ہی لیتے ہیں۔“ سردیوں میں گھریلو لباس میں دو چیزوں کا اضافہ ہو جاتا، ایک تو گلے میں ”ٹاسے“ کا کھلا کرتا پہن لیتے اور دوسرے شانوں پر ڈھستا ڈال لیتے۔ گرمی کے مقابلے میں سردی کا احساس انہیں زیادہ ہوتا تھا۔ گرمیوں میں عام طور پر بغیر پنکھے کے بیٹھے رہتے لیکن سردیوں میں جہاں بیٹھتے کوئلوں کی انگیٹھی قریب رکھواتے۔ گھر پر پاؤں میں سلیپر کی بجائے سیاہ رنگ کا پمپ شو (گُرگابی) پہنتے جس کے اوپر ”بو“ لگی ہوتی تھی۔

جو انی میں انہیں عام پنجابیوں کی طرح شلوار قمیص پسند تھی۔ قمیص پر عام کوٹ لیکن سردیوں میں بند گلے کا فراک کوٹ پہنتے تھے اور سر پر سفید یا موتیے رنگ کی ململ کی پگڑی باندھتے تھے۔ بعد میں انہوں نے ترکی ٹوپی بھی پہنچی شروع کر دی۔ انگریزی ٹوپی (ہیٹ) شاید ہی کبھی پہنتے تھے۔ ولايت جانے سے پیشتر انہوں نے کبھی انگریزی لباس نہیں پہنا۔ ولايت سے واپس آ کر بھی انہوں نے سوٹ وغیرہ بہت کم استعمال کیا۔ دراصل

انہیں انگریزی لباس بالکل ناپسند تھا اور وہ دیسی لباس ہی کو دل سے پسند فرماتے تھے۔ والدہ محترمہ بیان کرتی ہیں کہ ”میں نے چچا جان کو بہت ہی کم کوٹ پتلون پہنے دیکھا ہے۔ یا تو کچھری جانے کے لیے کوٹ پتلون پہنتے اور بڑی ناگواری سے نکٹائی لگاتے یا پھر کسی خاص تقریب میں شمولیت کے لیے انگریزی لباس زیب تن کرتے تھے۔ کپڑے پہنتے وقت وہ سرد آہیں بھرا کرتے تھے۔ شاید انگریزی لباس سے دلی نفرت کی بنا پر اسے پہننا طبیعت پر گران گزرتا۔ گھر واپس پہنچتے ہی سب سے پہلے کوٹ پتلون اتارتے اور اپنا پسندیدہ گھریلو لباس پہن لیتے۔“

садگی کا یہ عالم تھا کہ جیسا بھی کپڑا مل جاتا پہن لیتے۔ انہیں اس سے سروکار نہ تھا کہ کپڑا ریشمی ہے یا سوتی۔ انہوں نے کبھی اپنے لیے کپڑے وغیرہ پسند نہیں کیے۔ والدہ جاوید جیسے کپڑے بنوا دیتیں وہ بخوشی پہن لیتے۔ کپڑے کے معاملے میں پہچان کا یہ عالم تھا کہ والدہ جاوید کے بھائی کی شادی پر انہیں جو کپڑے ملے ان میں ”بوسکی“ کی قمیص تھی۔ والدہ جاوید نے قمیص دکھاتے ہوئے انہیں بتایا کہ یہ ”بوسکی“ ہے۔ وہ بڑے حیران ہوئے اور فرمایا：“اچھا! تو یہ ”بوسکی“ ہے لیکن اس میں کوئی خاص بات تو نظر نہیں آتی۔“

وہ فطرتًا تساهل پسند تھے۔ چارپائی پر نیم دراز یا گاؤ تکیے سے ٹیک لگائے بیٹھے رہنے کے بڑے دلدادہ تھے۔ وقت کی پابندی ان کے لیے مشکل تھی۔ اگر کہیں وقت مقررہ پر پہنچنا ہوتا تو انہیں ہمیشہ دیر ہو جاتی۔ اکثر مطالعے میں اس قدر منہمک رہتے

کہ دوپھر کا کھانا بھی بھول جاتے۔ جب فارغ ہوتے تو بڑے مخصوص مانہ انداز میں دریافت فرماتے: ”کیا میں نے کھانا کھا لیا تھا؟“، صبح یا شام کو سیر کی عادت نہ تھی، شام کے وقت صحن میں ہی دو ایک چکر لگا لیتے اور بس، یہی ان کی سیر تھی۔ سفر سے ان کی طبیعت بہت گھبراتی تھی۔ اگر کہیں جانے کا پروگرام بتتا تو کئی روز پہلے ہی سے اس کی فکر دامن گیر ہو جاتی۔ بار بار ہدایات دیتے؛ کبھی گاڑی کا وقت معلوم کراتے، کبھی سامان وغیرہ کے متعلق دریافت کرتے۔ اگر کبھی مستورات کو بھی ساتھ جانا ہوتا تو ان کی پریشانی میں مزید اضافہ ہو جاتا۔ والدہ مکرمہ بیان فرماتی ہیں کہ ”سیالکوٹ آنے کے لیے پہلے کئی روز تک تو ارادہ ہی باندھتے رہتے اور اس قدر پریشان ہوتے اور اہتمام فرماتے جیسے سفرِ حج پر روانہ ہو رہے ہوں۔ سیالکوٹ کے لیے ہمیشہ شام کی گاڑی سے روانہ ہوتے اور جب تک گھر پہنچ نہ جاتے ان کی بے شمار اور بے بنیاد پریشانیوں کا خاتمہ نہ ہوتا۔ اگر کبھی چچی جان (والدہ جاوید) اور میں بھی ان کے ہمراہ ہوتیں تو ان کی پریشانی دیدنی ہوتی۔ یوں محسوس ہوتا کہ ان کے ساتھ کوئی بہت بڑا خزانہ ہے جس پر ڈاکا پڑ جانے کا ڈر انھیں چین نہیں لینے دے رہا۔“

کھانے کے معاملے میں وہ سادہ مزاج ضرور تھے لیکن نفاست پسند بہت تھے۔ جو کچھ کھانے کو مل جاتا ہے رضا و رغبت کھا لیتے، کبھی کسی چیز میں نقص نہ ڈالتے، البتہ اچھے کھانے کی تعریف ضرور کرتے۔ لیکن جو چیز آنکھوں کو بھلی

معلوم نہ ہوتی اسے کھانے سے انکار کر دیتے۔ والدہ صاحبہ اس سلسلے میں ایک واقعہ یوں بیان کرتی ہیں کہ ”ایک روز پنڈیا بھوننے میں زیادہ سرخ ہو گئی جس کی وجہ سے سالن ذرا سیاہی مائل ہو گیا۔ چچا جان (علامہ صاحب) نے کھانے سے انکار کیا تو چچی جان (والدہ جاوید) نے کہا کہ ”مزے دار تو بہت ہے۔“ چچا جان نے فرمایا : ”جو چیز آنکھوں کو بھلی معلوم نہیں ہو رہی اس کے لذیذ ہونے کا کیا فائدہ؟“ انهیں مغز یا کلیجی وغیرہ پکی ہوئی دیکھنی بھی گوارہ نہ ہوتی۔ ایک دفعہ بیماری کے دوران میں حکیم نابینا نے انهیں بکرے کا مغز بھون کر کھانے کا مشورہ دیا لیکن انہوں نے انکار کر دیا کہ کھانا تو ایک طرف ، مغز دیکھ کر ہی میری طبیعت متلا نے لگتی ہے۔ ترش ، چٹ پٹے اور مرغتن کھانے انهیں بہت مرغوب تھے۔ نمک مرچ تیز پسند کرتے تھے۔ کھانے کے بعد میٹھا ضرور کھاتے۔ عام طور پر والدہ جاوید دودھ اور سویوں کی کھیر پکا کر رکھتیں جسے وہ بڑے شوق سے کھاتے۔ عید کے دن ہمیشہ سویوں پر دہی ڈال کر کھاتے اور فرماتے کہ یہ میری والدہ کی پسند ہے۔ ہر قسم کا اچار انهیں بہت پسند تھا۔ خاص طور پر شلغم کا اچار بہت مرغوب تھا۔ فرمایا کرتے : ”اچار شلغم ایک نعمت ہے۔“ آم کا اچار جب ڈالا جاتا تو خاص طور پر ان کی ہدایت ہوتی کہ آم کی گٹھلی کے اندر کا گودا بھی اچار میں رہنے دیا جائے کیونکہ انهیں یہ بہت پسند تھا اور اچار کی پھانک کے ساتھ گودا بھی بڑی رغبت سے دھایا کرتے تھے۔ خشکہ ان کی طبیعت کو راس نہیں آتا تھا اس

لیے عام طور پر روٹی بھی کھاتے۔ شب دیگ کے بہت شوقین تھے اور شب دیگ ہمیشہ خشکرے کے ساتھ کھاتے تھے۔

بیٹھی چیزیں انھیں بہت پسند تھیں، یہاں تک کہ دوا بھی بیٹھی ہی پسند فرماتے۔ جب کبھی دوا کی ضرورت محسوس ہوتی، حکیم نایبنا یا کسی دوسرے حکیم سے رجوع فرماتے تاکہ کسی بیٹھی معجون یا خمیرہ گاؤ زبان بھی سے کام چل جائے۔ خمیرہ گاؤ زبان ان کی پسندیدہ دوا تھی۔ کڑوی کسیلی دوا پینا ان کے لیے انتہائی مشکل ہوتا۔ کسی دوسرے شخص کو خاموشی اور آرام سے کڑوی دوا پیتے دیکھ کر بہت حیران ہوا کرتے۔

والدہ صاحبہ اس سلسلے میں ایک واقعہ یوں بیان فرماتی ہیں: ”میری عمر اُس وقت تقریباً سات آٹھ برس ہوگی۔ گرمیوں کا موسم تھا اور چچا جان چھٹیوں میں سیالکوٹ آئے ہوئے تھے۔ ایک روز مجھے بڑا تیز بخار ہو گیا۔ ابا جان (شیخ عطا محمد صاحب) اس معاملے میں بڑے مستعد تھے۔ گھر میں کوئی بیمار ہو جائے، دوائی کھلانے کی ڈیوٹی ان کی ہوتی۔ بخار میں ان کا سب سے پہلا علاج جلاپ ہوا کرتا تھا۔ چنانچہ انہوں نے مجھے بھی فوراً ایک گلاس میں ”فروٹ سالٹ“، گھول کر پینے کے لیے دیا اور میں ایک ہی گھونٹ میں پورا گلاس پی گئی۔ چچا جان بھی وہیں بیٹھے تھے اور مجھے اس طرح دوا پیتے ہوئے جیرت سے دیکھ رہے تھے۔ جب میں نے پورا گلاس پی لیا تو وہ ابا جان سے کہنے لگے: ”بھائی صاحب! آپ کے ڈر کی وجہ سے سیہا نے ایک دم ساری دوا پی لی ہے۔“ ابا جان نے جواب میں فرمایا: ”نہیں بھائی، یہ دوائی پینے میں بڑی بہادر ہے۔“

چچا جان کو اور بھی حیرت ہوئی اور فرمایا : ”اچھا ! کم از کم میں تو اتنا بھادر نہیں ہوں -“

آپ ریوڑیاں ، کشمش اور اخروٹ کے مغز ملا کر بڑے شوق سے کھاتے۔ سیالکوٹ سے جو بھی لاہور جاتا ، ان کا یہ من بھاتا کھاجا ضرور ہمراہ لے کر جاتا۔ (ان دنوں سیالکوٹ کی ریوڑیاں بہت اچھی ہوتی تھیں۔ جب خود سیالکوٹ آتے تو روزانہ یہ کھاجا ضرور کھاتے)۔

آپ کھانا بڑی قلیل مقدار میں کھانے کے عادی تھے۔ صبح ہلکا س ناستہ ، دوپہر کے وقت کبھی تھوڑا سا پلاو یا ایک ڈیڑھ خمیری روٹی (انہوں نے کبھی پوری دو روٹیاں نہیں کھائیں) اور رات کو مکمل فاقہ۔ البتہ رات کو نو دس بجے کے قریب دو خطائیاں اور نمکین کشمیری چائے (سبز چائے) کی ایک پیالی نوش فرماتے۔ دوپہر کے کھانے کے ہمراہ پانی بہت قلیل مقدار میں استعمال فرماتے ، البتہ کبھی کھانے کے بعد چائے مل جاتی تو ایک پیالی پی لیا کرتے۔ گوشت سے رغبت زیادہ تھی لیکن ہر قسم کی سبزیاں بھی پسند کرتے تھے۔ پلاو اور شامی کباب ان کے پسندیدہ کھانے تھے۔ فرمایا کرتے تھے کہ یہ اسلامی کھانے ہیں۔ سیخ کباب بھی بڑے شوق سے کھاتے تھے۔

نانا جان مرحوم نئی نئی قسم کے کھانے بہت پسند فرماتے تھے۔ والدہ مکرمہ بتاتی ہیں : ”کہیں سے کوئی نئی ترکیب معلوم ہوتی تو چچی جان کو آکر بتاتے اور چچی جان اتنی ماہر تھیں کہ ان کی بتائی ہوئی نامکمل ترکیب ہی سے مطلوبہ کھانا تیار

کر لیا کرتیں اور چچا جان بڑی رغبت سے کھاتے اور داد دیتے۔ ایک دفعہ آپ کھیں سے پلاو پکانے کی یہ ترکیب سن کر آئے کہ پلاو میں اگر ٹماٹروں کا پانی ڈال کر پکایا جائے تو بہت لذیذ ہوتا ہے۔ چچی جان سے ذکر کیا تو انہوں نے دوسرے ہی روز اس ترکیب کو آزمایا۔ چچا جان نے تناول فرمایا تو بہت خوش ہوئے اور فرمایا : ”یہ تو واقعی بے حد لذیذ ہے، اب جب بھی پلاو پکائیں تو یہی طریقہ استعمال کیا کریں۔ چنانچہ چچی جان ہمیشہ ہی ٹماٹر والا پلاو پکایا کرتیں۔“ ان کی یہ ترکیب ایسی مشہور ہوئی کہ خاندان میں اس کا نام ہی 'سردار چچی والا پلاو'، رکھ دیا گیا۔“ جب انہیں درد گرده کی شکایت ہوئی تو معالجین نے تشخیص کیا کہ رات کے فاقیر کی بنا پر گردن پر سے چری بالکل ختم ہو چکی ہے اس لیے رات کا کھانا فوراً شروع کر دیا جائے۔ معالجین نے رات کے کھانے میں مرغ مسلم تجویز کیا۔ چند روز تو آپ نے اس پر عمل کیا لیکن چونکہ عادت نہ تھی اس لیے ہاضم خراب رہنے لگا۔ چنانچہ مرغ دوپھر کے کھانے میں شامل کر دیا گیا اور رات کو تھوڑا سا دلیا یا کھچڑی کھانے لگے۔

آم ان کی سب سے بڑی کمزوری تھے۔ خواہ بیمار ہوں، آم سے پرہیز ناممکن تھا۔ (قبلہ نانا جان پرہیز کے بالکل قائل نہ تھے، وہ فرمایا کرتے تھے کہ 'پرہیز کا میں قائل نہیں')۔ گرمیوں میں تقریباً روزانہ ہی اعلیٰ سے اعلیٰ اقسام کے آم منگوائے جاتے اور کام و دہن کو لطف انہوں کیا جاتا۔ سہارن پور، اللہ آباد اور دلی وغیرہ سے ان کے نیاز مند دوست قسم قسم کے آم بھجوائے جنہیں وہ خود

بھی بڑی رغبت سے کھاتے اور احباب کو بھی کھلاتے۔ وہ آم کی تعریف بڑے نرالے انداز میں کیا کرتے تھے؟ ان کا فرمانا تھا کہ ”قدرت نے میووں کو ترق دے کر انگور بنائے اور انگوروں میں جو کمی رہ گئی تھی وہ آموں کی تخلیق میں پوری کر دی۔“

انھیں رات کو دیر سے سونے کی عادت تھی۔ دس گیارہ بجے تک محفل جمی رہتی۔ محفل برخاست ہونے کے بعد کچھ دیر مطالعہ فرماتے یا حقہ منہ میں دبائے خاموش گھری سوچوں میں گم رہتے۔ اکثر نمازِ عشاء ادا کر کے سوتے مگر پھر علی الصبح بیدار ہو جاتے۔ کبھی تہجد اور کبھی نماز ادا کرتے اور پھر حسبِ معمول بڑی خوش الحانی سے تلاوتِ کلامِ پاک فرماتے۔ ان کی سحر خیزی کا یہ عالم تھا کہ علی بخش کو فجر کی نماز کے لیے وضو کے پانی اور جائے نماز کا اہتمام رات کو سونے سے پہلے ہی کرنا پڑتا کیونکہ فجر کی نماز اول وقت میں ادا کرنا ان کا معمول تھا۔

آپ کو سونے میں خراٹے لینے کی عادت تھی۔ خراٹے بھی کوئی عامِ قسم کے نہیں بلکہ بہت بلند اور گرج دار۔ بعض اوقات تو ایسی بھیانک قسم کی آوازیں ہوتیں کہ گھر کے دوسرا ہے افراد ڈر جاتے۔ انھیں سر کے نیچے ہاتھ رکھ کر بستر کے ایک طرف لیٹنے کی عادت تھی۔ اس حالت میں ان کا ایک پاؤں اکثر ہلتا رہتا جس سے اندازہ ہوتا کہ ان کی نیند ابھی گھری نہیں ہوئی، لیکن جوں ہی نیند گھری ہوتی خراٹوں کا دور شروع ہو جاتا۔ میری والدہ مکرمہ بتاتی ہیں کہ ”رات کو سارے گھر میں چچا جان کے خراٹے گونجا

کرتے اور سب اپنے اپنے بستروں میں دبکے ان کے بلند و بالا خرائے سنایا کرتے۔ بعض اوقات تو ایسی عجیب اور ڈراؤنی آوازیں ہوتیں کہ رات کی خاموشی میں کلیجا منہ کو آنے لگتا۔“

اپلِ خانہ اور گھریلو ملازمین سے ان کا بر تاؤ بڑا ہی نرم ہوتا تھا۔ کبھی کسی کو سخت سست نہیں کہا۔ اگر کسی سے کوتاہی ہو جاتی تو در گزر فرماتے۔ بڑی سے بڑی بات پر بھی غصہ نہ آتا اور اگر کبھی سعمولی سا غصہ آتا بھی تو اس کی مدت بہت قلیل ہوتی۔ در اصل وہ بڑے متتحمل مزاج تھے۔ والدہ محترمہ اس سلسلے میں ایک واقعہ یوں بیان کرتی ہیں : ”ایک روز چچی جان (والدہ جاوید) اور میں نے کھانا وغیرہ پکانے کی تیاری شروع ہی کی تھی کہ چچا جان باورچی خانے میں تشریف لے آئے اور فرمایا : ’آج مجھے ذرا جلد کچھری پہنچنا ہے ، اس لیے کھانا جلدی تیار کر دے۔ چچی جان نے یوں ہی کہہ دیا کہ بس ابھی تیار ہوا چاہتا ہے تو چچا جان بولے ’اچھا میں یہیں بیٹھ کر انتظار کرتا ہوں ، اور وہ ویس باورچی خانے کے دروازے کے قریب چارپائی پر خاموش بیٹھ گئے۔ اب ہم دونوں کے تو ہاتھ پاؤں پہول گئے ، جتنی جلدی کی کوشش کریں اتنی ہی دیر ہوتی جائے۔ کافی دیر کے بعد چچا جان نے پھر کھانے کے متعلق دریافت کیا۔ چچی جان نے آبستہ سے ڈرتے ڈرتے کہا کہ بس جی ابھی تیار ہوا چاہتا ہے۔ وہ پھر سر جھکا کر بحرِ فکر میں غوطہ زن ہو گئے۔ اسی طرح تقریباً گھنٹہ ڈیڑھ گھنٹہ گزر گیا اور تب انھیں کھانا ملا ، مگر انھوں نے کسی قسم کی خفگی یا بربمی کا اظہار نہ کیا۔ خاموشی سے کھانا

تناول فرمایا اور چلے گئے اور ہماری جان میں جان آئی۔ ” ملازمین سے خواہ کتنا بڑا نقصان ہو جاتا ، ہمیشہ عفو و درگزر سے کام لپتے ۔ انهیں ملازمین کے کھانے وغیرہ کا بھی خاص طور پر خیال رہتا تھا ۔ جو چیز گھر میں تیار ہوتی یا باہر سے آتی ، تمام ملازمین کو ضرور دی جاتی ۔ کبھی یہ نہیں ہوا کہ انہوں نے کوئی چیز اکیلے کھائی ہو ۔ ایک دفعہ گھر میں پالتو گائے کے بچھڑے کو باولے کتے نے کاٹ کھایا جس کی وجہ سے وہ یہاں ہو گیا ۔ زبر کا اثر زائل کرنے کے لیے اسے روزانہ دوا وغیرہ دی جاتی ۔ ایک روز گھریلو ملازم اسے دوا دے رہا تھا کہ بچھڑے نے اس کے ہاتھ پر کاٹ لیا ۔ ان کو معلوم ہوا تو آسی وقت اس ملازم کو ”کسوی پہاڑ“ پر علاج کے لیے بھجوادیا ۔ ان دنوں باولے کتے کے زبر کا علاج صرف کسوی کے ہسپتال میں ہوتا تھا ۔ وہ ملازم مکمل طور پر صحت یاب ہونے تک وہاں زیر علاج رہا اور اس دوران میں اس کے تمام اخراجات نانا جان نے خود ادا کیے ۔

علی بخش تقریباً چالیس برس حضرت علامہ کی خدمت میں رہا ۔ اس کا بیان ہے کہ ”ڈاکٹر صاحب نے کبھی مجھے بُرا بھلا نہیں کہا ۔ ایک دفعہ ان کے بھانجے نے مجھے گالی دی تو اس پر سخت ناراض ہوئے بلکہ اسے پیٹا بھی ۔ البتہ دو تین دفعہ مجھ پر خفا ضرور ہوئے اور یہ خفگی بھی تھوڑی دیر میں جاتی رہی ۔ وفات سے سال بھر پہلے کی بات ہے کہ ڈاکٹر صاحب کے ہاں ایک سکھ آیا ۔ (ان کے ہاں ہر قسم کے لوگ آتے تھے ، کوئی روک ٹوک نہ تھی) ۔ اس نے آتے ہی گلاس مانگا اور بغل سے بوتل نکال ، گلاس میں

شراب انڈیل غٹاٹ چڑھا گیا۔ علامہ صاحب کو تاب کہاں۔ سخت خفا ہوئے اور فرمانے لگے: ”تم نے اس کم بخت کو گلاس کیوں لا دیا اور جب وہ شراب پینے لگا تو اسے روکا کیوں نہیں؟“ - اس واقعے کے سوا وہ عمر بھر کبھی مجھ سے اس قدر ناراض نہیں ہوئے۔“ بلند پایہ فلسفی اور عالی مرتبت مفکر ہونے کے باوجود وہ تنهائی پسند بالکل نہ تھے۔ ہر قسم کے لوگوں سے ملتے اور ہر شخص سے اس کے مذاق کے موافق گفتگو کرتے۔ جس سے بھی ملتے انتہائی بے تکلفی کے ساتھ ملتے اور ان کی صحبت میں بیٹھنے والا شخص ان کے انکسار و حسنِ خلق کا گھرا نقش دل پر لے کر اٹھتا۔ گھریلو محفلوں میں وہ بڑے شوق سے شریک ہوتے۔ جب بھی لاہور سے سیالکوٹ تشریف لاتے تو ”اقبال منزل“ کی اندر ورنی نشست گاہ میں تختوں کے اوپر گھریلو محفل جمٹی۔ گاؤں تکیے سے ٹیک لگائے اور آہستہ آہستہ حقیر کے کش لگاتے ہوئے اپنی بڑی بھاوج اور چھوٹی بھنوں سے خاندان اور محلے کی باتیں بڑے غور اور دلچسپی سے سنتے۔ فلاں کی شادی ہوئی، فلاں فوت ہو گیا، وہاں لڑکا ہوا اور وہاں لڑکی۔ اس قسم کی گھریلو باتیں سنتے ہوئے کبھی اکتاہٹ کا اظہار نہ کرتے بلکہ خود ہر ایک کے متعلق استفسار فرماتے۔ اگر کبھی دونوں بھنوں (محترمہ کریم بی بی صاحبہ اور محترمہ زینب بی بی صاحبہ^۱) کسی اختلافی موضوع پر آپس میں جھگڑتیں تو

۱۔ حضرت علامہ^۲ کی چار حقیقی بھنوں تھیں۔ دو ان سے بڑی: محترمہ فاطمہ بی بی، محترمہ طالع بی بی اور دو چھوٹی: محترمہ کریم بی بی اور محترمہ زینب بی بی۔ (مصنف)

ہلکا ہلکا سسکراتے رہتے اور ان کی دلچسپ نوک جھونک مزے سے سنتے رہتے۔ اگر محلے میں سے کوئی بچپن کا ساتھی ملنے کے لیے آجاتا تو بڑے تپاک سے ملتے اور بچپن کی باتیں یاد کر کے بڑے مخطوط ہوتے۔

آپ اپنی مادری زبان پنجابی، سیالکوٹ کے مخصوص محاورے اور تلفظ کے ساتھ بولنے پر بڑی سختی سے عمل پیرا تھے۔ فالودہ کو ہمیشہ ”پھلوڈہ“ بولتے۔ اگر والدہ جاوید فالودہ کہنے کے لیے کہتیں تو فرماتے: ”میری ماں نے تو مجھے یہی سکھایا ہے۔ میں اپنی ماں کی تعلیم فراموش نہیں کر سکتا۔“ سیالکوٹ میں واسکٹ کو ”کڑتی“ کہا جاتا ہے لیکن اپنے لاہور زنانہ قمیص کو ”کڑتی“ بولتے ہیں۔ ایک دفعہ نانا جان قبلہ نے گھریلو ملازمت سے کہا کہ ”اندر سے کڑتی لے آؤ۔“ وہ بے چاری تھی لاہور کی، زنانہ قمیص آٹھا لائی تو والدہ جاوید کہنے لگیں: ”اب تو یہ سیالکوٹی بولی چھوڑ دیجی۔“ آپ نے فوراً جواب دیا: ”جب آپ اپنی لاہوری زبان نہیں چھوڑ سکتیں تو آخر میں کیوں اپنی مادری زبان بھول جاؤ۔“ اتنا عرصہ لاہور میں رہنے کے باوجود انہوں نے کبھی ”ہے گا اے“ یا ”ہے گی آو“ کا استعمال نہ کیا بلکہ ہمیشہ سیالکوٹ کے لہجے میں ”ہے جے“ یا ”ہے وے“ ہی کہتے رہے۔

انھیں اپنی مادری محترم سے بھی بے حد عقیدت تھی۔ ان کی وفات^۱ کے بعد جب بھی سیالکوٹ تشریف لاتے دوسرے روز

- ۱۔ علامہ اقبال کی والدہ محترمہ ۹ نومبر ۱۹۱۳ع کو ۸ برس کی عمر میں فوت ہوئیں۔

علی الصبح (وہ ہمیشہ رات کی گاڑی سے یہاں پہنچتے) قبرستان امام صاحب میں اپنی والدہ مرحومہ کی قبر پر حاضر ہوتے اور کافی دیر وہاں بیٹھے فاتحہ خوانی اور تلاوت میں مصروف رہتے۔ اپنی والدہ مکرمہ سے بے پناہ عقیدت و احترام کا اندازہ ان کی مشہور نظم ”والدہ مرحومہ کی یاد میں“ سے بخوبی ہوتا ہے۔

آپ بڑے رحم دل اور حساس طبیعت کے مالک تھے۔ خاص طور پر بے زبان اور کمزور جانداروں پر نہ کبھی خود سختی کرتے اور نہ ہی کسی دوسرے کا ظلم و تشدد برداشت کرتے۔ جن دنوں وہ انارکلی میں سکونت پذیر تھے، ایک دفعہ والدہ جاوید نے چوزے نکلوائے۔ سارا دن مرغی اپنے بچوں کو ادھر آدھر لیے پھرتی۔ ساتھ والے مکان میں کوئی ہندو رہتے تھے اور اتفاق سے دونوں مکانوں کا صحن مشترک تھا۔ اگر کسی وقت مرغی اور چوزے، چگتے چگتے، ہندو ہمسایوں کی طرف چلے جاتے تو وہ لوگ برا مناتے۔ ایک روز کا ذکر ہے کہ نانا جان قبلہ بالا خانے کی کھڑکی کے پاس بیٹھے تھے، نیچے صحن میں چوزے اپنی ماں کے ساتھ ادھر آدھر پھر رہے تھے کہ ہندو ہمسایوں کے ملازم نے لپک کر ایک چوزہ پکڑا اور اس کی دونوں ٹانگیں مروڑ کر اسے پھینک دیا۔ آپ یہ ظلم دیکھ کر غصے میں گرجے تو وہ بھاگ گیا۔ انہوں نے علی بخش سے کہا کہ نیچے جا کر دیکھو آس بزدل نے رے زبان کی ٹانگیں توڑ دی ہیں؟ علی بخش جا کر چوزہ آٹھا لا یا۔ وہ بے چارہ مر چکا تھا۔ آپ غصے سے سرخ ہو گئے اور آنکھوں سے شرارے نکلنے لگے۔ ایک موٹا سا ”ڈنڈا“ ہاتھ میں پکڑ لیا اور

علی بخش کو حکم دیا کہ ”اسی وقت اس ظالم آدمی کو پکڑ کر لاو، میں اسی طرح اس کی ٹانگیں توڑوں گا، اس ننهی سی جان کو مسلتے ہوئے اس بزدل کا دل نہیں کانپا! میں اسے بتاؤں گا کہ بے زبان بھی تکلیف کا احساس رکھتے یہیں۔“ میری والدہ بتاتی یہیں کہ ”بڑی مشکل سے سردار چچی جان نے ان کا غصہ ٹھنڈا کیا لیکن وہ پھر بھی سارا دن کھڑکی میں گھات لگا کر بیٹھے رہے کہ بمسایوں کا ملازم نظر آئے تو اس کی خبر لیں۔ وہ بے چارا ڈر کے مارے وہاں سے ملازمت ہی چھوڑ گیا۔

میان جی^۱ (والدِ اقبال) بڑے متقدی اور صوفی منش بزرگ تھے، جو بات کہہ دیتے پوری ہو کر رہتی۔ والدہ جاوید کے ہاں جب کاف عرصے تک کوئی اولاد نہ ہوئی تو سب بڑے فکر مند ہوئے، وہ خود بھی اس وجہ سے بڑی مضمضہ محل رہنے لگیں۔ ایک روز میان جی نے فرمایا: ”ناک کا زیور آتا رہے گی تو بچہ ہو گا،“ (والدہ جاوید ناک میں زیور پہنچتی تھیں)۔ انہوں نے آسی وقت ناک سے زیور آتا دیا اور واقعی شادی کے تقریباً دس برس بعد ۱۹۲۴ء اکتوبر میں کو جاوید اقبال پیدا^۲ ہوئے۔ عجیب اتفاق یہ ہوا کہ اتنا عرصہ گزر گیا لیکن نہ تو لدھیانے والی بیکم اور نہ بھی والدہ جاوید کے ہاں کوئی اولاد ہوئی اور اب ایک ساتھ ہی دونوں کے ہاں آمید ہوئی۔ دونوں میں بالکل سگی بہنوں کا سا پیار تھا اس لیے دونوں نے

-۱- آپ ۱۷ اگست ۱۹۳۰ء کو ۹۵ برس کی عمر میں فوت ہوئے۔

-۲- جاوید ماموں، اقبال منزل سیالکوٹ، میں پیدا ہوئے۔

آپس میں عہد کیا کہ ایک دوسرے کے بھرے کو اپنی حقیقی اولاد کی طرح پرورش کریں گی۔ آخری ایام میں لدھیانے والی بیگم صاحبہ تو لدھیانے چلی گئیں اور والدہ جاوید سیالکوٹ تشریف لے آئیں۔ مشیتِ ایزدی سے لدھیانے والی بیگم صاحبہ ایامِ زچگی میں وفات^۱ پائیں۔ علامہ صاحب آن دنوں وہیں پر تھے۔ انہوں نے سیالکوٹ اپنے بڑے بھائی صاحب کو ایسا درد ناک خط لکھا کہ وہ رو رو کر بے حال ہو گئے۔ آپ نے یہ بھی لکھا کہ ”مرحومہ آخر وقت میں آپ سب کو اور خصوصاً سردار (والدہ جاوید) کو بہت یاد کرتی رہی۔“ سب کو ان کی بے وقت موت کا بے حد رنج اور افسوس ہوا۔ والدہ جاوید نے اس کا بڑا اثر لیا اور کئی روز تک یا کر کر کے روتی رہیں۔

جس دن جاوید ماموں پیدا ہوئے، میان جی کی خوشی کا ٹھکانا نہ تھا۔ اُسی وقت خدا کے حضور سر بسجود ہو کر شکرانہ ادا کیا۔ جس وقت جاوید ماموں کو میان جی کے پاس اذان کہنے کے لیے لایا گیا تو انہوں نے گود میں لے کر پہلے ان کی پیشانی پر بوسہ دیا اور پھر اذان کہی اور درازیِ عمر کی دعائیں دیں۔ نانا جان قبلہ آن دنوں لاہور میں تھے۔ انہوں نے میان جی کو خط لکھا کہ ”میرے لیے یہ امر باعثِ مسرت ہے کہ میرے بیٹے نے اپنے آباء و اجداد کے سکن میں آنکھیں کھولیں اور وطنِ عزیز کی پاک فضاؤں میں پہلا سانس لیا۔“ انہوں نے اسی خط میں جاوید، فاروق

اور زبیر نام تجویز کیئے جن میں سے ”جاوید“ سب کو پسند آیا۔ اس کے علاوہ آپ نے تاریخی نام ظفرالاسلام (۱۳۴۳ھ) بھی نکالا۔ بچوں کے ساتھ کھیلنا آپ کا پسندیدہ مشغله تھا۔ اپنے بھتیجوں (امتیاز احمد صاحب اور مختار احمد صاحب) کو انہوں نے گودیوں کھلایا اور ان دونوں پر ”طفلِ شیر خوار“ اور ”بچہ اور شمع“ وغیرہ نظمیں بھی لکھیں۔ ان کے بعد میری والدہ سے تو انہیں بے اندازہ محبت تھی۔ انہیں اپنی پیٹھ پر بٹھا کر گھوڑا گھوڑا بنتے، دیر تک ان سے چھوٹی چھوٹی باتیں کیا کرتے اور ان کے معصومانہ جوابات سے بہت محظوظ ہوتے۔ وہ بتاتی ہیں: ”چچا جان کبھی بچوں کے ساتھ سختی سے پیش نہیں آئے۔ جاوید، منیرہ یا مجھے کبھی ٹیڑھی آنکھ سے نہیں دیکھا۔ اگر کسی بات سے منع فرماتے تو بڑے پیار اور شفقت سے سمجھاتے۔ انہوں نے کبھی کسی کو بد دعا یا گالی نہیں دی۔ بہمی کا اظہار ہمیشہ ان الفاظ میں کرتے ’احمق آدمی! بے وقوف گدھے!‘ جاوید سے تو انہیں والہانہ محبت تھی۔ وہ فرمایا کرتے تھے کہ اس میں تو میری جان ہے۔ البتہ کسی کے سامنے کبھی جاوید کو پیار نہ کرتے کیوں کہ آس وقت کے وضع دار معاشرے میں اپنی اولاد سے زیادہ پیار معیوب سمجھا جاتا تھا۔ انہوں نے اپنے بڑے صاحب زادے آفتاب کو بچپن میں کبھی بلا یا تک نہیں۔ دراصل آس زمانے کے لوگ اپنی اولاد سے پیار کرتے ہوئے شرم محسوس کرتے تھے لیکن گھر کے دوسرے بچوں سے پیار کرنا معیوب نہ سمجھوا جاتا تھا۔ دوسرے جب جاوید پیدا ہوا تو چچا جان کی عمر پختہ ہو چکی تھی اور انہیں یہ زیب نہ دیتا تھا

کہ بچوں کو آٹھائے آٹھائے پھریں ، البته جاوید کی معمولی سی تکلیف بھی ان کے لیے ناقابل برداشت ہوتی تھی - اگر جاوید کبھی بیمار ہو جاتا تو بہت بے چین رہتے - وہ کسی کو بھی تکلیف میں نہ دیکھ سکتے تھے - اس کے علاوہ وہ بڑے رقيق القلب بھی تھے - ایک دفعہ صحن میں کھیلتے ہوئے جاوید ٹھوکر لگنے سے منہ کے بل گر پڑا اور ہونٹ کٹ جانے کی وجہ سے خون بھنے لگا - اتفاق سے چچا جان بھی آگئے ، خون ہبتا دیکھ کر بجائے اس کے کہ جاوید کو تھامتے اور دلاسا دیتے ، چند لمحوں تک ساکت و مبہوت کھڑے دیکھتے رہے اور پھر ان کے قدم ڈگمگائے اور دھڑام سے بے ہوش ہو کر گر پڑے - ”

حضرت علامہ[ؒ] بہت جلد گھبرا جایا کرتے تھے - خاص طور پر جاوید ماموں کے لیے ان کی گھبراہٹ دیدنی ہوا کرتی تھی - والدہ محترمہ ایک واقعہ بیان کرتے ہوئے بتاتی ہیں : ”ایک دفعہ کوئی صاحب ہمارے ہاں ٹھہرے ہوئے تھے - ایک روز وہ کہیں باہر گئے تو جاوید کے ضد کرنے پر اسے بھی موثر میں ہمراہ لے گئے - غلطی ان سے یہ ہوئی کہ کسی کو بتا کر نہ گئے - شاید ان کا خیال ہوگا کہ جلد ہی لوٹ آئیں گے لیکن جب کافی دیر تک جاوید کہیں نظر نہ آیا تو اس کی ڈھنڈیا پٹی - چچا جان بے حد پریشان ہوئے ، چھرے کارنگ آڑ گیا ، ملازموں کو ادھر آدھر دوڑایا ، خود بھی کوٹھی سے باہر نکل کر دیکھتے رہے ، پریشانی میں کبھی ادھر جاتے اور کبھی آدھر ، وہ بے حد سراسیمہ نظر آ رہے تھے - آخر تھک ہار کر برآمدے میں پریشانی کے عالم میں سر جھکا کر

بیٹھے گئے۔ اندر چچی جان (والدہ جاوید) کی حالت بھی غیر ہو رہی تھی۔ کافی دیر بعد جب وہ صاحب واپس آئے تو چچا جان اسی طرح برآمدے میں بیٹھے تھے۔ جوں ہی ان کی نظر موڑ میں بیٹھے ہوئے جاوید پر پڑی لپک، کر موڑ کی طرف گئے اور بڑی بے تابی سے جاوید کو کھینچ کر سینے سے لگا لیا۔ پھر اسی طرح گود^۱ میں آٹھائے آٹھائے اسے اندر لائے اور چچی جان کے حوالے کیا۔ اس وقت دونوں پر کچھ ایسی کیفیت طاری تھی کہ ایک لفظ بھی زبان سے ادا نہ ہوا۔ چچی جان تو جاوید کو سینے سے لگا کر رونے لگیں اور چچا جان جلدی سے باہر چلے گئے کیونکہ ان کی نمناک آنکھیں بھی چھلکنے کے قریب ہی تھیں۔

والدہ محترمہ بیان فرماتی ہیں : ”ماہِ صیام میں بڑا اہتمام کیا جاتا۔ چچی جان بڑی پکی روزہ دار تھیں، خواہ کچھ بھی ہو روزہ کبھی قضا نہ کرتیں۔ چچا جان بھی اپنی جوانی میں بڑے پکے روزہ دار تھے لیکن جن دنوں کا میں ذکر کر رہی ہوں آن دنوں انھیں کئی قسم کی بیہاریاں لا حق تھیں۔ کبھی درد گرده تو کبھی نقرس، جن کی وجہ سے ان کی صحت اکثر خراب رہتی تھی۔ اس کے باوجود وہ ہمت کر کے کبھی کبھی روزہ رکھا کرتے۔ اور جس دن وہ روزہ رکھ لیتے تو کمزوری کی وجہ سے گھبرا جاتے۔ تھوڑی تھوڑی دیر بعد پوچھتے کہ اب افطاری میں کتنا وقت باقی ہے؟ جب چچی جان بتاتیں کہ ابھی تو آدھا وقت بھی نہیں گزرا تو فرماتے : ”خدا جانے روزے طویل

۱۔ جاوید ماموں آس وقت تقریباً پانچ یا چھ برس کے تھے۔ (مصنف)

ہو گئے ہیں یا پھر مجھ میں اب اتنی بہت نہیں رہی - ”عصر کے وقت ہی علی بخش کو حقہ تازہ کرنے کا حکم مل جاتا اور افطاری کے بعد سب سے پہلے حقہ پیتے - جاوید میان کو سحری کہانے کا بے حد شوق تھا ، روزانہ ضد کر کے آٹھتے - اگر کسی روز چیچی جان منع کرتیں تو کہتے ”نہیں میں ضرور اٹھوں گا - رات کو جب سحری میون سوں کر کے قوئے پر ناچتی ہے تو بڑا لطف آتا ہے - ”سحری کے ناچنے کی اختراع اس نے ”پر اٹھا“ پکنے کی آواز سے بنالی تھی - ” والدہ صاحبہ بیان کرتی ہیں : ”چچا جان فلم دیکھنے کے بہت مخالف تھے - انہوں نے کبھی فلم نہیں دیکھی اور نہ ہی گھر میں سے کسی کو سینما جانے کی اجازت تھی ، حالانکہ ہماری میکاولڈ روڈ والی کوٹھی کے بالکل قریب ہی سینما تھا - ایک دفعہ جاوید ضد کر کے گھر یلو ملازم کے ساتھ فلم دیکھنے چلا گیا - اُس وقت اس کی عمر زیادہ سے زیادہ پانچ چھ برس کی ہو گی - ابھی آدھا وقت ہی گزرا ہو گا کہ چچا جان کو اس کا علم ہو گیا اور انہوں نے اسی وقت دوسرے ملازم کو بھیج کر واپس بلا لیا اور اس ملازم کو ، جو جاوید کو فلم دکھانے لے گیا تھا ، بڑی سختی کے ساتھ آئندہ کے لیے اس قسم کی حرکت سے منع فرمایا - آپ گھر پر ریڈیو یا گراموفون تک بجانے کے خلاف تھے لیکن سردار چچی جان گراموفون سننے کی بہت شوqین تھیں - ایک دفعہ مختار بھائی^۱ کمہیں سے گراموفون اور ریکارڈ وغیرہ لے آئے - رات کو جب چچا جان اپنے کمرے میں سو جاتے

- ۱- شیخ عطا مدد صاحب کے چھوٹے صاحبزادے -

اور پوری طرح یقین ہو جاتا کہ اب وہ اندر تشریف نہیں لائیں گے تو ہم پچھلے کمرے میں سب دروازے وغیرہ بند کر کے گراموفون سنا کرتے اور سردار چچی جان فرمایا کرتیں کہ گانا تو روح کی غذا ہے - ”

اس واقعے کا یہ مطلب ہرگز نہیں ہے کہ علامہ علیہ الرحمہ نغمہ و سرود کے مخالف تھے، البته عورتوں کے لیے اسے ناپسند کرتے تھے۔ خود انہیں قوالی وغیرہ سننے کا شوق تھا اور وہ ستار بھی بڑی اچھی بجاتے تھے۔ ایک شاعر کے لیے اچھی موسیقی کا دلدادہ ہونا قدرتی امر ہے -

شاعرِ مشرق نے اپنی زندگی میں کبھی کسی گوئے کو اپنا کلام گانے کی اجازت نہیں دی۔ ایک دفعہ کسی گراموفون کمپنی نے ان سے اجازت لیے بغیر ان کی مشہور نظم ”شکوہ“ کے چند بند کسی مشہور گلوکار کی آواز میں ریکارڈ کروالیے۔ لیکن جب آپ کو اس کا علم ہوا تو انہوں نے سختی کے ساتھ نوٹس لیا اور اس کمپنی کو وہ ریکارڈ ضائع کرنے پر مجبور کر دیا۔ والدہ محترمہ بتاتی ہیں کہ آنھی دنوں گھر میں اس واقعے کا ذکر آیا تو کسی نے چچا جان سے دریافت کیا کہ اس سلسلے میں انہوں نے اس قدر سختی سے کیوں کام لیا ہے تو آپ نے جواب میں فرمایا : ”اس لیے کہ میرا کلام گویندوں کے گانے کے لیے نہیں ہے - ”

وہ بڑے سبک قدم تھے۔ ان کے چلنے کی آہٹ اتنی معمولی ہوتی تھی کہ وہ سر پر آن کھڑے ہوتے اور معلوم ہی نہ ہوتا۔ گھر پر وہ ہمیشہ پمپُشو پہنتے، باہر جانے تو اکثر بوٹ پہن لیتے

لیکن بوٹ کے ماتھے بھی ان کے چلنے کی آواز بہت کم پیدا ہوتی ۔ وہ سنبھل سنبھل کر اور قدم جما کر چلنے کے عادی تھے ۔ نہ زیادہ تیز اور نہ بھی زیادہ آہستہ ۔ ان کی چال بڑی پر وقار اور دبدبے والی تھی ۔

آپ ظاہری شان و شوکت کو بہت ناپسند فرماتے تھے اور ایسی تقریبات میں شمولیت سے انکار کر دیتے جن سے غرور اور تکبر پیدا ہونے کا ذرا سا بھی احتمال ہوتا ۔ والدہ صاحبہ کے مندرجہ ذیل بیان سے اس سلسلے میں ان کی سخت مزاجی پر روشنی پڑتی ہے ۔

”یہ ۱۹۲۶ع کا ذکر ہے ؟ چچا جان بڑی بھاری اکثریت سے پنچاب لیجسلیٹو کونسل کے ممبر منتخب ہوئے ۔ جس وقت ان کی کامیابی کا اعلان ہوا تو ان کے حامی ایک عظیم جلوس کی صورت میں فلک شکاف نعرے لگاتے کوئی پر آ پہنچے ۔ چچا جان آس دن گھر ہی پر رہے تھے اور آس وقت اندر ورن خانہ تشریف فرماتھے ۔ ملک لال دین صاحب قیصر^۱ اور دیگر احباب نے اندر پیغام بھجوایا کہ ہم شہر میں آپ کے اعزاز میں جلوس نکالنا چاہتے ہیں اس لیے باہر تشریف لائیے ۔ انہوں نے جلوس میں شمولیت سے انکار کرتے ہوئے سختی سے جواب دیا کہ میں جلوس وغیرہ میں شامل ہونے سے قاصر ہوں کیونکہ یہ آدمی کو مغرور کر دیتا ہے ۔ دوستوں نے کہلا بھیجا کہ جلوس نکالنا اور اس میں آپ کی شمولیت

۱- لاہور کے مشہور سیاسی کارکن ۔ آپ لاہور کی ککر زئی برادری سے تعلق رکھتے تھے ۔

اشد ضروری ہے لیکن وہ اپنی بات پر ڈٹے رہے اور کہلا�ا کہ جلوس بے شک نکالیے مگر مجھے شمولیت سے معدوز رکھیے ۔ اس کے علاوہ میں صرف آس صورت میں باہر آؤں گا کہ آپ سب وعدہ کریں کہ مجھے مجبور نہیں کریں گے ۔ آخر احباب کو سرِ تسلیم خم کرتے ہی بُنی اور تب کہیں وہ باہر تشریف لے گئے ۔ سب حضرات کا شکریہ ادا کیا اور جلوس کو ان کے بغیر ہی روانہ ہونا پڑا ۔ ”

جن دنوں وہ پنجاب لیجسٹیٹو کونسل کے الیکشن میں کھڑے ہوئے تو ان کے مخالفین نے لاہور کی ادائیں برادری کے ایک فرد کو مقابلے پر کھڑا کر دیا تاکہ ادائیں برادری کے ایک طرف ہو جانے سے علامہ علیہ الرحمہ کے ووٹ کم ہو جائیں ۔ لیکن ادائیں برادری نے آپ کا پورا پورا ساتھ دینے کا فیصلہ کیا اور علانیہ ان کی حمایت شروع کر دی ۔ آنھی دنوں کا ایک واقعہ میری والدہ صاحبہ یوں بیان کرتی ہیں : ”ایک روز سردار چچی جان (والدہ جاوید) اور میں صحن میں بیٹھے تھے کہ چچا جان خاموشی سے ہمارے پیچھے آ کھڑے ہوئے ۔ چچی جان کی نظر اچانک پیچھے پڑی تو چچا جان کے سر پر سفید ململ کی بڑی سی پگڑی دیکھ کر ڈر گئیں ۔ چچا جان ہنس پڑے اور فرمایا : ’اوہو ڈر گئیں !’، چچی جان نے جواب دیا : ’اس پگڑی نے ڈرا دیا ۔ میں سمجھی خدا جانے کون پگڑی والا اندر آگیا ہے ۔ یہ آپ کو کہاں سے ملی ؟’، چچا جان نے بتایا آج ادائیں برادری نے اپنی رسم کے مطابق میرے سر پر یہ پگڑی باندھ کر اپنے آس وعدے کا اعادہ کیا

ہے کہ وہ الیکشن میں میرا مکمل ماتھ دے گی -“
آپ کے وقت کا زیادہ حصہ لوگوں سے ملنے ملائے میں گزرتا
تھا۔ اس کے علاوہ لکھنے پڑھنے میں بھی کافی وقت صرف کرتے لیکن
لکھتے کم اور پڑھتے زیادہ تھے۔ ان کے سونے کے کمرے میں
ایک بڑی میز پر بے شمار کتابیں بکھری رہتیں۔ اگر کبھی ان کو
الباری میں ترتیب سے رکھنے کی کوشش کی جاتی تو منع فرماتے۔
ان کے کمرے کی حالت پریشان سی رہتی تھی۔ دیواریں گرد و غبار
سے اٹی ہوتیں، بستر ان کی دھوئی اور بنیان کی طرح میلا ہو جاتا
مگر انہیں خود سے بدلوانے کا خیال کبھی نہ آتا۔ دراصل انہیں ظاہری
شان و شوکت سے کوئی سروکار نہ تھا۔ وہ اپنے حال میں مست
لباس اور ماحول سے بے نیاز ملک و ملت کے مسائل میں مستغرق رہتے۔
آپ کا اندازِ گفتگو نہایت دل آویز تھا۔ وہ ہر شخص کے مذاق
کے مطابق اس سے بات چیت کرتے تھے۔ ان کی گفتگو ہمیشہ پاک
صاف، ذاتیات و تصنیع سے مبترا اور کسی قدر ظرافت کی چاشنی
لیئے ہوئے ہوتی۔ یہ ایک فطری چیز تھی جو آخر دم تک قائم
رہی۔ وہ اس سادگی سے گفتگو فرماتے کہ سامعین کو اس کا احساس
تک نہ ہوتا کہ وہ ایک بہت بڑے عالم و فاضل کی معیت میں
ہیں۔ اپنی خاکساری کے اظہار کے لیئے وہ اپنے مخاطب سے ایسے
سوالات کرتے گویا اس سے مستفید ہو رہے ہیں۔

نانا جان قبلہ کو قیمتی پتھروں، خصوصاً ہیروں سے بہت
دلچسپی تھی۔ اس لیے نہیں کہ ان کی مادی قیمت زیادہ ہے بلکہ
اس لیے کہ ان میں شاعر کی نگاہ حسنِ ازل کی جھلک دیکھتی ہے۔

انھیں ایک دفعہ معلوم ہوا کہ نظام دکن کے پاس ایک بے بھا ہیرا ہے جو نہایت چمکدار اور خوبصورت ہے۔ جب ان کی ملاقات نظام دکن سے ہوئی تو انھوں نے وہ ہیرا دیکھنے کی خواہش ظاہر کی۔ نظام دکن نے فوراً ہیرا منگوا کر دکھایا۔ وہ اکثر اس ہیرے کی چمک، وزن اور حسن کا تذکرہ کیا کرتے تھے۔ اسی دلچسپی کی بنا پر جب گول میز کانفرنس میں شرکت کے لیے انگلستان گئے تو والدہ جاوید کے لیے 'پلاٹینم' کی ایک انگوٹھی لائے جس میں اعلیٰ قسم کا ہیرا لگا ہوا تھا۔

آپ ہمیشہ سے بہت بڑے نقاد تھے مگر آخری عمر میں ان کی قوتِ تنقید بہت بڑھ گئی تھی۔ مرض الموت کے دوران تو وہ ایسے ایسے سوالات اپنے معالجین سے کرتے جن کا جواب ان کے بس میں نہ ہوتا۔ دوا کے معاملے میں ان کی طبیعت پہلے ہی لطافت پسند تھی مگر ان ایام میں تو وہ بہت ہی حساس ہو گئے تھے۔ ان کا مطالبہ ہوتا کہ دویا خوش ذاتیہ، قلیل المقدار اور سریع الاثر ہونی چاہیے۔ وہ طبعاً بے حد ذکر الحسن تھے۔ ذرا سی تکلیف برداشت نہ کر سکتے تھے لیکن شدید سے شدید بیماری کے دوران بھی ضبط و تحمل کا پیکر بن جایا کرتے تھے۔

درویشانہ، حکیمانہ اور قلندرانہ زندگی نے انھیں نہایت مستغنى، بے نیاز اور خود دار بنا دیا تھا۔ ایک دفعہ پنجاب میں تحریک شروع ہوئی کہ دولاکہ روپیہ جمع کر کے حضرت علامہ علیہ الرحمہ کی خدمت میں پیش کیا جائے لیکن انھوں نے اس کی شدید مخالفت کی اور اپنی غریب قوم پر یہ ناواجیب بوجہ ڈالنے سے انکار کر

دیا - ان کے شدید دباؤ سے یہ تحریک ختم ہو گئی ۔

آپ بہت قناعت پسند تھے ۔ جب وکالت کرتے تھے تو صرف اتنی مالیت کا کام لیتے جس سے ضروریاتِ زندگی پوری ہو جائیں ۔ اگر کوئی مقدمہ جھوٹا یا کمزور نظر آتا تو اسے ہاتھ میں لینے سے انکار کر دیتے اور سائل کو سمجھاتے کہ تمہارے ”کیس“ میں جان نہیں ہے ، خواہ مخواہ روپیہ ضائع نہ کرو ۔ ایک دفعہ ایک شخص اپنے مقدمے کی پیروی کرانے کے لیے آیا لیکن انہوں نے یہ کہہ کر انکار کر دیا کہ مقدمہ بالکل بے جان ہے ۔ وہ آدمی بضد تھا کہ آپ اپنی منہ مانگی فیس لیں اور پیروی کریں ، اگر فیصلہ میرے خلاف بھی ہو گیا تو مجھے افسوس نہ ہو گا ۔ مگر انہوں نے صاف صاف کہہ دیا کہ میں حرام کمائی کا قائل نہیں ۔ آخر بڑی رد و کرد کے بعد وہ شخص ناراض ہو کر چلا گیا ۔ آخری عمر میں طویل علاالت کی وجہ سے انہیں وکالت چھوڑنا پڑی ۔ تین چار سال بڑی پریشانی کے عالم میں گزرے کیونکہ معقول آمدنی کا کوئی ذریعہ نہ تھا ۔ جب یہ خبر نواب صاحب آف بھوپال کو پہنچی تو انہوں نے محض اپنے تعلقِ خاطر کی بنا پر اپنی جیبِ خاص سے پانچ سو روپیہ مابوار وظیفہ مقرر کر دیا ۔ علامہ مرحوم پہلے اس کے لیے رخصامند نہ تھے مگر ان کے عزیز دوست سر راس مسعود اور خود نواب صاحب کے یقین دلانے پر کہ یہ ریاست کی طرف سے نہیں بلکہ ایک مخلص دوست کا اظہارِ عقیدت ہے ، انہوں نے اسے قبول فرمایا ۔ اس کے بعد متعدد عقیدتمندوں نے اپنی طرف سے مزید وظائف پیش کرنا چاہئے لیکن آپ نے یہ کہہ کر

انکار کر دیا کہ ”میری ضروریات کے مطابق خداوندِ کریم نے بڑا اچھا انتظام کر دیا ہے۔“

۱۹۳۷ع کے اواخر میں انہیں کئی قسم کی بیماریوں نے گھیر لیا۔ اس کے علاوہ والدہ جاوید کی وفات^۱ کا غم انہیں گھن کی طرح کھا چکا تھا لیکن آپ نے ان تمام تکالیف کا بڑی جوانمردی سے مقابلہ کیا۔ شدید تکالیف کے باوجود اسی طرح محفلیں جنمتیں اور وہ بستر پر لیٹئے لیٹئے ہر طرح کے مسائل پر اظہارِ خیال فرماتے۔ وفات سے چند روز پیشتر بڑے نانا جان (شیخ عطا محدث صاحب) سیالکوٹ سے ان کی عیادت کو گئے اور انہیں دلاسا دیا تو انہوں نے فرمایا — ”بھائی صاحب! میں موت سے نہیں ڈرتا۔ انشاء اللہ مسکراتے ہوئے اس کا استقبال کروں گا۔“ اور پھر یہ شعر پڑھا:

نشانِ مردِ مومن با تؤ گويم
چو مرگ آيد تبسّم بر لبِ اوست

دو ایک روز قیام کر کے شیخ عطا محدث صاحب سیالکوٹ واپس تشریف لے آئے اور یہاں آ کر اہلِ خانہ کو بتایا کہ — ”اقبال اب رو بصحبت ہے، چہرے پر رونق ہے، خدا نے فضل کیا تو چند روز میں مکمل طور پر صحبت یاب ہو جائے گا۔ اس نے سب کو ملاقات کے لیے بلا یا ہے۔“ سیالکوٹ سے سب لاہور جانے کے لیے تیار ہی ہو رہے تھے کہ تیسرا روز ان کی وفات کا تار

آگیا اور سب گھر والے اسی وقت لاہور روانہ ہو گئے ۔ تار چونکہ دیر سے ملا تھا اس لیے وہاں پہنچنے تک جنازہ اٹھایا جا چکا تھا ۔ سب لوگ بادشاہی مسجد پہنچے تو اس وقت نمازِ جنازہ ادا کی جا رہی تھی ۔ میری والدہ محترمہ بیان کرتی ہیں ۔ ”مرد تو نمازِ جنازہ میں شامل ہو گئے اور ہم سب عورتیں قبر کے پاس بیٹھ گئیں ۔ نمازِ جنازہ کے بعد جب میت قبر کے پاس لائی گئی تو اس قدر ہجوم تھا کہ ہم کہیں سے کہیں جا پہنچے ۔ بڑی تگ و دو کے بعد پھر قبر کے قریب پہنچے مگر میت تک رسائی ناممکن نظر آتی تھی ۔ آخر بھائی خورشید¹ نے آگے بڑھ کر گردار اواز میں کہا: ”اگر آپ لوگ اسی طرح ہمیں منہ تک نہ دیکھنے دیں گے تو ہم ابھی میت کو سیالکوٹ لے جائیں گے ، ہمارے ساتھ عورتیں بھی ہیں جو سیالکوٹ سے آخری دیدار کے لیے آئی ہیں لیکن آپ لوگ ہماری سنتے ہی نہیں !“ ان کا اتنا کہنا تھا کہ مجمع کائی کی طرح پھٹ گیا ، رضا کاروں نے قبر اور میت کے گرد حلقة بنایا اور ہم سب نے چچا جان (علامہ صاحب) کا آخری دیدار کیا ۔ امنڈتے ہوئے آنسوؤں کی اوٹ سے میں نے انھیں بڑے پُرسکون انداز میں لیٹے ہوئے دیکھا ، جیسے کتاب پڑھتے پڑھتے سو گئے ہوں ، چہرے پر ہلکی بلکی زردی تھی اور یوں محسوس ہوتا تھا کہ نور کا ایک بال چہرے کا احاطہ کیے ہوئے ہے ۔ سر کے بال اور موچھیں چاندی کی طرح چمک رہی تھیں ، آنکھیں اور لب بڑی نرمی سے بند

۱۔ علامہ علیہ الرحمہ کے حقیقی بھانجے اور میرے دادا جان ۔ (مصنف)

اور بیوں پر ہلکی سی مسکراہٹ تھی — مجھے ایسا محسوس ہوا کہ
چچا جان ابھی اٹھ بیٹھیں گے اور حسب عادت مجھ سے کہیں گے :
'سیا بیٹی ! ایک گلاس پانی دینا -' ابا جان ان کے سرہانے بیٹھے
زار و قطار رو رہے تھے ، ان کی سفید ڈاڑھی آنسوؤں سے تر تھی
اور وہ شدتِ جذبات سے کانپتی ہوئی آواز میں کہہ رہے تھے —
'مجھے امید تھی کہ اس دفعہ خاندانی روایت^۱ بدل جائے گی کیونکہ
ہماری عمروں میں بہت فرق^۲ تھا مگر تم پھر بھی مجھ سے پہلے
چلے گئے — میری دلی خواہش تھی کہ تم میرے جنازے کو کندھا
دیتے ایکن آج میں بد نصیب تمہاری قبر کو مٹی دینے آیا ہوں —
اقبال ! یہ تم نے کیا کر دیا ؟، ہم سب بلک کر روتے رہے
لیکن چچا جان ، جو روتوں کو ہنسا دینے کے ماہر تھے ، لاتعلق
سے — منہ ایک طرف کو موڑھے لیٹے رہے — ابا جان روتے روتے
بے حال ہو گئے لیکن انھیں اپنے عزیز بھائی کا کوئی خیال نہ آیا —
خدا جانے وہ ہم سے کیوں ناراض ہو گئے تھے — ہمیشہ کے
لیے — کبھی واپس نہ آنے کے لیے — آخر پر نم آنکھوں اور بوجھل
دلوں کے ساتھ ان کے جسدِ خاک کو آخری آرام گاہ میں آتا را گیا
اور وہ مشق اور پیاری ہستی جو کبھی جانِ محفل ہوا کرتی تھی

- ۱۔ کئی پشتلوں سے خاندان میں چھوٹا بھائی بد قسمتی سے بڑھے بھائی
سے پہلے فوت ہو جاتا ہے -

- ۲۔ دونوں بھائیوں کی عمروں میں تقریباً پندرہ برس کا فرق تھا —
(مصنف)

ہمیشہ ہمیشہ کے لیے منوں مٹی کے نیچے چھپ گئی۔ اور ہمارا بلکنا اور ابا جان کا تڑپنا کسی کام نہ آ سکا۔“

مثلِ ایوانِ سحر مرقد فروزان ہو ترا
نور سے معمور یہ خاکی شبستان ہو ترا

(اقبال)

دانائے راز

(جند بادیں اور واقعات)

حدیثِ بنده مومن دل آویز
جگر پر خون، نفس روشن، نگہ تیز

(اقبال^۲)

حکیم الامت^۲ کی ہر بات، خواہ وہ کوئی علمی و ادبی گفتگو ہو یا عام گھر یلو بول چال، اپنے الدر کوئی نہ کوئی نکتہ ضرور پنهان رکھتی ہے۔ ماضی میں گھر کے افراد کو یہ احساس نہ ہو سکا کہ مستقبل میں علامہ اقبال^۲ کا مقام اس قدر بلند ہو گا کہ ان کی عام بول چال بھی فرمودات کا درجہ پائے گی اس لیے ان کی کوئی بات یا چیز کسی خاص احتیاط کے ساتھ محفوظ نہ کی جا سکی، یہاں تک کہ شاعرِ مشرق کے سینکڑوں خطوط، جو وہ اپنے والدِ گرامی اور برادرِ محترم کو گاہے بگاہے تحریر کرتے رہے اور جن میں بڑی بڑی اہم باتیں درج ہوا کرتی تھیں، ردی کاغذات کے ساتھ نذرِ آتش کر دیے جاتے رہے۔ البته لاشعور کے نہاں خانوہ، میںِ ادھر آدھر بے ترتیبی سے بکھرے ہوئے واقعات ضرور تھے لیکن ان جواہر ریزوں کو یکجا کرنا خاصاً محنت طلب کام تھا۔ خدا کا شکر ہے کہ میں اپنے بزرگوں نے اعانت سے، جن میں میری والدہ محترمہ پیش پیش ہیں، کئی ایک واقعات کو آئندہ صفحات میں ترتیب وار سمجھانے

کی سعادت حاصل کر سکا ہوں - ان میں بعض
واقعات علامہ اقبال[ؒ] کی شخصیت پر بالکل نئے
انداز میں روشنی ڈالتے ہیں -

(مصنف)

رولٹ بِل :

یہ ۱۹۱۹ع کا ذکر ہے۔ میری والدہ محترمہ آس وقت تقریباً سات برس کی تھیں۔ وہ بیان کرتی ہیں : ”ان دنوں ہم انار کلی میں رہتے تھے۔ ایک روز بازار سے بڑا عظیم الشان جلوس گزرا۔ بے شہار نوجوان بازوؤں پر میاہ پیشیاں باندھے اور ”رولٹ بِل۔ ہائے ہائے“ کے فلک شگاف نعرے لگاتے جا رہے تھے۔ ہم سب نے دریچوں سے اس کا نظارہ کیا۔ ابھی تھوڑی دیر ہی گزری تھی کہ بازار میں پھر شور اٹھا، ہم سب کھڑکیوں کی طرف لپکے تو ایسا دلفگار منظر نظر آیا کہ روح کانپ کانپ گئی۔ چند فوجی گاڑیاں جن میں خون میں لت پت لاشیں بڑی بے ترتیبی سے پڑی ہوئی تھیں، آہستہ آہستہ بازار میں سے گزر رہی تھیں۔ ہر طرف شور تھا کہ جلوس، ہر گولی چل گئی۔ بڑے بڑے خوبصورت نوجوان، جو ابھی چند لمحے پیشتر ”رولٹ بِل۔ ہائے ہائے“ کے نعرے لگاتے ہوئے گزرے تھے، خون میں نہلا دیے گئے تھے۔ جدھر سے ان شہیدوں کا جلوس گزرتا لوگ دھاڑیں مار مار کر روتے۔ یہ روح فرسا نظارہ دیکھ کر چیخا جان کا چہرہ غصے اور ضبط سے تمتما رہا تھا اور ان کا دلی کرب چھرے سے صاف عیاں تھا۔ سردار چچی جان (والدہ جاوید) زار و قطار رو رہی تھیں۔ انہوں نے روتے روتے چیخا جان سے کہا : ”ظالموں نے کتنی ماؤں کے لال موت کے گھاٹ اتار دیے ہیں۔“ چیخا جان سر جھکائے خاموش ییٹھے تھے، آہستہ

سے سر اٹھا کر دلگیر لہجے اور گلوگیر آواز میں فرمایا : ”میرے مولا کو یہی منظور ہے ، سرتابی کی مجال نہیں ، وہ ان شہداء کی قربانیاں ضرور قبول کرے گا جنہوں نے عروسِ آزادی کی مانگ کے لیے اپنا گرم اور نوجوان خون پیش کیا ہے ۔“ اتنا کہا اور پھر سر جھکا لیا ۔ اُس وقت ان کی آنکھوں میں آنسو چمک رہے تھے ۔“

محرم اور رمضان :

یہ دسمویں محرم کا دن تھا اور گرمی اپنے پورے جو بن پر تھی ۔ عزاداروں کا ماتمی جلوس ابھی ابھی ”اقبال منزل“ (سیالکوٹ) کے نیچے سے چلچلاتی دھوپ میں گزرا تھا ۔ والدہ جاوید اس صورتِ حال سے بڑی پریشان تھیں اور انھیں رہ کر بیچارے عزاداروں پر ترس آ رہا تھا ۔ سب بیٹھے ادھر آدھر کی باتیں کر رہے تھے کہ وہ ایک دم فرمانے لگیں : ”اتنی شدید گرمی میں بیچاروں کا برا حال ہے ، آج کل تو پانی وغیرہ بھی پی لیتے ہوں گے لیکن اگر کبھی رمضان شریف میں محرم آجائے تو بیچارے کیا کریں ؟“ نانا جان ہنس پڑھے اور مسکراتے ہوئے فرمایا : ”واہ ! یہ بھی خوب رہی ۔ سردار ! رمضان اور محرم دونوں اسلامی مہینے ہیں ، دونوں ایک ساتھ کیسے آسکتے ہیں ؟“ والدہ جاوید پہلے تو حیران سی ہوئیں اور پھر ہنس پڑیں اور کہنے لگیں : ”اوہو ، مجھے تو خیال ہی نہیں رہا ۔“

پنجابی شاعری :

ایک دفعہ کہیں سے بکری کا ایک بچہ جاوید ماموں کے ہاتھ آگیا۔ وہ سارا دن اس کو لیئے لیئے پھرتے۔ ایک روز حضرت علامہ^۱ باہر سے تشریف لائے تو جاوید ماموں حسبِ معمول بکری کے بچے کے ساتھ کھیلنے میں مشغول تھے۔ آپ ان کے پاس ہی بیٹھ گئے اور ان سے باتیں کرنے لگے۔ والدہ جاوید کو خدا جانے کیا خیال آیا کہ کہنے لگیں : ”آپ نے بے شہار شعر کھے ہیں لیکن جاوید پر کبھی کچھ نہیں لکھا۔“ علامہ علیہ الرحمہ مسکرائے اور فرمایا : ”یہ کون سی مشکل بات ہے، لو ابھی کھے دیتے ہیں۔“ اور پھر مندرجہ ذیل پنجابی اشعار فی البدیہ کھے :

اک سی بیتاً بکری والا — ہتو وچ رکھدا ڈنڈا
نانی جو آہنوں پھڑن لگی — نسیا مار پچھنڈا
بھابی بیتاً بکری والا

نالے کھاندا تو سنتے انڈا — نالے کھاندا حلوا منڈا
بھابی بیتاً بکری والا

(ایک بیتاً بکری والا ہے جو ہر وقت ہاتھ میں چھڑی رکھتا ہے۔ نانی اس کو پکڑنے لگی تو وہ بھاگ گیا۔ وہ تو س اور انڈا بھی کھاتا ہے اور حلوا مانڈا بھی)۔

۱۔ جاوید ماموں کو بچپن میں پیار سے بیتاً کہتے تھے۔ مندرجہ بالا واقعہ کے وقت ان کی عمر چار پانچ برس کے قریب تھی۔ (مصنف)

ولی اللہ :

میری والدہ محترمہ کے بیان کے مطابق : ”ایک روز سردار چچی جان (والدہ جاوید) صندوقوں میں کپڑے وغیرہ رکھ رہی تھیں ، میں بھی پاس ہی بیٹھی ان کا ہاتھ بٹا رہی تھی - اسی دوران میں ایک صندوق میں کپڑوں کے نیچے مجھے ایک کاپی نظر پڑی ، کھول کر دیکھا تو ٹیڑھے میڑھے الفاظ میں لکھا تھا :

’آن کی عادتیں بالکل ولیوں جیسی ہیں‘ میں نے ابھی اتنا ہی پڑھا تھا کہ چچی جان نے دیکھ لیا اور لپک کر کاپی میرے ہاتھ سے چھین لی اور فرمایا : ”اس کاپی میں تمہارے چچا جان کے متعلق باتیں لکھی رہی ہوں ، لیکن ابھی مت پڑھو ، جب مکمل ہو جائے گی تو میں خود سب کو پڑھاؤں گی -“ اس واقعے کے بعد میں نے اکثر انھیں اس کاپی میں کچھ نہ کچھ لکھتے ہوئے دیکھا مگر ان کی وفات کے بعد وہ کاپی کھینچ نہ ملی - نہ معلوم کھینچ ضایع ہو گئی یا چچا جان نے اپنے قبضے میں کر لی -“

غريب کا بیٹا :

جاوید ماموں کی پیدائش پر انھیں ددھیال اور نہنیال دونوں کی طرف سے طلائی کنگنوں کی ایک ایک جوڑی پہنائی گئی تھی - والدہ مکرمہ ان کے متعلق ایک واقعہ یوں بیان فرماتی ہیں : ”ایک روز میں نے کنگنوں کی دونوں جوڑیاں ، ایک ہاتھوں میں اور

دوسری پاؤں میں ، جاوید کو پہنا دیں اور ایک طلائی زنجیر ، جس میں پونڈ لگے ہوئے تھے ، اس کے گلے میں ڈال دی ۔ ان زیورات میں چھ سات ماہ کا جاوید بڑا پیارا لگ رہا تھا ۔ اسی وقت چچا جان بھی مسکراتے ہوئے تشریف لے آئے اور جاوید کے پاس بیٹھ گئے ۔ میں نے بڑے فخریہ انداز میں ان سے کہا : 'چچا جان ! دیکھیے جاوید کو یہ زیورات کتنے بھلے معلوم ہو رہے ہیں ۔' لیکن میری توقع کے برعکس انہوں نے بڑی نرمی سے فرمایا : 'سیما بیٹھی ! یہ کوئی اچھی بات نہیں ۔ یہ سارے زیورات آتار دو ، جاوید کسی مہاجن کا لڑکا نہیں ، ایک غریب کا بیٹا ہے ۔' میں نے فوراً ان کے حکم کی تعامل کی ۔ " اس واقعے سے شاعرِ مشرق کی سادہ طبیعت اور تصنیع سے بیزاری کا اظہار ہوتا ہے ۔

اچھی بھٹان پان نہیں کھایا کرتیں :

حضرتِ علامہ[ؒ] کی لدھیانے والی بیگم صاحبہ (محترمہ مختار بیگم) پان کھانے کی عادی تھیں ۔ میری والدہ صاحبہ ایک واقعہ بیان فرماتی ہیں : "میری عمر کوئی چھ سات برس کی تھی کہ ایک روز میں نے بھی ضد کر کے مختار چچی جان سے پان لے کر کھا لیا ۔ چچا جان نے دیکھا تو پوچھا : 'سیما ! پان کیوں کھا رہی ہو ؟' میں نے بھولپن سے جواب دیا کہ چچی جان نے دیا ہے ۔ انہوں نے اسی وقت مختار چچی جان سے کہہ دیا : 'مختار ! بچی کو پان مت دیا کرو ، اور مجھے بھی آئندہ پان کھانے سے منع فرمایا ۔ میں اُن دنوں

نا سمجھہ تھی ، دوسرے روز پھر چچی جان سے پان کے لیے خد
کرنے لگی - انہوں نے بڑا ڈرایا دھمکایا لیکن میں نہ مانی - آخر
تنگ آکر انہوں نے پان تو دے دیا لیکن ساتھ یہ بھی کہا کہ
اپنے چچا جان کے سامنے منہ صاف کر کے جانا - میں نے پان کھا کر
تولیے سے رگڑ رگڑ کر منہ صاف کیا مگر پان کی سرخی پوری طرح
سے نہ آتر سکی - چچا جان نے دیکھا تو فوراً پہچان لیا اور ناراض
ہو کر فرمایا : 'کل بھی تمہیں منع کیا تھا مگر آج پھر تم نے پان
کھایا ہے ؟' میں نے ٹھنک کر جواب دیا کہ چچی جان بھی تو
کھاتی ہیں - یہ سن کر چچا جان نے پیار سے مجھے گود میں بٹھا لیا
اور بڑی محبت اور نرمی سے سمجھا یا : 'دیکھو تم ابھی چھوٹی ہو
اور تمہاری چچی بڑی ہیں ، دوسرے اچھی بیٹیاں پان نہیں کھایا
کرتیں -' میں نے ان سے وعدہ کیا کہ آئندہ ہرگز پان نہیں کھاؤں گی
اور اس کے بعد میں نے کبھی وعدہ خلافی نہیں کی -"

وسیمہ یا مبارکہ :

ناناجان مرحوم خاندان کے نومولود بچوں کے نام بڑی خوشی
سے تجویز کیا کرتے تھے - ان کی حیات میں خاندان میں جتنے بچے
پیدا ہوئے ، تقریباً سبھی کے نام انہوں نے ہی تجویز فرمائے اور بعض
ایک کے تاریخی نام بھی نکالے - میری والدہ مکرمہ کی پیدائش پر
پھوپھی جان محترمہ (علامہ اقبالؒ کی چھوٹی ہمسایرہ ، محترمہ کریم
بی بی صاحبہ) نے "مبارکہ" نام رکھا - ناناجان چھٹیوں میں سیالکوٹ

تشریف لائے تو آپ نے فرمایا کہ ”مبارکہ“ مناسب نہیں، بھی کا نام ”وسیمہ“ رکھا جائے۔ لیکن پھوپھی جان مُصر تھیں کہ انھی کا تجویز کردہ نام اچھا ہے۔ چنانچہ آپ نے دونوں نام ملا کر ”وسیمہ مبارک“ بنا دیا لیکن سب انھیں پیار سے صرف ”سیما“ کے نام سے پکارتے تھے اور آج بھی وہ اسی نام سے سارے خاندان میں پہچانی جاتی ہیں۔

ایک پنجابی پہلی :

ایک دفعہ رات کو ’اقبال منزل‘ (سیالکوٹ) میں گھریلو محفل جمی ہوئی تھی، باتوں باتوں میں حضرت علامہ نے ایک منظوم پنجابی پہلی بجهوائی، جو کسی سے بوجھی نہ گئی۔ پہلی یوں تھی:

ایس گبھرو دے کم کولتے
رہندا رناؤ دے دولتے
پگ نہ بنھدا ٹوپی پاندا
بن پیران تھیں ٹردا جاندا

(سیدھا برق)

(اس نوجوان کے کام عجیب و غریب ہیں۔ یہ ہر وقت عورتوں کے ارد گرد رہتا ہے۔ یہ پگڑی نہیں بلکہ ٹوپی پہنتا ہے اور پاؤں کے بغیر چلتا ہے)۔

ماں کی یاد :

سیاں جی (والدِ اقبال) اپنے بلند اقبال فرزند کے کلام کے بہت بڑے مداح تھے اور ہر وقت اس کا ورد ان کا معمول تھا۔ 'بانگِ درا' کی یہ غزل :

کبھی اے حقیقتِ منتظر ! نظر آ لباسِ مجاز میں
کہ ہزاروں سجدے تڑپ رہے ہیں مری جینِ نیاز میں
انھیں بے حد پسند تھی اور خاص بات یہ تھی کہ جس وقت اسے
پڑھتے تو ساتھ زار و قطار روتے۔ شدّتِ گریہ اور ضعیفی کی وجہ
سے کپکپاتی ہوئی آواز میں جب اس شعر پر پہنچتے :

نہ کہیں جہاں میں امام ملی ، جو امام ملی تو کہاں ملی
مرے جرمِ خانہ خراب کو ترے عفوِ بندہ نواز میں'

تو بار بار دھراتے۔ "جو امام ملی تو کہاں ملی — جو امام
ملی تو کہاں ملی۔ جو امام۔" میری والدہ مکرّمہ اور خالہ محتشمہ
(عنایت ییگم صاحبہ) جو آن دنوں بچیاں تھیں ، "امام" کو
"ماں" سمجھتیں اور حیران ہو کر ایک دوسرے سے کہتیں کہ

۱۔ والدہ مکرّمہ کے بیان کے مطابق اس وقت یہ مصرع یوں تھا :

"مرے جرمہائے سیاہ کو ترے عفوِ بندہ نواز میں" ،
(مصنف)

میاں جی اتنے بوڑھے ہو گئے ہیں لیکن بیچارے اب تک اپنی ”ماں“ کو یاد کر کے روتے ہیں۔ ایک روز میری والدہ نے اس کا ذکر نانا جان قبلہ علامہ مرحوم سے کیا اور ان سے دریافت کیا کہ میاں جی آخر اپنی ”ماں“ کو اتنا زیادہ کیوں یاد کرتے ہیں؟ والدہ صاحبہ بتاتی ہیں کہ ”چچا جان میرے اس معصومانہ استفسار سے بہت محظوظ ہوئے اور ہنستے ہوئے فرمایا : ’یہ بات ابھی تمہاری سمجھہ سے بالاتر ہے ، جب تم بڑی ہو جاؤ گی تو تمہیں خود ہے خود معلوم ہو جائے گا کہ میاں جی اپنی ”ماں“ کو اس قدر کیوں یاد کرتے ہیں -‘

شادی اور دکھ :

جب مارچ ۱۹۳۲ع میں میری والدہ مکرمہ کی شادی ہوئی تو نافی جان (والدہ جاوید) بہت زیادہ بیمار تھیں اس لیے شادی کی تقریب میں آن کی شمولیت ناممکن تھی۔ البته نانا جان اکیلے آنے کا پختہ ارادہ رکھتے تھے ، لیکن ان ہی دنوں آپ کو گلے کی تکلیف لاحق ہو گئی جس کی وجہ سے آواز بالکل بند ہو گئی۔ اس صورت حال سے آپ بہت پریشان ہوئے کیونکہ شادی میں شامل ہونے کے لیے آپ کا سیالکوٹ آنا بہت ضروری تھا۔ چنانچہ ہر روز نئے سے نیا علاج ہوتا؛ جو نسخہ بھی کوئی بتاتا آپ فوراً اسے آزماتے تاکہ جلد از جلد آرام کی کوئی صورت نکل آئے۔ بھانت بھانت کا یہ علاج فائدے کی بجائے الثانی نقصان دہ ثابت ہوا اور مرض اس قدر بگڑ گیا کہ ڈاکٹروں نے

مکمل آرام کا مشورہ دیا اور سفر کرنے کی ممانعت کر دی ، جس کی وجہ سے آپ تقریب شادی میں شریک نہ ہو سکئے ، جس کا آپ کو ہمیشہ افسوس رہا ۔

والدہ مختارہ بیان فرماتی ہیں کہ ”شادی کے کچھ عرصے بعد میں چچا جان اور چچی جان کی بیمار پرسی کے لیے لاہور گئی تو چچی جان کی تشویش ناک حالت دیکھ کر کلیجہ مسوس کر رہ گئی ۔ ابھی چند ماہ پیشتر میں انھیں اچھا بھلا چھوڑ کر گئی تھی مگر اس قلیل عرصے میں وہ سوکھ کر بالکل کانٹا ہو گئی تھیں اور چھرے کی رنگت سیاہ پڑ گئی تھی ۔ اس روز ان کی ران پر نکلے ہوئے پھوڑے کا گھر پر ہی آپریشن ہوا تھا جس کی تکالیف سے وہ نڈھاں ہو رہی تھیں ۔ جس وقت میں پہنچی ہوں وہ بستر میں پڑی کراہ رہی تھیں اور زخم سے خون رس رس کر پڑی کو بھگو رہا تھا ۔ مجھے دیکھ کر چچی جان (جو بڑی صابر و شاکر خاتون تھیں) کے ہاتھ سے صبر کا دامن چھوٹ گیا اور وہ زار و قطار رونے لگیں ۔ میں بھی ان کے سینے سے لگ کر آنسو بھانے لگی ۔ کتنی ہی دیر ہم دونوں اسی طرح روتی رہیں ۔ نہ ان کے منہ سے کوئی بات نکلی اور نہ ہی میں کچھ کہہ سکی ۔ چچی جان میرے سر پر پیار سے ہاتھ پھیرتی رہیں اور روتی رہیں ۔ چچا جان کو میرے آنے کی خبر ہوئی تو آپ فوراً اندر تشریف لے آئے اور ہمیں روتا دیکھ کر خود بھی آبدیدہ ہو گئے اور گلوگیر آواز میں چچی جان کو مخاطب کر کے فرمایا : 'سردار ! سیما بے چاری اتنی دور سے تمہاری خبر لینے آئی ہے اور تم رلا رلا کر اسے ہلکان کیے دے رہی ہو ۔' چچی جان نے یہ سن کر بڑی مشکل

سے اپنے آپ پر قابو پایا اور مجھے بھی چپ کرایا۔ میں سیدھی ہو کر بیٹھی تو چچا جان نے پیار سے میرے سر کو تھپتھپایا اور میرے پاس ہی بیٹھ گئے۔ میں نے دیکھا کہ اس عرصے میں وہ بھی کافی کمزور ہو گئے تھے اور چھرے پر زردیاں کھنڈ رہی تھیں۔ کچھ دیر مضمضہ سی خاموشی طاری رہی۔ چچی جان بستر میں چت لیٹی چھت کو گھور رہی تھیں، شدتِ گریہ سے وہ بے دم سی ہو گئی تھیں۔ آخر چچا جان ہی نے سہرِ سکوت توڑی اور بڑی افسردگی سے شادی میں شامل نہ ہو سکنے پر میری ساس صاحبہ^۱ سے (وہ بھی میرے ساتھ ان کی بیمار پرسی کے لیے گئی تھیں) اور مجھ سے معذرت کی۔ آپ کے گلے میں اس وقت بھی شدید تکلیف تھی اور آپ بڑی مشکل سے بات کر رہے تھے۔ زور لگانے سے گلے کی رگیں پھول جاتیں اور چہرہ سرخ ہو جاتا۔ پھر تھوڑی دیر بعد آپ نے جذبات سے رندھی ہوئی آواز میں فرمایا: 'زندگی میں شاید اس سے زیادہ دکھ مجھے کسی اور بات سے نہیں پہنچا کہ بیماری نے سردار کو اور مجھے اس قدر معدور کر دیا کہ ہم دونوں اپنی پیاری بیٹی کی شادی میں شمولیت سے محروم رہے۔' آپ کا اتنا کہنا تھا کہ جذبات سے مغلوب ہو کر چچی جان پھر سے رونے لگیں اور میرے بھی آنسو نکل آئے۔ چچا جان جلدی سے اٹھ کر باہر چلے گئے۔ شاید وہ ہمارے سامنے آنسو بہانا مناسب نہ سمجھتے تھے۔

۱۔ مرحومہ مہتاب بی بی جنت مکانی۔ اتفاق سے میری دادی جان اور نانی جان دونوں کا ایک ہی نام تھا۔ (مصنف)

شب بیداری کے لیے قدرتی انتظام :

میری والدہ ماجدہ بتاتی ہیں کہ — ”میکلوڈ روڈ پر ہماری کوٹھی کے پچھواڑ سے دیال سنگھ کالج کا کھیل کا وسیع میدان تھا جس میں شام کے وقت کالج کے لڑکے کھیلا کرتے تھے۔ اکثر ان کا فٹ بال یا کرکٹ کا گیند اچھل کر ہمارے صحن میں آگرتا۔ چچی جان (والدہ جاوید) نے کئی بار چچا جان کو کالج کے پرنسل سے اس کی شکایت کرنے کے لیے کہا مگر آپ نے ہمیشہ درگزر سے کام لیا اور چچی کو یہ کہہ کر سمجھایا کہ — ’اس طرح بچوں پر پابندیاں لگوانے سے کیا حاصل ہو گا۔ ان کو آزادی سے کھیلنے دو۔ یہ کتنی خوشی کی بات ہے کہ قوم کے نونہال غلط قسم کے اشغال چھوڑ کر اب صحت مند کھیلوں کی طرف رجوع کر رہے ہیں۔ ہمیں ان کی راہ میں روڑے اٹکانے کی بجائے ان کی حوصلہ افزائی کرنی چاہیے۔ کیا ہوا اگر کبھی کبھار ان کا گیند ہمارے صحن میں آ جاتا ہے۔ اس سے ہمارا کوئی نقصان تو نہیں ہوتا اور اگر کچھ ہو بھی جائے تو یہ مسئلہ اتنا اہم نہیں جتنا ہماری آئندہ نسل کا صحت مند ہونا ضروری ہے۔ لیکن ایک روز تو حد ہی ہو گئی؛ کرکٹ کا سرخ سرخ گیند زنانے کے ساتھ آیا اور صحن میں بیٹھی ہوئی چچی جان کے بازو پر اس زور سے لگا کہ ان کے حواس گم ہو گئے اور بازو پر چوٹ کا نشان پڑ گیا۔ اس روز چچی جان نے چچا جان سے پر زور شکایت کی کہ اس کا کچھ سد باب ہونا چاہیے۔ مگر چچا جان نے بات کو ہنسی میں ٹال دیا اور فرمایا — ’بیگم!

ملک و قوم کے لیے تو لوگ بڑی بڑی قربانیاں دیا کرتے ہیں، تمہیں تو ذرا سا گیند ہی لگا ہے۔ موسیم بر سات میں جب موسلا دھار بارشیں ہوتیں تو یہ میدان پانی سے بھر جاتا اور ایک وسیع جھیل کا منظر پیش کرتا۔ پانی جمع ہو جانے سے ہمارے لیے ایک اور مصیبت جنم لیتی یعنی مچھر اور مینڈک بڑی بہتات سے پیدا ہو جاتے۔ مچھروں سے تو کسی نہ کسی طرح بچاؤ کا انتظام ہو ہی جاتا مگر مینڈک رات کو اس شدت سے ٹراتے کہ سونا حرام کر دیتے۔ چچی جان اس بے پناہ اور مکروہ شور سے زچ ہو کر کبھی کالج والوں کو برا بھلا کہتیں تو کبھی مینڈکوں کو کوستیں۔ ایک روز چچا جان سے بھی اس کا ذکر آیا تو آپ بہت ہنسنے اور فرمایا : ' یہ تو بڑی اچھی بات ہے ، لوگ شب بیداری کے لیے کیا کیا جتن کرتے ہیں لیکن آپ کے لیے تو قدرت نے خود ہی انتظام کر دیا ہے اس لیے مینڈکوں کو برا بھلا کہنے کی بجائے اللہ اللہ کیا کیجیے ۔ ' ۔

چڑیا گھر :

ماضی میں پالتلو جانور رکھنے کا شوق اپنے عروج پر رہا ہے اور شاید ہی کوئی مشرقی گھر ایسا ہوتا ہو گا جس میں کم از کم ایک عدد طوطا موجود نہ ہو۔ کبوتر پالنا تو اس دور میں جنون کی صورت اختیار کر گیا تھا۔ دوسرے الفاظ میں پالتلو جانور مشرقی تہذیب کا لازمی جزو بن چکرے تھے۔ اب یہ شوق گو کافی حد تک محدود ہو چکا ہے لیکن پھر بھی بہارے گھروں میں اس کے آثار ملتے ہیں۔

نانا جان کو بھی کبوتروں کا شوق تھا اور ان کی بیگنات نے بھی کئی ایک مختلف جانور اور پرندے پال رکھے تھے۔ والدہ سکرمن بتاتی ہیں کہ — ”بہارے گھر میں اس قدر پالتو جانور بوا کرتے تھے کہ بعض اوقات تو چڑیا گھر کا گھان گزرتا۔ ان میں سب سے زیادہ تو چچا جان کے کبوتر تھے جن کے لیے انہوں نے ایک بڑا سا کمرہ نما پنجرہ بنوار کھا دیا جس میں قسم قسم کے کبوتر بھرے رہتے اور سارا دن غُرغوں غُرغوں کا شور مچایا کرتے۔ مجین میں میں گھنٹوں پنجرے کے پاس بیٹھی ان کا تماشا دیکھنے میں مصروف رہا کرتی تھی اور ان کو دانا دنکا ڈالا کرتی تھی۔ مختار چچی جان کو بلیوں کا شوق تھا؛ چنانچہ انہوں نے ایک بڑی پیاری سی بلی پال رکھی تھی جسے وہ ”پتسی“ کے نام سے پکارا کرتی تھیں۔ چچی جان کو تو بس ہر وقت ”پتسی“ کا خیال رہا کرتا تھا اور وہ بھی ان کے پیچھے پیچھے دم بلاتی پھرا کرتی تھی۔ چچی جان جہاں بھی بوتیں وہاں ”پتسی“ کی موجودگی لازمی بسوتی، یہاں تک نہ سونے کے لیے بھی اسے چچی جان کی گود بی پسند تھی اور وہ بھی بڑے پیار سے اس کو گود میں لیے بیٹھی پان چبایا کرتیں یا ”صرہ“ سے چھالیہ کی ڈلیاں کاٹتی رہتیں۔ چچا جان بھی ”پتسی“ کو پسندیدگی کی نظر سے دیکھتے تھے اور اکثر پیار سے اس کو تھپتھپایا کرتے تھے۔ آپ ہمیشہ اسے ”مختار کی بے زبان بیٹی“، کہہ کر چچی جان کو چھیرا کرتے۔ اس کے علاوہ سردار چچی جان

(والدہ جاوید) نے طوطا، مینا اور چند مرغیاں پال رکھی تھیں اور اکثر چوزے بھی نکلوایا کرتی تھیں۔ چوزے نکلنے سے ہمارے گھر کی رونق میں مزید اضافہ ہو جایا کرتا۔ من غی اپنے بھوں کی فوج کو لیے سارے گھر میں گھوٹی پھرتی۔ چچا جان اس کو ”چوزہ بریگیڈ“ کہا کرتے تھے۔ اگر کبھی مرغی اپنے بریگیڈ کے ہمراہ ان کے کمرے میں جا گھوستی تو آپ فوراً علی بخش کو آواز دیتے ”علی بخش! چوزہ بریگیڈ کی ذیوٹی کسی دوسری طرف لگاؤ۔“ سردار چچی جان کا پالتو طوطا بڑے مزے کی باتیں کیا کرتا تھا اور مینا تو انتہائی درجے کی باتونی واقع ہوئی تھی اور ایسی باتیں بنایا کرتی تھی کہ عقل دنگ رہ جاتی۔ چچا جان اس کو ناپسند کرتے تھے اور ”چغل خور“ کہا کرتے تھے۔ البتہ طوطے کی باتیں بڑی دلچسپی سے سنتے اور بعض اوقات سیئی بجا کر آسے بلا یا بھی کرتے تھے۔“

کہتی ہے تجھ کو خلقِ خدا غائبانہ کیا؟

نازا جان مرحوم جب بھی کسی کی دعوت کرتے تو خاص اہتمام کیا جاتا۔ ان کی چھوٹی بیگم صاحبہ (والدہ جاوید) کھانے پکانے کی بڑی مابراز تھیں۔ ان کے پکانے ہوئے کھانے اس قدر اعلاءی اور لذیذ ہوتے کہ وہاں چٹخارے ائے لئے کر کھاتے۔ ایک دفعہ کسی صاحب کی دعوت تھی، زواب ذوالفقار علی خان بھی مدعاوین میں شامل تھے۔ سب لوگوں نے کھانوں کی بہت تعریف کی لیکن کسی

دو یہ معلوم نہ تھا۔ نہ پکائے بھوئے کس کے ہیں۔ نہ کسی نے پوچھا اور نہ بی علامہ صاحب نے بتانا مناسب سمجھا۔ سو، اتفاق چند روز بعد نواب ذوالفقار صاحب کے ہاں کسی تقریب کا اہتمام تھا۔ انہوں نے حضرت علامہ کو پیغام بھیجا کہ اس دن جس خانسماں نے آپ کے باں کھانا وغیرہ تیار کیا تھا براہِ نوازش اس کا پتا بتائیں۔ آپ اس پیغام سے بڑے محظوظ بھوئے اور جواب بھجوایا：“بھائی! میں تو غریب آدمی ہوں، کھانا وغیرہ میری بیگم خود بی پکاتی ہیں۔” پھر والدہ جاوید کو سارا واقعہ سنایا اور مسکراتے بھوئے کہا:

”کہتی ہے تجھے کو خلقِ خدا غائبانہ کیا؟“

مشابہت:

میری والدہ مکرمہ کی شکل علامہ علیہ الرحمہ سے اس قدر مشابہ ہے کہ جب وہ ان کے پاس لاہور میں ہوتی تھیں تو سب لوگ انہیں ان کی حقیقی اولاد سمجھتے تھے۔ ایک دفعہ کوئی نو مسلم انگریز ادیب اپنی بیگم کے بمراہ کھانے پر مدعو تھے۔ وہ انگریز خاتون اندر ورنِ خانہ بیگم علامہ (والدہ جاوید) سے بھی ملنے آئیں۔ وہ اچھی خاصی اردو جانتی تھیں اور کافی دیر ان سے مصروف گفتگو رہیں۔ میری والدہ کے متعلق انہوں نے بیگم علامہ سے پوچھا: ”یہ آپ کی بیٹی ہیں نا؟“ انہوں نے جب اثبات میں جواب دیا تو وہ کہنے لگیں کہ میں نے تو پہلے ہی شکل سے پہچان لیا تھا۔ وہ جتنی دیر بیٹھیں میری والدہ

کو ، جو اس وقت گیارہ بارہ برس کی تھیں ، اپنے پاس بٹھائے پیار کرتی رہیں - (اس وقت تک جاوید ماموں پیدا نہیں ہوئے تھے) - باہر جا کر انگریز خاتون نے نانا جان قبلہ سے کہا کہ آپ کی صاحب زادی تو ہو ہو آپ پر گئی ہے ، میں نے تو اسے ایک نظر دیکھ کر ہی جان لیا تھا کہ وہ آپ کی بیٹی ہے - ان کے جانے کے بعد آپ جب اندر تشریف لائے تو میری والدہ کو مخاطب کر کے فرمایا : ”سیما ! تم نے ان محترمہ پر کیا جادو کر دیا تھا ، وہ تو تمہارے لیے بڑی رطب اللسان تھیں - ”

لڑکیاں پڑھ رہی ہیں انگریزی :

والدہ محترمہ ایک واقعہ اس طرح بیان فرماتی ہیں کہ ”ایک دفعہ چچی جان (والدہ جاوید) اور مجھے انگریزی سیکھنے کا شوق چرا یا اور RAT - CAT والے قاعدے منگوا کر مختار بھائی سے سبق لینا شروع کیا - ایک روز چچی جان اور میں آموختہ یاد کر رہی تھیں - چچی جان بلند آواز سے اور ہل ہل کر C-A-T اور R-A-T کا ورد کر رہی تھیں کہ چچی جان تشریف لے آئے - ہم دونوں پڑھنے میں اس قدر محو تھیں کہ معلوم ہی نہ ہوا اور وہ پاس آ کر بولے : ’اونھوں ، آج تو یہاں انگریزی مدرسہ لگا ہوا ہے - ’ پھر مسکرا کر فرمایا :

”لڑکیاں پڑھ رہی ہیں انگریزی
ڈھونڈ لی قوم نے فلاح کی راہ“

چچی جان نے جواب دیا کہ ہم کون سا سکول یا کالج میں جا کر پڑھتی ہیں، گھر پر معمولی 'شد' بُد حاصل کر لینے میں کیا برائی ہے؟ تو چچا جان نے فرمایا : 'اچھا بابا! اچھا!' پھر پوچھنے لگے کہ کس سے سبق لیتی ہیں؟ چچی جان نے بتایا کہ مختار تھوڑا بتا دیتا ہے تو وہ فرمانے لگے : 'اگر چاہو تو میں بھی بتانے کے لیے تیار ہوں -'

سوامی جی :

ایک 'سوامی جی' علامہ علیہ الرحمہ کے بڑے گھرے دوست تھے۔ وہ اکثر تشریف لاتے اور کئی کئی روز قیام کرتے۔ ان کا منہ سر بالکل منڈا ہوتا تھا۔ عام طور پر ایک لنگوٹی باندھتے اور اوپر ایک قیمتی دھنسا لپیٹے رہتے۔ کسی وقت گیروے رنگ کے کپڑے بھی پہنتے تھے۔ ان کا کھانا بڑے اہتمام اور عمدگی سے پکایا جاتا تھا، یہاں تک کہ ان کے لیے الگ برتنوں کا انتظام بھی کیا جاتا۔ خاص احتیاط یہ تھی کہ جو شخص گوشت والی ہندیا پکا رہا ہو وہ سوامی جی کے برتنوں کو ہاتھ نہ لگائے۔ نیکن عنایت خالہ جان ہمیشہ دانستہ سوامی جی کے اس پوتر (ویشنو) کھانے میں گوشت والے سالن کا چمچ چلا کر اسے بھرست کر دیا کرتیں اور اپنی شرارت پر خوش ہو ہو کر کہتیں: "بڑا آیا گوشت سے پرہیز کرنے والا۔ اب تو کھائے گانا! رہنا مسلمانوں کے ہاں اور کرنا گوشت سے پرہیز — ہند!"

دلشاد بہن :

سیالکوٹ سے عنایت خالہ جان جب بھی لاہور خط لکھتیں تو ہمیشہ ان الفاظ سے ابتدا کرتیں : ”آپ کا خط ملا، پڑھ کر دلشاد ہوا۔“ بار بار ”دلشاد“، پڑھ پڑھ کر نانا جان نے ان کا نام بھی ”دلشاد بہن“ رکھ دیا۔ اب جب ان کا خط لاہور پہنچتا تو آپ فرماتے : ”لو جی، آج ہماری ”دلشاد بہن“ کا خط بھی آیا ہے۔“

ایک پہلی :

ایک دفعہ والدہ جاوید سیالکوٹ آئی ہوئی تھیں۔ لاہور سے حضرت علامہ[ؒ] کا خط آیا تو انہوں نے اس میں ایک پہلی بھی لکھی اور ساتھ یہ شرط لگائی کہ اگر آپ بوجہ نہ سکیں تو سب کو مٹھائیں۔ حسن اتفاق سے وہ بوجہ نہ سکیں اور سب نے مزے سے مٹھائی کھائی۔ پہلی یوں تھی :

وہ ایسی پارسا ہے ہر قدم سجدے میں رہتی ہے
زبان خاموش رکھتی ہے مگر ہر بات کہتی ہے
(اس کی بوجہ قلم ہے)

یا حییٰ یا قیوم :

میری والدہ محترمہ کے بیان کے مطابق : ”سردیوں کی ایک

خاموش اور اندھیری رات تھی، ہم سب بستروں میں دبکے تھے کہ ایک دم بڑے زور کا زلزلہ آیا۔ ہماری میکلوڈ روڈ والی کوئی چونکہ کافی پرانی تھی اس لیے تمام کھڑکیاں اور دروازے زور زور سے بج اٹھے اور چھت سے مٹی گرنے لگی۔ چچی جان (والدہ جاوید) نے ہڑبڑا کر سوئے ہوئے جاوید کو اٹھایا اور باہر صحن کی طرف بھاگ نکلیں، میں بھی ان کے پیچھے پیچھے بھاگی۔ بوڑھی ملازمہ شور مچاتی رہی کہ یہ کم صاحبہ بیٹھ جائیے، بھاگیے نہیں لیکن اُس وقت اس کی کون سنتا تھا، ہم نے تو صحن میں پہنچ کر ہی دم لیا۔ دوسرے کمرے سے مختار بھائی بھی آگئے۔ چچی جان چونکہ بہت کمزور دل کی مالک تھیں، اس لیے اتنی سی بات سے گھبرا گئیں اور بے ہوش ہو کر گرنے لگیں، مختار بھائی نے لپک کر بڑی مشکل سے انھیں سنبھالا اور میں نے بدقت ان کی گرفت سے جاوید کو آزاد کرایا۔ اسی اثنا میں چچا جان بھی شور سن کر آگئے۔ چچی جان کو بے ہوشی کی حالت میں اندر لا یا گیا اور فوراً ڈاکٹر بلا لیا گیا۔ کافی دیر بعد چچی جان کو ہوش آیا تو سب کی جان میں جان آئی۔ تھوڑی دیر بعد چچا جان، مختار بھائی سے کہنے لگے کہ صبح سیالکوٹ تار دے دینا۔ چچی جان تار کے ذکر سے پھر گھبرا گئیں تو چچا جان نے دلاسا دیا اور فرمایا کہ میرا مطلب تھا کہ ان لوگوں کی خیریت معلوم کرنے کے لیے تار دے دیا جائے۔ چچی جان چونکہ ابھی تک گھبرائی ہوئی تھیں اس لیے سب ان کے پاس بیٹھے تھے۔ چچا جان بھی آنکھیں بند کیے، دھستا لپیٹے پلنگ پر نیم دراز تھے۔ خدا جانے انھیں کیا سوجھی

کہ ایک دم بلند آواز سے ”یا حیتی یا قیوم“ کا ورد شروع کر دیا۔ ان کی آواز اس قدر بلند تھی کہ سارا کمرہ گو بخ اٹھا۔ چچی جان ان کی بلند آواز سے پھر گھبزا گئیں اور آہستگ سے مجھے کہا کہ میرے دل کو پھر کچھ ہو رہا ہے، ان کو خاموش کراو۔ اب مختار بھائی اور میں عجیب شش و پنج میں تھے کہ چچا جان کو کون خاموش کرانے کہ انھیں خود ہی اس کا احساس ہو گیا اور وہ ایک دم خاموش ہو گئے اور ہنس کر فرمایا : ’اوہ پھر ڈر گئی ہو، میں تو تمہارے دل کو تقویت پہنچانے کے لیے ذکر الہی کر رہا تھا۔‘ تھوڑی دیر خاموش رہنے کے بعد پھر کہنے لگے : ’اچھا لو تمہارا دل بہلانے کے لیے کچھ اور باتیں کرتے ہیں۔‘ آن دنوں افغانستان کے بادشاہ غازی امان اللہ خان کو نیا نیا ملک بذر کیا گیا تھا۔ چنانچہ ان کے متعلق بڑی دیر تک پوری تفصیل کے ساتھ بتاتے رہے۔‘

ُبت شکن :

حضرت علامہ اقبال^۲ کی چھوٹی ہمشیرہ (محترمہ کریم بی بی صاحبہ^۱) بتایا کرتی تھیں کہ ”بھائی صاحب (علامہ اقبال^۲) کو بچپن میں میری گڑیوں سے خدا واسطے کا بیو ہوا کرتا تھا۔ وہ ہر وقت ان کی تاک میں رہتے اور جب بھی داؤ چلتا ان کے ناک کان کاٹ دیتے اور

۱۔ آپ علامہ صاحب سے تین برس چھوٹی تھیں۔ (مصنف)

آنکھیں پھوڑ ڈالتے یا پھر دونوں ٹانگوں سے پکڑ کر بیچاری گڑیا کو پرزاے پرزاے کر دیتے۔ میں جب اپنی گڑیوں کو اس حال میں پاتی تو رو رو کر برا حال کر لیتی۔ میاں جی اور بے جی، بھائی صاحب کو ڈانتئے مگر وہ شاید اپنی طبیعت سے مجبور تھے یا مجھے تنگ کرنا انھیں پسند تھا کہ گڑیوں کو سامنے دیکھ کر اپنے اوپر ضبط نہ رکھ سکتے۔“

استاد اور شاگرد :

نانا جان قبلہ کو شامی کباب بے حد مرغوب تھے۔ ایک دفعہ میری والدہ مکرمہ نے شامی کباب تیار کیئے۔ جب آپ نے تناول فرمائے تو تعریف کرتے ہوئے کہا : ”آج تو کباب بڑے مزے کے ہیں۔“ والدہ جاوید نے فخریہ بتایا : ”آج ہماری سیما نے کباب تیار کیئے ہیں۔“ آپ بڑے حیران ہوئے اور خوش ہو کر فرمایا : ”شاباش سیما ! شاباش ! تم تو اپنی استاد (والدہ جاوید) سے بھی نمبر لے گئیں۔“

نہرو دی پوٹ :

والدہ صاحبہ فرماتی ہیں : ”جاوید کو بچپن میں کہانیاں سننے کا بہت شوق تھا، رات کو سونے سے پہلے مجھ سے ضرور کہانی سنا کرتا۔ ایک روز دوپھر کو چچا جان کھانا کھانے کے بعد پلنگ

پر نیم دراز تھے کہ جاوید ان سے کہانی کی فرمایش کرنے لگا۔ انهوں نے ٹالنے کے لیے کہہ دیا کہ دن کے وقت کہانی سنانے سے مسافر راستہ بھول جاتے ہیں مگر جاوید ٹلنے والا کہاں تھا، کہنے لگا؛ ’تو پھر کوئی پہلی ہی سہی -‘ چچا جان مان گئے اور تھوڑی دیر سوچنے کے بعد فرمایا :

اک جناور ایسا جدھی چنج آتے پیسے
اوہ دیاں ہڈیاں حلال آوہدا شوربا حرام

(ایک جانور ایسا ہے جس کی چونچ پر پیسے ہے، اس کی ہڈیاں حلال مگر شوربا حرام ہے) جاوید کچھ دیر سوچتا رہا، پھر ایک دم بولا : ”نہرو دی پوٹ“، اس جواب پر چچا جان خوب ہنسئے اور فرمایا : ’بالکل درست، بالکل درست۔ تم نے ”نہرو رپورٹ“ کو بالکل صحیح پہچانا ہے۔‘ دراصل ان دنوں ”نہرو رپورٹ“ کا بہت چرچا تھا اور جاوید چونکہ ہر وقت اسی کا تذکرہ سنتا رہتا تھا اس لیے وہی کہہ دیا -‘

پہلا یومِ اقبال :

والدہ صاحبہ کے بیان کے مطابق ”جس روز پہلا یومِ اقبال منایا گیا اس روز جاوید بہت علیل تھا۔ وہ اس وقت تقریباً چار برس کا تھا اور ابھی اسے اسکول میں داخل نہیں کرایا گیا تھا۔ چچا جان اسے دیکھنے اندر آئے تو بتایا کہ آج ’یومِ اقبال‘ کی تقریب

میں جاوید کی صحت یابی کے لیے بھی دعا کی گئی ہے۔ چچا جان (والدہ جاوید) نے حیران ہو کر دریافت کیا کہ یوم تو آپ کا منایا گیا ہے مگر آپ سارا دن گھر پر ہی رہے ہیں۔ چچا جان نے جواب دیا : 'ہاں، جس کا یوم منایا جائے وہ اس میں شرکت نہیں کرتا'۔

- پہلے یومِ اقبال کے متعلق لوگ مختلف تاریخیں بیان کرتے ہیں؛ بعض کا خیال ہے کہ سب سے پہلا یومِ اقبال حضرت علامہ کی وفات سے صرف دو تین ماہ پیشتر منایا گیا تھا۔ خواجہ عبدالوحید صاحب کے بیان کے مطابق یہ ۶ ستمبر ۱۹۳۲ع کا دن تھا۔ لیکن میری والدہ محترمہ کے بیان سے یہ پتا چلتا ہے کہ جب پہلا یومِ اقبال منایا گیا آس وقت جاوید ماموں کی عمر تقریباً چار برس تھی۔ جاوید ماموں کی پیدائش ۵ اکتوبر ۱۹۲۸ع کی ہے۔ والدہ مکرمہ مزید بتاتی ہیں کہ جاوید ماموں کو پانچ برس کی عمر میں سکول داخل کرا دیا گیا تھا لیکن جن دنوں یہ تقریب منائی گئی، ان دنوں وہ ابھی سکول نہیں جاتے تھے یعنی ان کی عمر آس وقت پانچ برس سے بھر حال کم تھی۔ اس وضاحت کی رو سے پہلا یومِ اقبال ۱۹۲۸ع یا ۱۹۲۹ع میں منایا گیا۔ صحیح تاریخ کا تعین آس وقت کی اخبارات کی پرانی فائلوں سے ہو سکتا ہے کیونکہ والدہ مکرمہ بیان فرماتی ہیں کہ "دوسرے روز اخبارات میں اس کے متعلق خبریں شائع ہوئی تھیں۔ ان دنوں "زمیندار" اور "انقلاب" دو مشہور اخبار تھے۔ جہاں تک مجھے یاد ہے میں نے "انقلاب" میں یہ خبر پڑھی تھی اور مجھے یہ بھی یاد ہے کہ اس روز چچا جان نے خاص طور پر اخبار اندر بھیجا تھا (باقی حاشیہ صفحہ ۹ پر)

شیر والی تقریر :

جاوید ماموں بچپن میں بڑے جوش و خروش کے ساتھ ہاتھ چلا چلا کر تقریر کیا کرتے تھے۔ اس وقت وہ بمشکل پانچ چھ برس کے ہوں گے لیکن بڑے بڑے مقررین کی طرح بلا جھجک اور پر اعتماد طریقے سے خود ہی ترتیب دیے ہوئے چند جملے بولتے چلتے جاتے۔ حضرت علامہ کو ان کی یہ تقریر اور انداز بیان اس قدر پسند تھا کہ بار بار سنا کرتے۔ وہ جس وقت کہتے : ”چلو جاوید ! ذرا اپنی شیر والی تقریر تو سناؤ۔“ جاوید ماموں فوراً اٹھ کھڑے ہوتے اور بڑے جوش سے ہاتھ ہلا ہلا کر پنجابی میں بولنا شروع کر دیتے : ”او بھراو ! میں تھانوں پیا کھننا وان ، جاگدے روو ، جیہڑا جاگدا روئے گا آہنوں شیر نئیں کھاوے گا ، نے جیہڑا سوں جاوے گا آوہنوں شیر کھا جاوے گا - ایس لئی جاگدے روو - او بھراو ! میں تھانوں پیا کھننا“ (بھائیو ! میں آپ سے کہہ رہا ہوں ، جاگتے رہو ، جو جاگتا رہے گا اس کو شیر نہیں کھائے گا

(بقیہ حاشیہ صفحہ ۸)

تاکہ ہم بھی یہ خبر پڑھ لیں کیونکہ خبر میں جاوید کی صحت کے لیے کی گئی دعا کا بھی ذکر تھا -“

اس کے علاوہ جب یہ کتاب مولانا غلام رسول مہر کے پاس پیش لفظ کے لیے گئی تو چند ایک مندرجات کے متعلق ان سے میری گفتگو ہوئی جن میں پہلے یومِ اقبال کا ذکر بھی آیا اور انہوں نے میری تحقیق کو درست قرار دیا۔ (محضن)

مگر جو سو جائے گا اُسے شیر کھا جائے گا، اس لیے جاگتے رہو۔
 بھائیو! میں آپ سے کہہ رہا ہوں.....) علامہ مغفور خاموشی سے
 سنتے رہتے، خوشی سے ان کا چہرہ دمکنے لگتا۔ جاوید ماموں کو
 گود میں لے کر پیار کرتے اور فرماتے: ”شabaش! بیٹے شabaش!
 انشاء اللہ ہم جاگتے رہیں گے۔“ پھر والدہ جاوید کو مخاطب کر کے
 کہتے: ”بیگم! انشاء اللہ ہمارا جاوید بڑا ہے باک مقرر بنے گا۔“

معلّم :

میری والدہ صاحبہ کے بیان کے مطابق جب منیرہ خالہ پیدا
 ہوئیں اور نانا جان مرحوم نے پہلی بار انھیں دیکھا تو سر ہلا کر
 فرمایا: ”یہ تو بالکل معلّم نظر آتی ہے۔“ ان کا اندازہ بالکل
 درست ثابت ہوا اور آج منیرہ خالہ بڑے رعب اور دبدبے کی مالک
 ہیں۔

سب بچے برابر ہوتے ہیں:

ایک دفعہ گھر پر کام کرنے والی ملازمہ کا بچہ صحن میں کھیل
 رہا تھا۔ حضرت علامہ نے اسے دیکھا تو فرمانے لگے: ”جاوید
 اور اس بچے میں اس وقت کوئی خاص فرق نہیں، کیونکہ سب بچے
 برابر ہوتے ہیں، لیکن بڑے ہو کر ان دونوں میں زمین و آسان کا
 فرق پیدا ہو جائے گا۔ اس کا یہ مطلب پر گز نہیں کہ جاوید کسی

اعلیٰ قسم سے تعلق رکھتا ہے بلکہ بات صرف اتنی سی ہے کہ اسے اپنی زندگی میں ایسے موقع میسر آئیں گے کہ وہ پڑھ لکھ کر ایک بڑا آدمی بن سکے لیکن دوسرا بچہ اپنی زندگی میں کسی غیر معمولی اتفاق کے خداوند کی بنا پر وہیں کا وہیں رہ جائے گا حالانکہ اگر اس کو بھی ایسے موقع میسر آجائیں تو اس کے پوشیدہ جوہر بھی کھل سکتے ہیں اور سنگِ راہ کی بجائے یہ بھی آسانِ شهرت کا درخشنده ستارا بن سکتا ہے۔“

فضولِ خرچی :

میری والدہ محترمہ ایک واقعہ اس طرح مناتی ہیں : ”مختار بھائی کی شادی قریب تھی اور ہم ابھی لاہور ہی میں شادی کی تیاریوں میں مصروف تھے۔ سردار چچی جان (والدہ جاوید) نے منیرہ کے لیے دس بارہ فرماں تیار کیے تھے۔ ایک روز چچی جان اور میں، منیرہ کے تمام کپڑے پھیلانے ان کو بُٹن وغیرہ ٹانک رہے تھے کہ ایک دم چچا جان وہاں آگئے۔ اس سے پیشتر ہم ان کے آنے سے پہلے ہی کپڑے وغیرہ چھپا لیا کرتے تھے مگر اس دن مہلت ہی نہ ملی۔ وہ آکر دوسرے پلنگ پر بیٹھ گئے اور دریافت فرمایا کہ کیا ہو رہا ہے؟ چچی جان نے بتایا کہ مختار کی شادی کے لیے منیرہ کے کچھ کپڑے بنائے ہیں، انھیں بُٹن وغیرہ لگا رہے ہیں۔ چچا جان نے بڑی حیرت سے کپڑوں کی طرف اشارہ کر کے پوچھا : ’کیا یہ سب منیرہ کے لیے ہیں؟‘ چچی جان نے جب اثبات میں جواب دیا تو وہ اور زیادہ

حیران ہوئے اور فرمانے لگے : 'شادی تو صرف ایک دن ہوگی ، کیا آپ یہ تمام کپڑے منیرہ کو ایک بھی دن میں پہنائیں گی ؟ یہ تو بڑی فضول خرچی ہے -' چچی جان نے صفائی پیش کرتے ہوئے کہا کہ شادی میں کم از کم ایک ہفتہ تو گھما گھمی رہے گی - ان تمام دنوں میں یہ کپڑے منیرہ کو پہنائیں گے - لیکن چچا جان نے پھر بھی اسی پر اصرار کیا کہ یہ بے جا قسم کا اسراف ہے اور انسان کو اس سے اجتناب کرنا چاہیے - کافی دیر ییٹھے وہ ہمیں کفایت شعاری کے فوائد اور فضول خرچی کے نقصانات سے آگاہ فرماتے رہے - ان کے جانے کے بعد ہم نے خدا کا شکر ادا کیا کہ ابھی انہوں نے ہمارے کپڑے نہ دیکھے تھے -"

طفلِ شیروخوار :

حضرت علامہ بچوں کو کھلانا بہت پسند کرتے تھے - گھنٹوں چھوٹے بچوں کو گود میں لیے ییٹھے رہتے - ایک روز امتیاز ماموں کو اسی طرح کھلا رہے تھے کہ انہوں نے میز پر سے چاقو اٹھا لیا اور اس سے کھیلنا چاہا - انہوں نے اس ڈر سے کہ بچہ زخمی نہ ہو جائے ، چاقو امتیاز ماموں کے ہاتھ سے لے لیا ، اس پر وہ احتجاجاً رونے لگے اور لاکھ بھلانے سے بھی چپ نہ ہوئے - اس واقعے سے متاثر ہو کر آپ نے ایک نظم "طفلِ شیروخوار" کہی جو

‘بانگِ درا’ میں شامل ہے ۔

بچہ اور شمع :

مختار ماموں^۱ کم سنی میں گھنٹوں شمع کی جانب دیکھ دیکھ کر کھیلا کرتے تھے۔ کبھی اچھل اچھل کر اسے پکڑنے کی سعی لا حاصل کرتے اور کبھی ٹکٹک باندھے دیکھتے رہتے ۔ حضرت علام۔۔۔ اکثر انہیں گود میں بٹھا لیتے اور سامنے لیمپ یا شمع دان رکھ کر ان کا تماشا دیکھا کرتے اور لپک لپک کر روشنی کو پکڑنے کی کوشش سے بڑے محظوظ ہوتے ۔ شمع کے ساتھ مختار ماموں کے پروانہ وار عشق سے متاثر ہو کر انہوں نے ایک نظم ”بچہ اور شمع“، کہی ، یہ نظم بھی ’بانگِ درا‘ میں موجود ہے ۔

مربہ جات :

ایک دفعہ نانا جان قبلہ کے کسی حکیم دوست نے کئی قسم کے مربہ جات چینی کے خوبصورت اور صاف ستھرے مرتبانوں میں بھجوائے ۔ آپ کو خدا جانے کیا شک گزرا کہ کوٹھی کے باغیچے میں گڑھا کھدوا کر مع مرتبانوں کے تمام کے تمام مربہ جات دفن کروا دیے اور کسی کو رتی بھر چکھنے کی بھی اجازت نہ دی ۔

۱۔ شیخ عطا مجدد صاحب کے چھوٹے صاحبزادے ۔

وہ کون تھے :

علامہ اقبال[ؒ] کی بڑی ہمشیرہ محترمہ فاطمہ بی بی صاحبہ کے چھوٹے صاحبزادے محترم فضل حق صاحب اپنا ایک چشم دید واقعہ یوں بیان کیا کرتے تھے : ”میری عمر آس وقت تقریباً سولہ سترہ برس ہو گی کہ میں ایک دفعہ سرد یوں میں اپنی والدہ کے ہمراہ لاہور ماموں جان (علامہ مرحوم) کے ہاں گیا ہوا تھا۔ ایک رات پتا نہیں مجھے کیا سو جھی کہ میں نے یہ خد کی کہ آج میں ماموں جان کے کمرے میں سوؤں گا۔ والدہ مکرمہ نے بہت منع کیا لیکن میں مصروف ہا۔ ماموں جان کو معلوم ہوا تو انہوں نے اجازت دے دی، چنانچہ میں ان کے کمرہ خاص میں ایک کونے میں چارپائی ڈال کر سو گیا۔ پتا نہیں رات کا کون سا پھر تھا کہ اچانک میری آنکھ کھل گئی اور مجھے یوں محسوس ہوا کہ کمرے میں دو آدمی کسی دقیق مسئلے پر آپس میں گفتگو کر رہے ہیں۔ ماموں جان کی آواز تو میں نے پہچان لی لیکن دوسری آواز میرے لیے بالکل اجنبي تھی۔ میں متوجہ سس ہو کر انہا اور ایک دم کمرے میں روشنی کر دی۔ روشنی ہوتے ہی آوازیں بند ہو گئیں۔ ماموں جان اپنے پلنگ پر آتی پالتی مارے بیٹھے تھے، دھنسا ان کے گرد لپٹا ہوا تھا اور وہ آنکھیں بند کیے اپنے حال میں مست تھے۔ میں نے ڈرتے ڈرتے انہیں آواز دی اور پوچھا کہ آپ تو اکیلے بیٹھے ہیں لیکن ابھی ابھی تو آپ کسی سے باتیں کر رہے تھے، وہ کون تھے؟ ماموں جان نے آہستگی سے آنکھیں کھولیں اور میری طرف گھری نظر وہ سے

دیکھتے ہوئے فرمایا : 'یہ تمہارے سمجھنے کی بات نہیں ، چلو سو جاؤ !' ان کی آواز میں اس وقت اس قدر رعب اور دبدبہ تھا کہ میں جلدی سے روشنی بند کر کے بستر میں گھس گیا اور پھر صبح تک مجھے کچھ ہوش نہ رہا -'

مقامِ اقبال :

میرے والدِ گرامی ایک واقعہ کا ذکر اکثر اس طرح کیا کرتے ہیں : "یہ ۱۹۳۱ع کا ذکر ہے ، میں گرمیوں کی تعطیلات میں کشمیر گیا ہوا تھا۔ سرینگر میں جس جگہ میرا قیام تھا اس سے نزدیک ہی عیدگاہ کے میدان میں ایک خدا رسیدہ عارف ، بڑے با شرع اور پرہیز گار بزرگ کا ڈیرہ تھا۔ ان کی عمر اس وقت تقریباً ۸۰ برس کے لگ بھگ تھی۔ وہ دن رات اپنے حال میں مست عبادتِ الہی میں مشغول رہتے اور لوگوں کا تانتا بندھا رہتا۔ میں آن دنوں کوئی ۷۱ یا ۱۸ برس کا تھا اور مجھے بھی آن ایام میں چلہ کشی کا بے حد شوق تھا۔ اس لیے ایک روز ایک عزیز کے ہمراہ ، اس مردِ خدا مست سے شرفِ ملاقات حاصل کرنے ان کے ڈیرے پر جا پہنچا۔ مجھے دیکھتے ہی انہوں نے فرمایا : 'جاؤ بھائی ، جاؤ !' پہلے ہی ہمارے پاس کیا بچا ہے کہ اب آمنے تمہیں بھیج دیا ہے۔' میں نے عرض کیا کہ حضرت ! میں کسی کا بھیجا ہوا نہیں آیا بلکہ خود ہی حاضرِ خدمت ہوا ہوں۔ وہ بولے : 'نہیں سمجھئے — آس تمہارے اقبال کا ذکر ہے۔' میں بڑا حیران ہوا مگر خاموش بیٹھا رہا۔

تھوڑی دیر بعد وہ پھر بولے : ”نہیں سمجھئے – بھائی ! ہمارے پاس کیا ہے ، آسی کے پاس جاؤ ۔ ہمارا تو یہ حال ہے کہ کبھی خدا ہمارے پاس ہوتا ہے اور کبھی ہم خدا کے پامن ، مگر اس کے پاس خدا ہر وقت ہوتا ہے ، یعنی خدا اور وہ دونوں ایک ہو گئے ہیں ۔ ہم تو کسی کو کچھ دکھانے یا بتانے کی قدرت نہیں رکھتے مگر اس کو تمام طاقتیں حاصل ہیں ۔“ میں خاموشی سے ان کے ارشادات مستتا رہا ۔ پھر میں نے ان خدا رسیدہ بزرگ سے پوچھا کہ آج کل ہندوستان کے مسلمانوں کی بڑی ابتر حالت ہے اور یہ قانونِ فطرت ہے کہ جب مسلمانوں کی پستی کی انتہا ہو جائے تو ایک مجدد بھیجا جاتا ہے ۔ وہ کب آئے گا ؟ وہ بزرگ فوراً اپنے مخصوص لہجے میں گویا ہوئے : ”نہیں سمجھئے ، تم اب تک نہیں سمجھئے ، بھائی ! تمہیں بتا تو دیا ہے کہ وہی سب کچھ ہے ، اسی کے پاس جاؤ ۔“ میں تھوڑی دیر اور ان کی خدمت میں بیٹھا پھر اجازت لے کر چلا آیا ۔“

چو مرگ آید تبسم بر لب اوست :

نانا جان مرحوم نے وفات سے چند روز پیشتر بڑے نانا جان (شیخ عطا محمد صاحب) کے دلاسا دینے پر ان سے کہا تھا : ”بھائی صاحب ! میں موت سے نہیں ڈرتا ، انشاء اللہ مسکراتے ہوئے اس کا استقبال کروں گا ۔“ پھر یہ شعر پڑھا :

نشانِ مردِ مومن با تو گویم
چو مرگ آید تبسم بر لبِ اوست

ان کی وفات کے بعد جب بڑے نانا جان قبلہ لاہور پہنچے تو جنازہ اٹھایا جا چکا تھا۔ وہ بادشاہی مسجد پہنچے تو وہاں اس قدر بجوم تھا کہ میت تک رسائی ناممکن تھی۔ حضرت علامہ کے بڑے بھائی زار و قطار رو رہے تھے اور پکار کر کہتے تھے : ”مجھے ایک دفعہ اقبال کا چہرہ دیکھ لینے دو۔ اس نے مجھ سے کہا تھا کہ جب صد مومن فوت ہوتا ہے تو اس کے چہرے پر تبسم ہوتا ہے، مجھے دیکھنے دو کہ اس کا کہنا سچ ہوا یا نہیں۔“ آخر جب بڑی تگ و دو کے بعد وہ علامہ صاحب کی میت کے سرہانے پہنچے اور اپنے عزیز اور عظیم بھائی کا مسکراتا ہوا چہرہ دیکھا تو شدتِ غم سے رندھی ہوئی آواز میں کہا : ”اقبال! تو نے سچ کہا تھا۔ مجھے فخر ہے کہ تیرے چہرے پر تبسم موجود ہے۔ تو نے اس شعر کی بالکل صحیح تفسیر پیش کی ہے۔ خدا مجھے بھی تیرے نقشِ قدم پر چلنے کی ہمت اور توفیق عطا فرمائے۔“

خودی :

زندگی خواہی خودی را پیش کن
چار سو را غرق اندر خویش کن

(اقبال^۲)

۱۔ شیخ عطا مجدد صاحب کے لیے اپنے چھوٹے بھائی کی وفات کا غم جان لیوا ثابت ہوا اور وہ حضرت علامہ کی وفات کے صرف دو برس اور آٹھ ماہ بعد ۲۲ دسمبر ۱۹۳۰ع کو اپنے پیارے بھائی سے جا ملے۔ آس وقت ان کی عمر ۸۲ برس تھی۔

شاعرِ مشرق کے والد گرامی نے ایک دفعہ ان سے حضرت بو علی قلندرؒ کے رنگ میں لکھنے کی فرمائش کی تھی۔ اگرچہ وہ اپنی لفتادِ طبع کی وجہ سے ان کی خواہش تو پوری نہ کر سکے لیکن کلام بو علی قلندرؒ کے مطالعے سے ان پر بعض رموز و اسرار ضرور منکشf ہو گئے۔

جب حکیم الامتؒ نے اپنا فلسفہ خودی عوام کے سامنے پیش کیا اور دانشوروں نے ”اقبالی خودی“ کے تخیل کو مغربی ادب سے اخذ کردہ ثابت کرنا چاہا تو حضرت علامہؒ نے فرمایا تھا کہ میرے کلام کا مخرج صرف اسلامی ادب میں تلاش کرنے کی ضرورت ہے۔ اگر کسی کو تحقیق کی توفیق ہو تو خودی کیا، میرے تمام افکار کا منبع اسلامی ادب میں ہی مل سکتا ہے۔

خودی کیا ہے اور شاعرِ مشرق نے اسے کہاں سے اپنا کیا؟ پہمیشہ سے ایک حل طلب معمہ ہی رہا، تا آنکہ اس رازِ سر بستہ سے اس طرح پرده اٹھایا گیا:

”حضرت شاہ بو علی قلندرؒ نے اس ضمن میں کیا خوب کہا ہے؟“

خود شناسی در جہاں عرفان بود!
عارفِ خود عارفِ سبحان بیود!

کشف دانی چیست؟ عالی ہمتی!
مردی رہ نبود بجز زورِ خودی!

صوفیاں چوں عارفِ خویش آمدند
در خودیِ خویشن پیش آمدند

(مثنوی وحدت الوجود)

جنابِ قلندر^۱ کے اشعار کی روشنی میں یہ کہنا حقیقت ہے کہ علامہ مرحوم نے اپنا فلسفہ^۲ خودی مغربی مفکرین سے متاثر ہو کر نہیں بلکہ صوفیائے اسلام کی طرح تخلقو با خلاق اللہ کے اسلامی نظریہ^۳ حیات پرور سے مستفید ہو کر مجوز کیا تھا۔“ مقامِ حیرت ہے کہ اس انکشافِ حقیقت کے بعد بھی محققین اقبالیات خودی کی روئی کے لیے مغربی آئینوں کا ہی سہارا لیتے ہیں ۔

خدا کی ہستی :

پروفیسر محمد دین بھٹی^۴ روایت کرتے ہیں کہ ۱۹۰۸ع میں جب حکیم الامت^۵ انگلستان سے واپس تشریف لائے تو سیالکوٹ کی مشہور جامع مسجد دو دروازہ میں ایک روز انہوں نے ایک عظیم اجتماع سے خطاب کرتے ہوئے بڑی اچھی اچھی دینی اور علمی باتیں بتائیں ۔ ان کی تقریر کے دوران میں کسی نے سوال کیا کہ ’خدا کی ہستی کس طرح ثابت ہوتی ہے؟‘ حکیم الامت نے اس کے جواب میں

۱- دیباچہ، ”نور خودی“، مصنفہ جناب نظیر صوفی ۔

۲- علامہ اقبال^۶ کے ایک ہم مکتب ۔

کہا کہ 'دنیا کی وہ عظیم ہستی'، جس کو بعثت سے پہلے ہی لوگ "امین" جیسے لقب سے پکارتے تھے، فرماتے ہیں کہ خدا موجود ہے، اس لیے ہمارے پاس اس بات پر کسی قسم کی بحث کا کوئی جواز باقی نہیں رہ جاتا اور ہم اس پر مکمل ایمان رکھتے ہیں۔'

حیاتِ جاوید

(چند خواب)

یہ میرے لمبے ناقابلِ برداشت ہے :

۱۹۳۷ع میں جن دنوں فسادات زوروں پر تھے اور سماجرین کے لئے پڑے قافلے مشرق پنجاب سے پاکستان پہنچ رہے تھے، میری والدہ محترمہ نے نانا جان قبلہ کو خواب میں دیکھا۔ وہ بیان فرماتی ہیں :

”میں نے دیکھا، چچا جان (علامہ صاحب) اپنے کمرے میں پلنگ پر لیٹے ہیں اور بڑی بے قراری سے کبھی ایک پہلو بدلتے ہیں کبھی دوسرا۔ میرے سوا ان کے پاس اور کوئی نہ تھا اور مجھے یہ احساس مطلقاً نہ ہوا کہ چچا جان فوت ہو چکے ہیں۔ تھوڑی دیر بعد انہوں نے بڑی مضمضہ آواز میں مجھ سے پانی مانگا۔ میں نے پانی کا گلاس پیش کیا تو انہوں نے دو ایک گھونٹ پیے، پھر اپنے سر کو ہاتھوں میں تھام کر بیٹھ گئے۔ میں بڑی متذبذب تھی کہ خدا جانے چچا جان کو کیا تکلیف ہے۔ پوچھنا چاہتی تھی لیکن ہمت نہ پڑتی تھی۔ آخر جب ان کی بے قراری حد سے بڑھی تو میں نے ہمت کر کے دریافت کیا کہ آپ کو کیا تکلیف ہے؟ انہوں نے آہستہ سے اپنا سر اوپر اٹھایا اور میری جانب پر نم آنکھوں سے دیکھتے ہوئے گلوگیر آواز میں فرمایا : ’یہ جو کچھ ہو رہا ہے، میرے لیے ناقابلِ برداشت ہے۔’ اتنا کہا اور پھر بڑی بے دلی سے بستر پر دراز ہو گئے۔“

رسمِ قُل :

میرے والدِ گرامی اپنا ایک خواب یوں بیان فرماتے ہیں :

”۱۱ اکتوبر ۱۹۵۷ع کی شب میں نے خواب میں دیکھا کہ حضرت علامہ[ؒ] سیالکوٹ ہمارے گھر تشریف لائے ہیں ۔ کاف دیر تک مختلف موضوعات پر گفت و شنید ہوتی رہی ۔ اس کے بعد وہ فرمانے لگے : ’عزیزم ! آج ہم تمہارے گھر فوت ہو رہے ہیں ، ہماری تجمیز و تکفین کا انتظام کر دینا ۔‘ اتنا فرمایا ، پلنگ پر دراز ہونے اور فوت ہو گئے ۔ میں نے اکیلے ہی ان کے جسدِ خاکی کو اوپر کی منزل سے نیچے اتارا ، غسل دیا ، کفنایا اور برائے تدفین لاہور لے جانے کا سوچ ہی رہا تھا کہ میری آنکھ کھل گئی ۔ صبح اٹھ کر یہ خواب میں نے اپنی یادداشتیں کی کاپی میں درج کر لیا اور کاروبارِ زندگی کی ہا ہمی میں وفات کی متعلقہ رسوم نظر انداز کر گیا ۔

۱۳ اکتوبر ۱۹۵۷ع کی رات پھر حضرت علامہ مجھے خواب میں ملے اور شکایت کرتے ہوئے فرمایا : ’بھائی ! پرسوں ہم تمہارے ہاں فوت ہوئے تھے ، آج تیسرا دن ہے لیکن تم نے ہماری رسمِ قُل ادا نہیں کی ۔‘ میں معاف کا خواست گار ہوا اور وعدہ کیا کہ صبح سب سے پہلا کام یہی کروں گا ۔ چنانچہ دوسرے روز ان کی روح کے ایصال کے لیے قرآن حکیم کا ختم دلوایا اور رسمِ قُل کے تمام لوازم پورے کیے ۔ اس کے بعد انہوں نے پھر کبھی اس قسم کی شکایت نہیں کی ۔“

ملنے کا طریقہ :

حکیم الامت[ؒ] کے فوت ہونے کے کافی عرصہ بعد ایک شب عنایت خالہ جان نے انھیں خواب میں دیکھا۔ وہ فرماتی ہیں : ”میں نے دیکھا کہ چچا جان ایک دریا کے کنارے کنارے چهل قدمی کر رہے ہیں اور حسن اتفاق سے میں بھی وہاں موجود ہوں۔ پہلے تو مجھے یہ احساس بی نہ ہوا کہ وہ فوت ہو چکے ہیں لیکن تھوڑی دیر بعد مجھے یاد آگیا کہ آپ انتقال فرما چکے ہیں۔ میں نے آگے بڑھ کر چچا جان سے دریافت کیا کہ اگر آپ سے ملنا ہو تو کیا طریقہ اختیار کیا جائے؟ انہوں نے جواب دیا : ’مجھ سے ملنا ہو تو شمع روشن کرو،۔‘

اس خواب میں بڑا لطیف اشارہ موجود ہے کہ حضرت علامہ[ؒ] تک پہنچنے کے لیے شمعِ دل فروزان کرنے کی ضرورت ہے۔

یہ کتاب بھی آپ کے لیے تھی :

پھوپھی جان مکرمہ (علامہ[ؒ]) کی ہمسیرہ، محترمہ کریم بی بی صاحبہ) نے ایک رات خواب میں دیکھا کہ حضرت علامہ ایک بلند مقام پر کھڑے ہیں اور اردگرد لوگوں کا بے پناہ ہجوم ہے۔ آپ اپنی بغل میں ایک کتاب، جو کافی ضخیم تھی، دبائے ہوئے کسی دقیق موضوع پر اظہارِ خیال فرما رہے ہیں۔ تقریر کرتے کرتے انہوں نے وہ کتاب مجمع کو دکھاتے ہوئے فرمایا : ”یہ کتاب بھی

آپ کے لیے تھی مگر افسوس کہ اسے آپ تک پہنچا نہ سکا۔“ اس حقیقت سے سب آگاہ ہیں کہ ”ارمغانِ حجاز“، ابھی زیرِ ترتیب تھی کہ شاعرِ مشرق وفات پا گئے اور یہ مجموعہ کلام بعد میں شائع ہوا۔ مندرجہ بالا خواب اس امر کی طرف اشارہ کرتا ہے کہ ”ارمغانِ حجاز“ کے بعد وہ ایک اور کتاب قلم بند کرنے کا ارادہ رکھتے تھے۔ شاید وہ ”تفسیر القرآن“، ہوتی کیونکہ اس مسلسلے میں آپ نے کچھ نوٹس وغیرہ لینے کی ابتداء کر دی تھی۔

سرحدوں کے دورے ہر :

ستمبر ۱۹۶۵ع کی پاک بھارت جنگ کے تقریباً ایک ماہ بعد اکتوبر میں مختار ماموں نے ایک بڑا طویل خواب دیکھا جس میں علامہ اقبال علیہ الرحمہ کے بلند مرتبے اور عظیم مشن کا ہلکا سا پرتو نظر آتا ہے۔ وہ بیان فرماتے ہیں کہ ”ایک شب میں نے خواب میں دیکھا کہ منشی طاہر الدین صاحب^۱ کی طرف سے مجھے ایک تار موصول ہوا ہے جس میں اطلاع دی گئی تھی کہ ہم فلاں فلاں وقت لاپور پہنچ رہے ہیں، ہمیں ہوائی مستقر پر آ کر ملو۔ جس وقت تار ملا، وقت بہت تنگ تھا۔ میں بھاگم بھاگ ہوائی اڈے پہنچا۔ وہاں پہنچ کر معلوم ہوا کہ اس وقت تو کوئی طیارہ نہیں آتا۔ میں بڑا حیران ہوا اور ساتھ ہی مایوسی بھی ہوئی لیکن تار کو

- ۱۔ یہ صاحب ایک مدت تک علامہ اقبال^۲ کے منشی رہے۔

غلط ماننے کو بھی جی نہ چاہتا تھا ، اسی شش و پنج میں ، میں ٹھلتا ٹھلتا باہر گیلری میں چلا گیا اور فضا میں ادھر آدھر نگاہیں دوڑانے لگا - آسمان بالکل صاف تھا اور ہر طرف پھیلی ہوئی خوش گوار دھوپ میں کسی طیارے کے دور دور تک کوئی آثار نہ تھے - تھوڑی دیر ہی گزری تھی کہ فضا کی بلندیوں میں ایک موہوم سا متھرک سایہ میری نظر پڑا - مجھے ایک دم خیال آیا کہ بو نہ ہو یہی میرا مطلوبہ طیارہ ہے - وہ سایہ بڑی سرعت سے زمین کی طرف گر رہا تھا ، میں بڑا حیران ہوا کہ یہ کیسا طیارہ ہے کیونکہ طیارے تو بڑے آرام سے زمین کی طرف آتے ہیں لیکن جوں ہی وہ میری حد نگاہ میں آیا تو یہ دیکھ کر بڑی ما یوسی ہوئی کہ وہ ایک عظیم عقاب تھا جو اپنے پر سمیٹنے نیچے کی طرف گرتا چلا آ رہا تھا - عقاب نے زمین کے قریب آ کر اپنے لمبے چوڑے پر کھول دیے اور بڑی آہستگی سے ہوائی اڈے کے کھلے میدان میں بیٹھ کر اپنے پر سمیٹ لیے - میں بڑی حیرت سے یہ تمام کارروائی دیکھ رہا تھا ، لیکن یہ دیکھ کر تو میری حیرت کی انتہا نہ رہی کہ عقاب کی دم آہستہ آہستہ اوپر اٹھی اور اس جگہ ایک دروازہ نمودار ہوا جس میں سے منشی طاہر الدین صاحب برآمد ہوئے - وہ باہر نکل آئے تو عقاب کی دم پھر نیچے گر گئی ، اس نے پر پھیلائے اور فضا میں بلند ہو گیا - میں دیوارِ حیرت بنا گیلری کے جنگلے کو مضبوطی سے تھامے کھڑا تھا کہ منشی صاحب میرے پاس آ پہنچے - میں نے ایک ہی سانس میں ان سے کتنے سارے سوال کر ڈالے کہ آپ کہاں سے آ رہے ہیں ؟ کہاں جانا ہے ؟ اکیلے ہیں یا چچا جان بھی ساتھ ہیں ؟ اور مجھے

کس سلسلے میں یاد کیا گیا ہے؟ منشی صاحب گیلری میں پڑی ہوئی ایک کرسی پر بیٹھ گئے اور مجھے بھی بیٹھنے کا اشارہ کیا اور پھر فرمایا : 'میں شاعرِ مشرق' کے ہمراہ ہوں اور ہم سرحدوں کا دورہ کر کے آ رہے ہیں۔ مجھے یہاں اتار کر علامہ صاحب ، حضرت داتا گنج بخش' سے ملاقات کو گئے ہیں، اس کے بعد ہمیں سرہند شریف جانا ہے۔ تمہیں علامہ صاحب نے کسی ضروری کام کے لیے بلا یا ہے اور وہ ابھی واپس آ کر تمہیں ملیں گے۔'

ہم وہاں بیٹھے ادھر آدھر کی باتیں کرتے رہے۔ منشی صاحب اپنے صاحب زادوں کے لیے پیغامات دینے لگے۔ کچھ دیر بعد وہ عقاب پھر نمودار ہوا۔ منشی صاحب مجھے ساتھ لے کر اس کی طرف بڑھے، اتنی دیر میں وہ زمین پر بیٹھ چکا تھا اور کھلا ہوا دروازہ ہمارا منتظر تھا۔ اندر داخل ہوا تو میں نے اپنے آپ کو ایک کشادہ کمرے میں پایا جس کے فرش پر دبیز قالین بچھے تھے اور سامنے گاؤں تکیے سے ٹیک لگائے، حقہ کی نے منہ میں دبائے، چچا جان بھر فکر میں غوطہ زن تھے۔ میں جھک کر آداب بجا لایا، انہوں نے کمال شفقت سے اپنے پھلو میں بٹھا لیا اور فردآ فردآ تمام افرادِ خاندان کی خیر و عافیت دریافت کی۔ میں نے ان سے پوچھا کہ کیا آپ کو معلوم ہے کہ جاوید کی شادی ہو گئی ہے؟ تو انہوں نے زیرِ لب سسکراتے ہوئے فرمایا : 'ہاں، یہ بڑی خوشی کی بات ہے۔' پھر فرمانے لگے : 'تمہیں اس لیے بلا یا تھا کہ میری ایک نصیحت جاوید تک پہنچاؤ۔' پھر جاوید کے لیے پیغام دینے کے بعد یوں گویا ہوئے : 'اچھا اب تم چلو، ہمیں جلد سرہند شریف پہنچنا ہے۔ وہاں ہمارا

انتظار ہو رہا ہو گا۔ میں انہیں سلام کر کے باہر نکل آبا۔ عقاب کی دم نیچے ہوئی، اس نے پر پھیلانے اور آڑ گیا۔ میرے دیکھتے ہی دیکھتے فضا کی پہنائیوں میں گم ہو گیا۔

صبح جب میری آنکھ کھلی تو اس خواب کی ایک ایک تفصیل میرے ذہن پر ثبت تھی حالانکہ اس سے پیشتر اور بعد میں بھی میں نے نہ تو کبھی اتنا مفصل خواب دیکھا ہے اور نہ ہی کبھی اس طرح یاد رہا ہے بلکہ میری یادداشت کا یہ عالم ہے کہ چھوٹے سے چھوٹا خواب بھی بڑی مشکل سے یاد رہتا ہے۔“

مندرجہ بالا خواب اس حقیقت کی منہ بولتی دلیل ہے کہ عظیم روحیں، جہانِ فانی سے کوچ کر جانے کے بعد بھی مصروفِ عمل اور اپنے رب کی طرف سے تفویض کیے گئے مشن کے ساتھ ہر ساعت منسلک رہتی ہیں۔

سیالکوٹ کا دورہ :

ستمبر ۱۹۶۵ع میں جنگ بندی کے چند روز بعد میری والدہ محترمہ نے گذشتہ خواب سے ملتا جلتا ایک خواب دیکھا۔ وہ اسے اس طرح بیان کرتی ہیں: ”میں نے دیکھا کہ چچا جان چند افراد کے ہمراہ، ہمارے ہاں سیالکوٹ تشریف لائے ہیں۔ وہ بڑپنہ پا اور دھول میں اٹھ ہوئے تھے اور ان کے کپڑوں پر کہیں کہیں کیچڑ وغیرہ بھی لگا ہوا تھا۔ انہیں اس حالت میں دیکھ کر

میں بڑی متعجب ہوئی لیکن دوسرے افراد کی موجودگی کی وجہ سے خاموش رہی - یوں نظر آتا تھا کہ وہ کہیں دور سے آرہے ہیں - خالد^۱ نے ان کا منہ ہاتھ دھلا�ا اور کپڑے وغیرہ صاف کیے - اتنے میں خالد کے اباً بھی آگئے اور چچا جان کو نشست گاہ میں لے گئے جہاں بیٹھ کر وہ تبادلہ خیالات کرنے لگے اور میں ان کے لیے کھانے وغیرہ کے انتظام میں لگ گئی - ”

زندگی کی آگ کا انجام خاکسfer نہیں
ٹوٹنا جس کا مقدر ہو یہ وہ گوہر نہیں

(اقبال^۲)

نوادر

(علامہ اقبال کی سکول اور کالج کے زمانے میں استعمال کردہ
چند ہر انی کتابیں)

چند کتابیں :

نانا جان قبلہ کی زندگی میں بے شمار اشیا ان کے زیرِ استعمال رہیں لیکن لاعلمی اور سادگی کی وجہ سے ان میں سے زیادہ تر ضائع ہو گئیں یا کر دی گئیں۔ البته خوش قسمتی سے خاندانی لائبریری میں چند ایک کتابیں افتاد زمانہ کے ہاتھوں بچ کر ہم تک پہنچ سکی ہیں۔ ان میں زیادہ تر آپ نے سکول کے زمانے میں چھوٹی اور بڑی جماعتوں میں پڑھی تھیں۔ ان پر جا بجا حکیم الامت نے اپنے دستخط، کہیں اردو اور کہیں انگریزی میں، ثبت فرمائے ہیں۔ ان کتابوں سے معلوم ہوتا ہے کہ آپ کتابوں پر نوٹس وغیرہ لکھنے کے عادی تھے۔ بعض کتابوں کے حاشیے تو بالکل سیاہ ہیں، کسی جگہ مشکل الفاظ کے معنی لکھے گئے ہیں اور کہیں پورے کے پورے پیراگراف کی تلخیص درج ہے۔ پنسل اور قلم دونوں سے اس قدر صاف اور باریک لکھا گیا ہے کہ ایک ایک لفظ بآسانی پڑھا جا سکتا ہے۔ ان تحریروں سے ثابت ہوتا ہے کہ شاعرِ مشرق بچپن میں ہی بڑے خوش خط تھے۔

ان کتابوں میں سے ایک، جو انہوں نے ایف۔ اے میں پڑھی تھی اور اس پر ان کے دستخط موجود تھے، ۱۹۵۳ع میں محترمہ فاطمہ جناح کی ”اقبال منزل“ سیالکوٹ میں آمد پر میرے والدِ گرامی نے یادگار کے طور پر ان کی خدمت میں پیش کی تھی۔ مجھے اچھی طرح یاد ہے کہ مادرِ ملت نے کتاب قبول فرماتے ہوئے بڑی حیرت اور

مسرت کا اظہار کیا تھا اور ارشاد فرمایا تھا کہ میں اسے ہمیشہ بڑی احتیاط سے اپنے پاس رکھوں گی۔ ہو سکتا ہے کہ وہ کتاب اب بھی محترمہ کی ذاتی لائبریری میں محفوظ ہو۔

متذکرہ کتابوں میں سب سے پرانی کتاب وہ ہے جو آپ نے نویں جماعت میں پڑھی تھی۔ اس پر ایک جگہ مندرجہ ذیل انگریزی شعر بڑی خوبصورتی سے تحریر کیا ہوا ہے:

Steal not the book for fear of shame
Look down and see my powerful name

Mohd Iqbal

تقریباً تمام کتابوں پر انہوں نے مندرجہ ذیل فقرہ ضرور لکھا ہے:

This book belongs to S. Mohammad Iqbal

کئی کتابوں پر اپنے نام کے ساتھ جماعت، سکول یا کالج کا نام اور بعض مقامات پر اپنا روپ نمبر بھی تحریر فرمایا ہے۔ دو ایک کتابوں پر ان کے نام کی بُنی ہوئی لکڑی کی مُہر بھی ثبت ہے۔ چند کتابوں پر انہوں نے اپنا نام اور تخلص اس طرح تحریر فرمایا ہے:

Sh. Mohd. Iqbal "Iqbal"

آنندہ صفحات میں ان تمام کتابوں کی تفصیل درج کی جا رہی ہے جو اب تک محفوظ بچے ہیں۔

"A Grammar of the English Language" جو آپ نے ۱۸۹۱ع میں

نویں جماعت میں پڑھی، اس پر ان کا نام مع تاریخ اس طرح درج ہے:

Will
short time
lose all her
that she had
poor queen so that the state might be no worse,
I would my skill were sufficient to do more.
Here did she fall & here lie here in this place
I'll set a tank of water last night once
Bless you for truth here shortly shall be seen
In the remembrance of a weeping queen.

This Grammar belongs to Mohd Iqbal
student Scotch Mission High School,

Sialkot. 10/5/91

”بھی نانا جان نے نوین جماعت میں ہی پڑھی“
اس پر انہوں نے اپنے دستخطوں کے ساتھ اس طرح لکھا ہے :

This book now belongs to Mohammad Iqbal
Student 9th Class, S.M. City Sialkot.

اسی کتاب پر ایک جگہ انہوں نے راگ کے بول تحریر
فرمائے ہیں :

۱ ۲ ۳ ۴ ۵ ۶ ۷ ۸

س - رے - گا - ما - پا دھا - نی - سا

خرج رکھب گندھار مدھم پنچم دھیوت نکھاد
اس کے نیچے بیدل ، غالب ، ناسخ اور واقف کے مختلف اشعار درج
ہیں جو پنسل سے لکھے ہونے کی وجہ سے صاف نہیں پڑھے جاتے۔
اس کتاب پر ایک دوسری جگہ راگ کے بول یوں درج ہیں :

۱ ۲ ۳ ۴ ۵

دھا خرج (خاص) ری گا دھا (خاص)

۱ ۲ ۳ ۴ ۵ ۶ ۷

پا (خاص) گا ری سا ری گا

”بھی انہوں نے نوین جماعت میں پڑھی تھی“
جس پر ان کے دستخط کچھ اس طرح موجود ہیں :

Mohammad Iqbal, Student 9th Class of
Scotch Mission School, Sialkot City.

”Learned Men's English“ علامہ علیہ الرحمہ نے دسویں جماعت میں پڑھی - اس پر انہوں نے اپنا نام اور رول نمبر درج کیا ہے :

S. Mohd Iqbal 673, Student of 10th Class
Scotch Mission High School, Sialkot.

- اے میں استعمال کی - ”English Men of Action“ انہوں نے ایف - اے میں استعمال کی - اس کے حواشی پر بے شمار نوٹس لکھئے گئے ہیں - کسی جگہ پنسل اور کسی جگہ قلم کے ساتھ بڑے صاف اور باریک الفاظ موتیوں کی طرح بکھرے ہوئے ہیں - اس پر ان کے دستخط بھی موجود ہیں :

S. Mohammad Iqbal
Student Scotch Mission College, Sialkot.

”The Tragedy of King Richard II“ کا ڈراما ”SHAKESPEARE“ بھی ایف - اے میں پڑھا گیا - اس کے حواشی پر بھی بے شمار نوٹس تحریر کیے گئے ہیں اور علامہ صاحب نے اپنے دستخط اس طرح ثبت فرمائے ہیں :


S. Mohammad Iqbal
Student Scotch Mission College. 1894

”Longman's School Composition“ بھی ایف - اے میں ہی پڑھی گئی ہے - اس پر علامہ صاحب کے دستخط مع تاریخ اس طرح درج ہیں :

S. Mohammad Iqbal, Student F.A. Class,
Scotch Mission College, Sialkot.

7th June, 1893

”Lives of Indian Officers“ آپ نے بھی اے میں استعمال کی اور اس



زمانہ طالب علمی میں زیر مطالعہ کتابوں پر علامہ اقبالؒ^۱
کے دستخط

پر اپنا نام مع تخلص ثبت فرمایا :

S. Mohammad Iqbal "Iqbal"

Student IV yr Govt. College, Lahore.

"EURIPIDES" انهوں نے ایم - اے میں پڑھی اور یوں دستخط فرمائے :

S. Mohammad Iqbal, Student M. A. Class,
Govt. College, Lahore. 18th Feb, 1898

انہوں نے "Lectures on the Origin and Growth of Religion" بھی ایم - اے میں استعمال کی اور اس طرح دستخط فرمائے :

Mohammad Iqbal
Philosophy M.A. Class,
Govt. College, Lahore.

مندرجہ بالا کتابوں کے علاوہ بعض کتابوں پر صرف دستخط اور بعض کے حواشی پر نوٹس لکھئے گئے ہیں۔ انہی کتابوں میں ایک "کلیات سودا" بھی ہے جس پر جا بجا ان کے دستخط موجود ہیں اور کسی جگہ مختلف قافیے اور کسی جگہ اشعار لکھئے ہوئے ہیں۔

اقبال منزل

(سماں کوٹ)

(شاعرِ مشرق کی جائے پیدائش)

‘اقبال منزل’ وہ منزلِ سعید ہے جس میں مشرق کے عظیم شاعر نے آنکھیں کھولیں اور جہاںِ عمل میں اولین سانس لی ۔ یہ مکان سیالکوٹ کے تاریخی شہر کے قدیم ترین بازار چوڑی گران میں، جسے اب ‘اقبال سٹریٹ’ کے نام سے موسوم کیا جاتا ہے، بر لمبِ سڑک واقع ہے ۔ اس کو علامہ اقبال^۲ کے دادا شیخ محمد رفیق صاحب نے فروری ۱۸۶۱ع میں خریدا ۔ اس وقت مکان کا صرف پچھلا حصہ، جو گلی کی طرف ہے، خرید کیا گیا ۔

آس زمانے میں یہ ایک منزلہ، کچھ کچھ پکا پرانے فیشن کا مکان تھا جس میں گلی کی طرف ایک ڈیوڑھی، دو کوٹھریاں ان کے ساتھ ایک دالان اور اس کے آگے چھوٹا سا صحن تھا ۔ دسمبر ۱۸۹۲ع اور مارچ ۱۸۹۵ع میں میان جی (شیخ نور محمد صاحب) نے اس میں اضافہ کیا اور ایک ملحقہ مکان خرید کر پہلے مکان میں شامل کر لیا ۔ شاعرِ مشرق اسی مکان کے پرانے حصے میں جو ۱۸۶۱ع میں خریدا گیا، پیدا ہوئے ۔ قدیم حصے کی کونے والی کوٹھری کو، جس کی دو کھڑکیاں گلی میں کھلتی ہیں، آپ کی جائے پیدائش ہونے کا شرف حاصل ہے^۱ ۔ ’بے جی‘ (حضرت علامہ

- ۱- ’ذکرِ اقبال‘ از مولانا سالک میں صفحہ ۹ کے بال مقابل جو تصویر علامہ اقبال^۲ کے کمرہ ولادت کی دی گئی ہے، وہ درست نہیں کیونکہ یہ کمرہ مکان کے آس حصے میں واقع ہے جو دسمبر ۱۸۹۲ع کے بعد خریدا گیا ۔ اسی طرح صفحہ ۱۲ کے بال مقابل جس کمرے کی تصویر ہے وہ بھی اسی حصے میں واقع ہے ۔ (مصنف)

کی والدہ ماجدہ) نے اسی قدیم مکان کے ناپختہ صحن میں انہیں پاؤں پاؤں چلنا سکھایا اور وہ یہیں کھیلتے کو دتے جوان ہوئے۔ اسی مکان میں انہوں نے اپنی تعلیم کا آغاز کیا اور ابتدائی اس باق از بر کیے۔ ایف۔ اے تک وہ اسی مکان میں لکھتے پڑھتے رہے اور یہیں ان کی پہلی شادی ہوئی۔

میاں جی (علامہ علیہ الرحمہ کے والد گرامی شیخ نور محمد صاحب) نے اس دوران میں ایک اور مکان خریدا جو کرایے پر اٹھا دیا گیا۔ یہ مکان 'اقبال منزل' کے قریب ہی تھا۔ بعد میں جب انہوں نے جائیداد تقسیم کی تو یہ مکان چھوٹے نانا جان (علامہ اقبال[ؒ]) کے حصے میں آیا جسے کچھ عرصے بعد انہوں نے فروخت کر دیا۔ جدی مکان، جس میں شاعرِ مشرق پیدا ہوئے، بڑے نانا جان (شیخ عطا محمد صاحب) کو ملا۔ انہوں نے جدی مکان کے ساتھ ملحقہ ایک اور مکان خرید کر کے آج سے تقریباً چھپن ستاون برس قبل موجودہ مکان کا سنگ بنیاد رکھا اور اسے ایک عظیم الشان سہ منزلہ حوالی میں تبدیل کر دیا اور اپنے عزیز چھوٹے بھائی کے نامِ نامی پر اس کا نام "اقبال منزل" رکھا۔

بڑے نانا جان قبلہ (شیخ عطا محمد صاحب) نے جدی مکان کی تعمیر نو ضرور کی لیکن اس کی پرانی ہیئت کو برقرار رکھا۔ دیواریں اور فرش نئے طریقے سے پختہ ضرور کر دیے گئے مگر ڈیوڑھی، کوٹھریاں اور دالان تقریباً اسی طرح رہے اور صحن کا طول و عرض بھی قریب قریب وہی رکھا۔ اس طرح وہ تاریخی جگہ جہاں حکیم الامت نے جنم لیا تھا، اسی طرح موجود رہی۔

”اقبال منزل“ میں کم و بیش پندرہ کمرے اور سات دکانیں ہیں۔ ان میں ڈیوڑھی سے ملحقہ وہ کمرہ بھی ہے جس میں علامہ اقبال^۲ نے جنم لیا^۱، وہ دالان اور صحن ہے جس میں ان کا بچپن اور لڑکپن گزرا۔ ان کے علاوہ آج سے نصف صدی پیشتر تعمیر کیے گئے وہ کمرے بیس جن میں علامہ علیہ الرحمہ اٹھے بیٹھے، چلے پھرے، سوئے جائے اور مصروفِ گفتگو و مطالعہ رہے۔ ان میں میاں جی (والدِ اقبال) کا بکمرہ خاص بھی ہے جس میں علامہ اقبال^۲ نے ان سے نصیحتیں سنیں اور پھر وہ حاضرِ خدمت رہے۔ یہاں وہ کمرہ بھی ہے جو حکیمِ الامت کے بڑے بھائی شیخ عطا مجدد صاحب کے لیے مخصوص تھا اور جس میں دونوں بھائی اکٹھے بیٹھے کر مختلف موضوعات پر تبادلہ^۳ خیالات فرمایا کرتے تھے۔

اقبال منزل کی اندرونی نشست گاہ میں آج بھی اسی طرح لکڑی کے تخت بچھے ہیں جس طرح آس زمانے میں تھے۔ انهی تختوں پر سفید چاندنیوں کے اوپر گاؤں تکیوں کے سہارے بیٹھ کر شاعرِ مشرق حق نوش فرمایا کرتے تھے اور رات کو گھریلو محفل جما کرتی تھی۔ انهی تختوں کو یہ شرف بھی حاصل ہے کہ حضرت علامہ^۲ جب سیالکوٹ میں قیام فرماتے تو انهی کے اوپر ان کا پلنگ بچھایا جاتا۔ یہاں پر وہ بیرونی نشست گاہ بھی موجود ہے جس میں مفکرِ اعظم لوگوں کو شرفِ ملاقات بخشنا کرتے تھے۔

- ۱- میری والدہ مکرمہ کو بھی یہ شرف حاصل ہے کہ ان کی ولادت بھی اسی تاریخی کمرے میں ہوئی۔ (مصنف)

اقبال منزل میں لاتعداد ایسی چیزیں موجود ہیں جنہیں حکیم الامت کے استعمال میں رہنے کا شرف حاصل رہا ہے ۔ وہ آرام کرسیاں جن پر انہوں نے آرام فرمایا ، وہ پلنگ جن پر وہ محوِ استراحت رہے ، وہ قالین جنہیں ان کے قدم چومنے کی سعادت نصیب رہی ، وہ درود دیوار جن کو شاعرِ مشرق کے باتھوں کا لمس میسر آیا ، وہ کتابیں جو ان کے مطالعے میں رہیں ، وہ آتش دان جس کے سامنے بیٹھ کر مفکرِ اعظم سرما کی طویل اور خنک راتوں میں محوِ فکر رہے ۔ یہاں تیل کے وہ دیوار گیر لیمپ آج بھی موجود ہیں جن کی روشنی میں آپ مصروفِ مطالعہ رہے ۔

اقبال منزل کو قیامِ پاکستان سے قبل اور بعد ، کئی ایک مشاہیرِ عالم کی میزبانی کا شرف حاصل ہوتا رہا ہے ۔ اپریل ۱۹۴۴ع میں قائدِ اعظم محمد علی جناح^۱ یہاں تشریف لائے ۔ میری عمر گو آس وقت بمشکل پانچ برس تھی لیکن مجھے اچھی طرح یاد ہے کہ اقبال منزل کے آگے بڑی شاندار آرائشی محراب بنائی گئی تھی جو اس موقع کے لیے خاص طور پر امتیاز ماموں جان^۱ نے تیار کروائی تھی ۔ جب قائدِ اعظم^۲ کا عظیم الشان اور فقیدالمثال جلوس یہاں پہنچا تو ہے پناہ رش کی بنا پر حضرت قائدِ اعظم^۲ ، اقبال منزل میں آوپر تشریف نہ لا سکے ۔ اقبال منزل کے صدر دروازے کے آگے ان کی سواری روکی

۱- شیخ عطا محدث صاحب کے منجھلے صاحبزادے ۔ انہوں نے سیالکوٹ میں قائدِ اعظم^۲ کے جلوس کی اپنی موٹر سائیکل پر قیادت کی تھی ۔ (منصف)

گئی - میرے والدِ گرامی نے انہیں خوش آمدید کہا اور پھولوں کے بار پہنانے، قائدِ اعظم نے ان کا شکریہ ادا کیا اور اقبال منزل میں آپر نہ جاسکنے پر افسوس اور معدترت کا اظہار فرمایا - پھر انہوں نے اوپر بالکنی میں بیٹھے ہوئے خاندان کے دوسرے افراد کو ہاتھ بلا کر سلام کیا اور آپر سے ان پر پھولوں کی بارش کی گئی - مجھے اچھی طرح یاد ہے کہ قائدِ اعظم گرے رنگ کی ملگبجی سی شیروانی اور سر پر جناح کیپ پہنے ہوئے تھے اور ان کے گلے میں ڈھیر سارے بار پڑے تھے - ان کے چہرے پر سفر کی تکان کے آثار نمایاں تھے مگر اس پر ناگواری کے اثرات بالکل نہ تھے بلکہ وہ بڑے خوش و خرم مسکرا مسکرا کر لوگوں کے فلک شگاف نعروں کا ہاتھ بلا کر جواب دے رہے تھے - جس موڑکار میں وہ کھڑے تھے وہ پھولوں سے لدی بسوئی تھی اور لوگوں کے ٹھاٹھیں مارتے ہوئے سمندر میں بڑی مشکل سے رینگ رہی تھی - میں نے سیالکوٹ میں اس سے بڑا اور پُر جوش استقبال کسی دوسرے رابنہ کا آج تک نہیں دیکھا ۔

۱۹۵۲ء یا ۱۹۵۳ء میں محترمہ فاطمہ جناح جب سیالکوٹ تشریف لائیں تو انہوں نے اقبال منزل میں بھی قدم رنجہ فرمایا - میرے والدِ گرامی نے انہیں خوش آمدید کہا ، مجھے ناجیز کو بھی مادرِ ملت کے گلے میں بار پہنانے کا شرف حاصل پوا اور انہوں نے مادرانہ شفقت سے میرے سر پر اپنا دستِ محبت رکھا - پھر میرے والد صاحب انہیں آپر اقبال منزل میں لائے اور وہ کافی دیر و بیان تشریف فرم رہی اور گھر کی خواتین سے فردآ فردآ ملیں - ان دنوں

میری نانی جان محترمہ بقیدِ حیات تھیں ، ان سے مل کر مادرِ ملت نے بڑی خوشی کا اظہار فرمایا اور رخصت ہوتے وقت ان سے گلے ملیں - مادرِ ملت کی خدمت میں علامہ اقبال[ؒ] کی ایف - اے میں استعمال کردہ ایک نادر کتاب ، جس پر علامہ صاحب کے دستخط ثبت تھے ، بطور یادگار پیش کی گئی ، جو انھوں نے بڑی خوشی سے قبول فرمائی ۔

اپریل ۱۹۸۶ع میں ایران کے مشہور ادیب اور پروفیسر علامہ سعید نقیسی یہاں تشریف لائے ۔ وہ علامہ اقبال[ؒ] کے شیدائیوں میں سے تھے ۔ انھوں نے درخواست کی کہ ایک رات کے لیے انھیں اقبال منزل میں قیام کرنے کی اجازت دی جائے ، چنانچہ وہ ایک رات کے لیے یہاں شب باش ہوئے ۔

مصر کے مشہور ادیب علامہ عبدالوہاب المصری مرحوم ، جامعہ ازہر کے دو پروفیسر صاحبان کی معیت میں تشریف لائے ۔ علامہ عبدالوہاب ، علامہ اقبال[ؒ] سے بے پناہ عقیدت و کہتی تھے جس کا اظہار انھوں نے قدم قدم پر کیا ۔ اقبال منزل میں داخل ہونے سے پیشتر انھوں نے صدر دروازے پر کھڑے ہو کر دعا مانگی اور خدا کا شکر ادا کیا کہ انھیں مشرق کے عظیم شاعر اور مفکر کا مولد دیکھنے کا شرف حاصل ہوا ۔ پھر جب میرے والدِ محترم نے انھیں خوش آمدید کہا تو وہ بڑے ادب اور احترام سے جوک کر ان سے ملے اور کتنی بھی دیر ان کا باتھا اپنے دونوں باتھوں میں تھامے فخریہ کلات کہتے رہے ۔ انھوں نے فرمایا کہ آج میرا سر فخر سے بلند ہے اور میں خداوندِ کریم کا شکر گزار ہوں کہ میری ایک

دیرینہ خوابش پوری ہوئی اور میں اقبال[ؒ] کے خاندان کے ایک فرد سے شرفِ ملاقات حاصل کر رہا ہوں۔ جب میرے والدِ گرامی نے انھیں اقبال منزل میں آوپر چلنے کی دعوت دی تو انھوں نے سیڑھیوں میں آگے چڑھنے سے انکار کر دیا اور میرے والد صاحب کو پیشوائی پر مجبور کیا اور فرمایا کہ میں اس گستاخی کا مر تکب نہیں بھو سکتا کہ ”علامہ اقبال[ؒ] کے خون“ کے آگے آگے چلوں۔ اقبال منزل کی سیڑھیوں میں قدیم رواج کے مطابق دیوار کے ساتھ ساتھ ایک موٹا رستا لٹکا ہوا ہے تاکہ آترتے اور چڑھتے وقت سہارا لینے میں آسانی رہے۔ علامہ المصری نے اسے بہت پسند فرمایا اور اس کا استعمال بڑی حیرانی اور سسرت کے ساتھ کیا۔ وہ ہر سیڑھی پر بسم اللہ اور تکبیر پڑھ پڑھ کر آوپر پہنچے اور مکان کا ایک ایک کونہ دیکھا۔ وہ جب تک اقبال منزل میں رہے، ہر قدم پر بسم اللہ پڑھتے رہے۔ شاعرِ مشرق کی ”جائے ولادت“، میں پہنچ کر علامہ المصری نے پھر دعا پڑھی اور کافی دیر آنکھیں بند کیے خاموش کھڑے رہے۔ آج تک اقبال منزل کو دیکھنے بے شہار لوگ آئے ہیں لیکن میری نظر سے علامہ عبدالوہاب المصری مرحوم جیسا عقیدت مند اور عاشقِ اقبال نہیں گزرا۔

آج بھی یہ منزلِ سعید مرجعِ خاص و عام ہے اور ملکی و غیر ملکی شخصیات اس کی زیارت کے لیے اکثر تشریف لاتی رہتی ہیں۔

بے داغ ہے مانند سحر آس کی جوانی

(زہد اور رندی — بانگ درا)

کسی ادب کی جو قسمت بگڑتی ہے اقبال
تو پہلے ہوتے ہیں ناذان نکتہ چیز پیدا

تنقید اگر کسی فن پارے کے تجزیے یا کسی شخصیت کو سمجھنے کے لیے اس کے مختلف پہلوؤں کی پُر خلوص تفہیم تک محدود رہے تو قابل اعتراض نہیں، لیکن جہاں نقاد ذاتی تعصبات کے باعث محض دوسروں پر کیچڑ اچھالنے یا اپنی شخصیت کی نمائش کے لیے کسی فن پارے میں صرف برائیاں تلاش کرنے کا عمل اپناتا ہے، وہاں تنقید اپنے منصب سے گر جاتی ہے۔ ایسے نقادوں سے حکیم الامت علامہ اقبال کی شخصیت بھی محفوظ نہیں رہی۔

حکیم الامت^۱ کی عظمت اور شہرت سے کون آگاہ نہیں، حضرت علامہ کی زندگی میں بھی ان پر کئی دفعہ غلط الزامات اتراسے گئے لیکن انہوں نے کبھی انھیں در خور اعتنا نہ جانا اور وہ الزامات اپنے خالقوں سمیت اپنی سوت آپ مر گئے۔ آج بھی ان لوگوں کی کمی نہیں جو شاعرِ مشرق کی شرافت اور نیک طبیعت کی قسم کہاتے ہیں۔ لیکن اب چونکہ ان لوگوں کی تعداد زیادہ ہے جو نکتہ چینوں کی وضع کردہ باتوں کو قبول کرنے کے لیے ہر وقت

۱۔ لیکن آن کے اخلاق کو کبھی بدفتیقید بنانے کی کسی کو بھی جرأت نہ ہوئی۔ (مصنف)

تیار رہتے ہیں ، اس لیے ان غلط اندیشوں کا میثہا زبر بڑی خاموشی سے ناپختہ ذہنوں میں سرایت کرتا جا رہا ہے اور یہی وجہ ہے کہ آج اقبال^۲ کے کلام پر اتنی توجہ نہیں دی جاتی جتنے ان نقادوں کے مفروضے پسند کیے جاتے ہیں ۔ اس قسم کے لوگ اس صورتِ حال پر بہت خوش ہیں کہ علامہ اقبال کو شرابی ، رنگ رلیاں منانے والا اور قیامِ یورپ میں معاشقے لڑانے والا ثابت کیا جا رہا ہے ۔ مقامِ افسوس ہے کہ آس عظیم مفکر کو ، جس نے اپنی ساری زندگی قوم کے لیے وقف کر دی ، قوم یہ انعام دے رہی ہے اور اس کے حیات افروز پیغام سے فیض یاب ہونے کی بجائے اس کی ذات میں کیوں نکالنے اور اسے عیاش تک ثابت کرنے میں خوشی ہی نہیں بلکہ فخر بھی محسوس کر رہی ہے ۔ پیشتر اس کے کہ حقائق کی روشنی میں علامہ اقبال^۲ پر عائد کردہ ان الزامات کو باطل ثابت کیا جائے ، مناسب ہو گا کہ ایک نظر آس ماحول پر ڈال لی جائے جس میں شاعرِ مشرق نے پروردش پائی اور تعلیم حاصل کی ۔

اس حقیقت سے کون انکار کر سکتا ہے کہ علامہ اقبال^۲ نے ایک انتہائی دین دار اور باشرع گھرانے میں جنم لیا ، جس میں نیکی ، پارسائی ، عفت اور پاکیزگی کی بلند قدریں تھیں ۔ ان کے والدِ گرامی ، صوفی منش اور بڑے متقی و پرہیزگار بزرگ اور ان کی والدہ ماجدہ پابندِ صوم و صلوٰۃ اور بڑی صالح خاتون تھیں ۔ پاکباز و پرہیزگار والدین کے علاوہ اقبال^۲ کو سب سے پہلے شمس العلماء سید میر حسن شاہ صاحب جیسے اعلیٰ صفات و ارفع عادات بزرگ کی شاگردی کا شرف حاصل ہوا ۔ ان تمام بزرگوں نے یقیناً علامہ اقبال^۲ کو نیکی

ور بدی کا فرق اور اچھے بڑے کی تمیز سب سے پہلے اور اچھی طرح ذہن نشین کرائی ہوگی اور انہیں کم از کم اسلام کے بنیادی اصولوں سے ضرور روشناس کرایا ہو گا۔ حلال و حرام کی تمیز اسلام کے بنیادی اصولوں کی بھی بنیاد مانی جاتی ہے تو کیا یہ مان لیا جائے کہ اقبال^۲ تمام عمر اس بنیادی اور زریں اصول سے ناواقفیت کا شکار رہے؟ علامہ اقبال^۲ کی زندگی پر ایک طائرانہ نگاہ ڈالنے سے ہی شعائرِ اسلام سے ان کی بے پناہ محبت اور خدا اور رسول مقبول^۲ سے والہانہ عشق کا کافی اندازہ ہو جاتا ہے لیکن اگر ذرا گھری نظر سے مطالعہ کیا جائے تو ان کی تمام زندگی پر یہ محبت اور عشق حاوی نظر آتے ہیں۔ کیا یہ آس ابتدائی تعلیم کا اثر نہیں تھا؟ یہ ایک فطری اصول ہے کہ جو بات اور عادت بچپن میں ذہن نشین اور پختہ ہو جائے وہ کبھی فراموش نہیں ہوتی۔ اس لیے جس شخص کو بچپن بی میں انتہائی پاکیزہ ماحول اور نیکی سے بھرپور فضا میسر آئی ہو اور انتہائی نیک اصحاب نے تربیت دی اور پروان چڑھایا ہو، اس سے شراب نوشی اور رنگ رلیاں منانے جیسی لغزشوں کی امید ناقابل یقین ہی نہیں بلکہ ناقابل فہم بھی ہے۔

میری والدہ مکرمہ حلفیہ بیان فرماتی ہیں کہ ”حضرت علامہ نے کبھی شراب سے شغف نہیں رکھا۔“ وہ اتنا طویل عرصہ ان کے پاس رہیں لیکن ان کے مشاہدے میں کبھی کوئی ایسا واقعہ نہیں آیا جس سے یہ شبہ بھی ہو سکتا کہ علامہ صاحب شراب کا شوق کرتے تھے اور نہ ہی کبھی علامہ صاحب کی یہی صاحبہ (والدہ جاوید) نے کوئی ایسا اشارہ کیا۔ ایک بی گھر میں رہتے ہوئے، میرے خیال

میں کسی قسم کے پردمے کا سوال ہی پیدا نہیں پوتا ، جب کہ والدہ صاحبہ فرماتی ہیں کہ وہ بلا روک ٹوک حضرت علامہ کے کمرے میں چلی جایا کرتی تھیں - اس کے علاوہ آن کے باہر جانے کے بعد ان کے کمرے کی پوری طرح تلاشی لیا کرتی تھیں تاکہ کوئی ایسی کتاب مل جائے جو ابھی پڑھی نہ ہو - ان حالات میں جو لوگ یہ کہتے ہیں کہ حضرت علامہ روزانہ رات کو سونے سے پیشتر ایک بوتل شراب پیا کرتے تھے تو وہ خالی بوتل آخر کیا ہوتی تھی ؟ آدمی خواہ کتنی ہی احتیاط برتبے کسی نہ کسی وقت تو بے احتیاطی ہو ہی جاتی ہے - میری سمجھہ میں یہ بات نہیں آسکی کہ علامہ صاحب کے پاس کون سا جن تھا جو رات کو سونے سے پہلے ان کو شراب پیش کیا کرتا تھا اور پھر خالی بوتل اپنے ہمراہ لے جاتا تھا -

اس بہتان کی نفی میں میری والدہ محترمہ ایک واقعہ یوں بیان فرماتی ہیں : ”ایک روز نشست گاہ میر، محفل جمی ہوئی تھی - چچی جان (والدہ جاوید) اور میں اس وقت ماحقہ کمرے میں تھیں - دونوں کمروں کے درمیان ایک دروازہ تھا جس سے بند ہونے کے باوجود تمام گفتگو باسانی سنی جا سکتی تھی - چچا جان اس وقت اپنے حیدرآباد (دکن) کے حالات سفر بیان فرماء ہے تھے - اس دوران انہوں نے بتایا کہ ”ایک روز حیدرآباد کے وزیر اعظم مسہاراجہ سرکشن پرشاد کے ہاں رات کے کھانے کی دعوت تھی ، کھانے کے بعد ناچ گانا شروع ہوا اور جام چھلنے لگے - چچا جان اتنا ہی کہنے پائے تھے کہ حاضرین میں سے کسی نے سوال کیا : ’کیا آپ نے بھی شوق

فرما یا؟، چچا جان نے بلا تامل اور بڑی ملائمت سے جواب دیا :
 ”نہیں بھائی! میں محفل سے اٹھ گیا کیونکہ مجب جانتے ہیں کہ میں نے
 کبھی شراب نہیں پی۔“ حضرت علامہ کے مندرجہ بالا بیان کو
 جھٹلانے کی کوئی وجہ نظر نہیں آتی۔ آخر انھیں غلط بیانی کی کیا
 ضرورت تھی۔ اگر وہ شراب پینے کے گنجگار ہوتے تو۔ یقیناً خاموش
 رہتے اور کبھی بلا تامل اور اتنی جرأت سے بھری محفل میں انکار
 نہ فرماتے۔ ایک ایسی شخصیت پر، جس کی تمام شاعری زندگی کی
 سچائیوں کی بنیاد پر استوار ہے اور آن انہٹ اصولوں کی مظہر ہے
 جو نوع انسانی کی نجات کا ذریعہ ہیں، دروغ گوئی کا شبہ قرین
 انصاف نہیں۔

اس کے علاوہ اس بات سے سب آگاہ ہیں کہ شاعرِ مشرق کو
 ایک دفعہ دردِ گرده کی شدید تکلیف ہو گئی۔ ڈاکٹروں نے نہ معلوم
 کس بنا پر کھانے کے بعد ”برانڈی کا ایک پیگ“، بطور دوا تجویز
 کیا لیکن حضرت علامہ نے اس سے صاف انکار کر دیا اور فرمایا :
 ”قیامِ یورپ کے دوران بھی جس چیز کو میں نے کبھی منہ نہیں لگایا،
 اب اس معمولی سی تکلیف کے لیے کیسے استعمال کر سکتا ہوں، اور
 میں تو موت سے بچنے کے لیے بھی کسی حرام چیز کا سہارا لینے کا
 روادر نہیں ہو سکتا۔“ اس کے بعد وہ کافی عرصے تک دردِ گرده
 کی شدید تکلیف برداشت کرتے رہے لیکن کبھی بھی ”برانڈی کے
 پیگ“ کا نسخہ استعمال کرنے کا خیال تک نہ آیا۔ آخر حکیم نایینا
 کے علاج سے گردوں کی پتھری پیشاب کے ساتھ تھوڑی تھوڑی کر کے
 خارج ہو گئی۔ اب غور طلب امر یہ ہے کہ اگر علامہ اقبال

شراب کے عادی تھے تو بطورِ علاج استعمال سے انہیں کیوں انکار تھا۔ حکیمِ الامت کا دیرینہ خادم علی بخش بیان کرتا ہے : ”ایک دفعہ ایک سکھ، علامہ صاحب سے ملنے آیا اور میں نے اسے علامہ صاحب کے پاس پہنچا دیا کیوں کہ ان کے پاس پر قسم اور ہر مذہب کے لوگ آتے تھے، کسی کو روک ٹوک نہ تھی۔ بیٹھتے ہی آس سکھ نے ایک گلاس مانگا۔ میں نے اس کے ارادے سے ناواقفیت کی بنا پر گلاس لا کر دے دیا۔ آس سکھ نے ایک دم اپنے کوٹ کی اندر ورنی جیب سے بوتل نکالی اور گلاس میں شراب اندھیل کر غثاغث چڑھا گیا۔ یہ دیکھ کر علامہ صاحب کا چہرہ غصے سے سرخ بو گیا اور مجھے گرج دار آواز میں ڈانتا : ’علی بخش! تم نے اس کمبخت کو گلاس کیوں دیا اور جب یہ شراب پینے لگا تھا تو اسے منع کیوں نہیں کیا؟ اب یہ گلاس باہر پھینکو اور اس بد تمیز کو یہاں سے نکال دو۔‘ میں نے خاموشی سے ان کے احکامات پر عمل کیا لیکن باقی سارا دن ان کی طبیعت مکنڈر رہی اور اس روز، پہلی دفعہ، مجھے دو تین بار جھٹ کیا سنی پڑیں۔“ یہ واقعہ اس حقیقت کا بیتن ثبوت ہے کہ خود شراب پینا تو درکنار، علامہ صاحب کسی دوسرے کو بھی اپنے سامنے پینے کی اجازت نہیں دیتے تھے، یعنی دوسرے الفاظ میں وہ شراب سے انتہائی درجے کی نفرت کرتے تھے۔ علی بخش ان کے پاس انگلستان جانے سے پہلے سے ملازم رہا مگر اس نے انہیں کبھی بھی شراب سے شغل فرماتے نہیں دیکھا۔

بعض غیر محتاط افراد اپنے آپ کو علامہ اقبال پر متخصص ثابت کرنے کے شوق میں بے سرو پا بیانات اور بے بنیاد واقعات کا

سمہارا لینے سے بھی نہیں چوکتے اور بغیر سوچے سمجھئے سننی خیز افواہیں وضع کرنے اور پھیلانے میں پیش پیش رہتے ہیں۔ کوئی کہتا ہے کہ میں خود حضرت علامہ کو شراب پیش کیا کرتا نہا، تو دوسرا کہتا ہے کہ میں بازار سے خرید کر لایا کرتا تھا۔ کئی تو یہاں تک کہتے ہیں کہ انہوں نے شاعرِ مشرق کو شاعری سکھائی تھی۔ لیکن جب اس قسم کے اصحاب پر دو ایک سوال کیے جاتے ہیں تو علامہ اقبال^۲ سے ان کے قرب کا پول کھل جاتا ہے اور وہ 'آئیں بائیں شائیں' کر کے رہ جاتے ہیں۔ دراصل ان لوگوں کا مقصد صرف حضرت علامہ کی شہرت سے ناجائز فائدہ اٹھانا اور خود کو ان کا مصاحبِ خاص ثابت کرنا ہوتا ہے۔ ابھی پچھلے دنوں ایک ایسے بی ڈاکٹر صاحب سے، اقبال لائبریری، سیالکوٹ میں ملاقات ہوئی۔ لائبریرین صاحب^۱ نے تعارف کرواتے ہوئے میرے متعلق انہیں بتایا کہ یہ آج کل حیاتِ اقبال پر ایک کتاب مرتب کر رہے ہیں۔ چنانچہ موضوعِ سخن حیاتِ اقبال کی طرف مڑ گیا اور مذکورہ بالا ڈاکٹر صاحب اس میں بڑھ چڑھ کر حصہ لینے لگے۔ یوں محسوس ہوتا تھا کہ وہ کافی عرصہ علامہ اقبال^۲ سے فیض یاب ہوتے رہے ہیں لیکن دریافت کرنے پر معلوم ہوا کہ انہوں نے علامہ صاحب کو کبھی دیکھا تک نہ تھا۔ دورانِ گفتگو لائبریرین صاحب نے ان سے پوچھا: "لوگ کہتے ہیں کہ علامہ اقبال^۲ شراب پیتے تھے، آپ کا کیا خیال ہے؟" تو انہوں نے بلا سوچے سمجھئے جواب دیا۔

”ہاں ہاں ، علامہ اقبال“ شراب پیتے تھے ، میرے پاس اس کا ثبوت موجود ہے - ” وہ رعب جانے کے لیے بات تو کر گئے لیکن انھیں کیا معلوم تھا کہ جھوٹ کا پول فوراً ہی کھل جائے گا - میں بڑی دیر سے خاموشی کے ساتھ ان کی بے سروپا باتیں سن رہا تھا ، اب میں نے بڑی آہستگی سے انھیں بتایا کہ میرے پاس اس کے حتمی اور قابلِ یقین ثبوت موجود ہیں کہ حکیم الامت نے کبھی شراب سے شغف نہیں رکھا - اور دریافت کیا کہ کیا آپ اپنے بیان کردہ ثبوت سے آگاہ فرمائیں گے تا کہ اس کی روشنی میں کوئی صحیح فیصلہ کیا جا سکے ؟ لطف کی بات یہ ہے کہ مذکورہ ڈاکٹر صاحب کو میرے متعلق یہ معلوم نہیں تھا کہ حضرت علامہ علیہ الرحمہ سے میرا کوئی رشتہ ہے ، لیکن پھر بھی اس سوال پر وہ بغلیں جھانکنے لگے اور جواب میں ایسی بات کہہ ڈالی کہ جس سے ثابت ہو گیا کہ جھوٹ کے پاؤں واقعی نہیں ہوا کرتے - ان کا جواب تھا : ”دیکھیے جناب ! اس وقت مجھے کچھ یاد نہیں رہا اور دوسرے آپ کو میری بات کا یقین بھی نہیں کرنا چاہیے کیوں کہ میرا بیان اس سلسلے میں Authentic ثو نہیں ہے - ” غور کا مقام ہے کہ جس ثبوت کی بنیاد پر ڈاکٹر صاحب موصوف لاف زنی فرما رہے تھے وہی انھیں یاد نہ تھا اور ساتھ ہی وہ خود اپنی بات کی ”صحت“ سے بھی مطمئن نہیں تھے - مجھے ان کی اس بوعجیبی پر بڑی ہنسی آئی کہ یہ عجیب قسم کے ”ڈاکٹر“، یہیں جو اپنی باتوں تک کی صحت کی پروا نہیں کرتے ، مریضوں کی صحت کا خاک خیال فرماتے ہوں گے -

بر سبیلِ تذکرہ یہاں اسی قسم کے افراد کے متعلق ایک لطیفہ بیان کر دینا تفننِ طبع کا باعث رہے گا جو علامہ اقبال^۲ سے خواہ مخواہ اپنی قربت کا اظہار کرتے ہیں۔ ابھی پچھلے دنوں میرے والدِ گرامی سے 'یو پی'، کے ایک صاحب کی ملاقات ہوئی۔ باتوں باتوں میں وہ صاحب کہنے لگے کہ مجھے علامہ اقبال^۲ کا شاگرد ہونے کا شرف حاصل ہے۔ جن دنوں علامہ صاحب "علیگڑھ یونیورسٹی" میں پڑھایا کرتے تھے میں وہاں ان سے درس لیتا رہا ہوں۔ اب انھیں کون یہ باور کراتا کہ علامہ اقبال^۲ نے تو اپنی زندگی میں کبھی علی گڑھ میں درس و تدریس کا کام کیا ہی نہیں۔ اس کے علاوہ سب سے حیران کن بات یہ ہے کہ ان صاحب کی عمر بیشکل چالیس یا پینتالیس برس رہی ہوگی اور علامہ اقبال کو فوت ہوئے ۳۰۔ ۳ برس گزر چکے ہیں۔ اس کا مطلب یہ ہوا کہ جب حضرت علامہ فوت ہوئے تو صاحبِ موصوف زیادہ سے زیادہ ۱۸ برس کے ہوں گے۔ اس قسم کے متوفی اصحاب سے اتنا بھی نہیں ہوتا کہ اور کچھ نہیں تو کم از کم وقت کا ہی تھوڑا حساب کر لیا کریں۔

آدم برسِ مطلب، شاعرِ مشرق اپنے ایک خط میں، جو عطیہ بیگم فیضی کو تحریر کیا گیا، لکھتے ہیں: "اس لیے اب واحد علاج یہ ہے کہ میں اس بدخت ملک کو چھوڑ کر کھیں اور چلا جاؤں یا پھر شراب نوشی میں پناہ ڈھونڈوں کہ خود کشی کا مرحلہ آسان بھو جائے" ۱۔ یہ خط انگلستان سے واپسی کے بعد ۱۹۰۹ع میں لاپور

۱۔ "اقبال" از عطیہ بیگم، صفحہ ۳ -

سے لکھا گیا اور اس خط سے یہ صاف ظاہر ہوتا ہے کہ ۱۹۰۹ع تک علامہ اقبال ہرگز شراب نوش نہ تھے بلکہ شراب نوشی کو خود کشی کے مترادف قرار دیتے تھے ۔ یہاں یہ بیان کر دینا بھی ضروری ہے کہ قیامِ یورپ کے تین برسوں میں اور بعد میں بھی جب کبھی وہ یورپ گئے ، انہوں نے گوشت بالکل استعمال نہ کیا ، چہ جائے کہ شراب ۔ واپس آ کر وہ اکثر بتایا کرتے تھے کہ وہاں کوئی گوشت مسلمان کے کھانے کے قابل نہیں ہوتا کیونکہ غیر اسلامی طریق سے ذبح شدہ جانوروں اور سؤر کا گوشت ہر جگہ موجود ہوتا ہے ۔ ان کا یہ عمل حرام چیزوں سے ان کی بے پناہ نفرت کی عیان دلیل ہے ۔ اس کے علاوہ جب وہ ”یورپ گئے تو عام ہندوستانی طلباء کی طرح وہاں کے چار تحائف : خمر و خنزیر و روزنامہ و زن سے مروع ہوئے ۔ برخلاف اس کے آن پر ان کا برعکس اثر پڑا ۔“ اس سے یہ حقیقت کھل کر سامنے آ جاتی ہے کہ قیامِ یورپ کے دوران انہوں نے بر آس چیز سے پریز کیا جو اسلام کی رو سے حرام ہے ، تو آخر اپنے ملک میں وہ کیوں ان سے دور نہ رہے ہوں گے ؟ یورپ کے مسموم ماحول میں ، جہاں بڑے بڑے پارساوں کی پارسائی پانی کا بلبلہ ثابت ہوتی ہے ، علامہ اقبال ۔ جب ہر طرح ثابت قدم رہے تو پھر ہندوستان کے بدرجہما بہتر ماحول میں ان کے مضبوط قدم آخر کس طرح ڈگمگا سکتے تھے !

۱- روایت بمثیرہ اقبال ۲ محترمہ کریمہ بی بی صاحبہ ۔

۲- ”اقبال کی پیش گوئیاں“ از ڈاکٹر باشمی صفحہ ۱۱۸ ۔

اقبال اکادمی کراچی کے سہ ماہی مجلے "اقبال ریویو" کے شمارہ جنوری ۱۹۶۹ع میں خواجہ عبدالوحید صاحب کا ایک مضمون "میری ذاتی ڈائری میں ذکر اقبال" شایع ہوا ہے ۔ اس میں خواجہ صاحب نے بھی علامہ اقبال پر شراب نوشی کے الزام کی اس طرح نفی فرمائی ہے :

"میں نے حضرت علامہ کو شروع سے لے کر ان کی وفات تک (تقریباً تیس برس) حُقَّہ پیتے دیکھا اور کبھی یہ نہیں سنا کہ انہوں نے اس تمام زمانے میں شراب کو ہاتھ لگایا ہو" ۔ خواجہ عبدالوحید صاحب کے مندرجہ بالا بیان کے مطابق انہیں تقریباً تیس برس حضرت علامہ کو قریب سے دیکھنے کا شرف حاصل ہوا، یعنی وہ علامہ صاحب کو ۱۹۰۸ع میں^۱ انگلستان سے واپسی کے فوراً بعد سے جانتے ہیں ۔ ۱۹۰۸ع میں علامہ صاحب کی عمر ۳۳، ۳۵ برس^۲ تھی ۔ اس سے یہ ثابت ہو جاتا ہے کہ علامہ علیہ الرحمہ عالم شباب میں بھی شراب نوشی سے محفوظ تھے ۔ خواجہ عبدالوحید صاحب کا بیان میری تحقیق کی تائید کرتا ہے کہ علامہ صاحب نے اپنی زندگی میں کبھی بھی شراب سے شغف نہیں رکھا ۔

در حقیقت حضرت علامہ اقبال پر شراب نوشی کا بہتان چکانے

۱- "اقبال ریویو" جنوری ۱۹۶۹ع ، صفحہ ۲۷ -

۲- "اقبال ریویو" جنوری ۱۹۶۹ع ، صفحہ ۲۵ -

۳- علامہ اقبال ۱۸۷۳ع میں پیدا ہوئے اور انہوں نے ۶۴ برس عمر پائی ۔

کی کوشش صرف اس مفروضے کا جواز پیدا کرنے کے لیے کی جاتی ہے کہ شراب نوشی کے بغیر شاعری نا ممکن ہے، حالانکہ یہ تصور حقیقت کے سراسر مناف ہے۔ اگر ہم اپنے ماضی کے شعرا پر نظر ڈالیں تو ان میں کئی ایسے بلند پایہ شعرا ہے کرام موجود تھے جنہوں نے کبھی شراب سے شغف نہ رکھا۔ اس کے علاوہ موجودہ دور میں بھی بیشتر شعرا مطلقاً شراب استعمال نہیں کرتے۔ اس لیے شاعرِ مشرق جیسے عظیم انسان اور بلند مرتبہ شاعر پر شراب نوشی کا الزام اور ان کی اعلیٰ و ارفع شاعری کو (جس کے متعلق جسٹس ایم آر کیانی مرحوم فرمایا کرتے تھے : ”اقبال“ کی شاعری قرآن کی آیات سے مملو ہے، پڑھنے والوں کے علاوہ سننے والوں کو بھی باوضو ہونا چاہیے^(۱)) مرحوم شراب نوشی قرار دینا علامہ اقبال^(۲) کی کھلی توبین اور ان پر بہتان عظیم ہی نہیں بلکہ ان کی شاعری کی تذلیل اور آیاتِ قرآنی کی بے حرمتی کے متراծ ہے۔

شاعرِ مشرق خود فرماتے ہیں :

کامل و بی ہے رندی کے فن میں

مسنی ہے جس کی بے مُنت تاک

حضرت علامہ اقبال علیہ الرحمہ پر سب سے زیادہ شرانگیز اور بے سر و پا الزام یہ لگایا جاتا ہے کہ ایامِ جوانی میں وہ ایک طوائف

- ۱۔ ”افکار پریشان“، از جسٹس ایم۔ آر۔ کیانی ، صفحہ ۶۲ -

کے قتل کے مرتكب ہوئے تھے۔ پیشتر اس کے کہ اس بے بنیاد کمہانی کی تردید میں کچھ کہا جائے، ہمیں ایک دفعہ پھر آس ماحول کا جائزہ لینا ہو گا جس کا تفصیلی ذکر گزشتہ صفحات میں آچکا ہے: علامہ اقبال^۲ کو گھر اور مدرسے میں والدین اور استادوں کی شکل میں بہترین اور پرہیزگار انسانوں سے تربیت ملی اور ان بزرگوں نے یقیناً انہیں نیکی و بدی کا فرق واضح طور پر ذہن نشین کرایا۔ اس قدر پاکبزہ ماحول اور تربیت میں پروان چڑھنے والا ذہن کبھی اتنا پراگندہ نہیں ہو سکتا کہ وہ قتل جیسے فعل کا مرتكب ہو۔ دوسرے اپنے والدِ گرامی کی زندگی میں اگر حضرت علامہ سے اس قسم کا شدید جرم سرزد ہوا تو یہ کبھی باور نہیں کیا جا سکتا کہ ان کے والدِ محترم نے، جو بڑے باشرع اور سچے مسلمان تھے، انہیں معاف فرمادیا ہو گا۔ اگر تھوڑی دیر کے لیے یہ فرض بھی کر لیا جائے کہ علامہ اقبال^۲ سے ایسی غلطی سرزد ہو گئی تھی تو کیا تمام زندگی اقبال^۲ جیسے حساس انسان کو ان کے ضمیر نے کبھی ملامت نہ کی؟ یہ ایک مستلزم حقیقت ہے کہ کتنا بھی چھپانے کی کوشش کی جائے، خون کبھی چھپا نہیں رہتا اور ضمیر کی خلش انسان کو اس کے اظہار اور اقرار پر مجبور کر دیتی ہے۔ لیکن علامہ اقبال^۲ نے اپنی ساری زندگی میں کبھی اس قسم کا کوئی اقرار یا اظہار نہیں کیا اور نہ ہی ان کی زندگی میں ایسی بات کبھی سننے میں آئی، بلکہ ان کی وفات کے بعد یہ من گھڑت قصہ مشہور کرنے کی جسارت کی گئی۔ جہاں تک افراد خاندان کا تعلق ہے، کبھی کسی نے اس واقعے کی طرف اشارہ نہیں کیا۔ اگر کبھی ایسی بات ہوئی ہوتی

تو ضرور کسی نہ کسی کی زبان سے نکل جاتی۔ اس کے علاوہ خاندان کے ان افراد نے بھی، جو علامہ اقبال^۲ کے انتہائی مخالف اور برملا دشمن شہار ہوتے تھے، کبھی اس واقعے کا ذکر نہیں کیا۔ میں نے خود ان میں سے کئی ایک افراد سے دریافت کیا ہے لیکن پر کسی نے اس کی تردید ہی کی۔ اس کے علاوہ سب سے حیران کن بات یہ ہے کہ کچھ لوگ یہ واقعہ سیالکوٹ کا بتاتے ہیں اور کچھ اسے لاہور کی واردات قرار دیتے ہیں۔ چنانچہ یہ بھی اس کے بے بنیاد ہونے کا ایک بین ثبوت ہے کہ ابھی تک اس کی جائے وقوع کا تعین بھی نہیں ہو سکا۔ اس سلسلے میں علامہ^۲ کے ایک بہم مکتب پروفیسر محمد دین بھٹی صاحب سے (جو اس وقت بعمر ۸۸ برس بقیدِ حیات اور بقاءٰ بھوش و حواس ہیں) میں نے جب استفسار کیا تو انہوں نے بڑے دکھ کا اظہار کرتے ہوئے فرمایا：“میں نے اپنی جوانی میں کوئی ایسا واقعہ علامہ مرحوم و مغفور کی ذات سے منسوب نہیں سنا لیکن آج جب اس قسم کی باتیں سنتا ہوں تو ان لوگوں کی ذہنی پستی اور احسان فراموشی پر رونا آتا ہے۔ یہ میری انتہائی بد قسمتی ہے کہ ایسے من گھڑت اور دل خراش الزامات سننے کے لیے زندہ ہوں۔” دراصل اس قبیل کے بے سروپا الزامات تراشنے اور مشہور کرنے میں ایک مخصوص ”فرقے“ کے افراد کا ہاتھ کار فرمایا ہے اور وہ محض اس بنا پر اس قسم کے ہتھکنڈے استعمال کرتے ہیں تاکہ اپنی اس ”بین الاقوامی“ تذلیل کا بدلہ چکا سکیں جو حضرت علامہ کے ہاتھوں انہیں اٹھانی پڑی تھی۔ سب سے زیادہ افسوس اور دکھ کا مقام یہ ہے کہ ”شہر اقبال“^۲ کے پیشتر باشندے، جو سیالکوٹ

سے باہر خود کو "شہرِ اقبال" کا باسی ظاہر کرنا باعثِ فخرِ خیال کرتے ہیں اور اقبال² کے نام سے غلط فائدہ اٹھانے کی کوشش میں ہر وقت مصروف رہتے ہیں، وہ بھی اس مذموم پر اپیگنڈے میں پیش پیش نظر آتے ہیں۔ میرے خیال میں حضرت علامہ اقبال² کے مخالفین اور بدخواہ جس قدر سیالکوٹ میں پائے جاتے ہیں، شاید بی کسی دوسری جگہ ہوں۔ اس تمام مخالفت کے پس پرده حسد کا جذبہ کروئیں لیتا پوسا صاف نظر آتا ہے۔ یہ لوگ اپنی پیشانیوں پر "اہالیانِ شہرِ اقبال" کا لیبل تو خرور چپکا لیتے ہیں لیکن تعصّب کا زہر اپنے دلوں کے نہان خانوں میں محفوظ رکھتے ہیں اور اسے اگلنے کا کوئی موقع ضائع کرنا گناہ سمجھتے ہیں۔ ان کو چاہیے کہ اپنے گریبانوں میں جہانکرنے کی زحمت گوارا کریں اور اپنے اپنے دل کے چور کو پہچانیں۔ اس خصلت اور ذہنیت کے افراد شہرِ اقبال کے آن اصحاب کے لیے، جو شیدائیانِ اقبال² میں شہار ہوتے ہیں، ایک چیلنج کی حیثیت رکھتے ہیں اور ان کا محاسبہ بے حد ضروری ہے۔

"ذکرِ اقبال" میں مولانا سالک نے حضرت علامہ اقبال² پر "رنگِ رلیاں" منانے کا جو الزام لگایا ہے، پیشتر اس کے کہ حقائق کی روشنی میں اسے پر کھا جائے، بہتر ہوگا اگر مولانا سالک کی مجھول نویسی کے ایک شاہکار کو پیش نظر رکھا جائے۔ سالک اپنی متذکرہ بالا کتاب میں علامہ اقبال² کے بچپن میں بیٹیر¹ پالنے

۱۔ اول تو یہ بات ہی غلط ہے کہ حضرت علامہ اقبال² کو کبھی بیٹیر پالنے کا شوق تھا، البتہ انھیں کبوتروں کا شوق ضرور تھا اور ان کے اس شوق سے سب آگاہ ہیں۔ (مصنف)

کے شوق کا ذکر کرتے ہوئے تحریر فرماتے ہیں : ”مولانا میر حسن بھی (انھیں) منع نہ کرتے تھے بلکہ ایک دفعہ مولانا نے دیکھا کہ اقبال سبق پڑھ رہے ہیں اور ایک ہاتھ میں بٹیر تھام رکھی ہے۔ آپ نے فرمایا : ’کمبخت ! اس میں تجھے کیا مزا ملتا ہے ؟‘ تو اقبال نے برجستہ جواب دیا کہ حضرت ! ذرا اسے پکڑ کر دیکھیے ۱، ایک معمولی عقل و فہم کا مالک بھی سالک صاحب کی اس ”تحریر“ پر سوائے ہنسنے کے اور کچھ نہیں کر سکتا۔ مقامِ غور ہے کہ موجودہ زمانے میں ، جبکہ استاد کا رعب اور وقار تقریباً ختم ہو چکا ہے ، اگر ایک طالبِ علم بٹیر پکڑے یہی سبق پڑھ رہا ہو اور استاد کے پوچھنے پر مندرجہ بالا جواب دے تو استاد اگر اس کی صحت نہیں کرے گا تو کم از کم اس کے والدین تک شکایت ضرور پہنچائے گا۔ اب ذرا اس دور کو تصور میں لائیے جب استاد کے دبدبے اور رعب سے طالبِ علم تو کجا والدین تک کانپتے تھے۔ اقبال ۲ بٹیر لیے یہی ہے یہ اور استاد کے پوچھنے پر استاد کو بھی بٹیر پکڑنے کا مشورہ دیتے ہیں اور ٹرفہ یہ کہ استاد انھیں کچھ بھی نہیں کہتے۔ علامہ اقبال ۳ اپنے استادوں ، خاص طور پر مولانا میر حسن صاحب ، کا جس قدر ادب و احترام کرتے تھے اس کے متعلق متعدد کتابوں میں ذکر آیا ہے۔ ایک دفعہ کسی نے شاعرِ مشرق سے پوچھا تھا کہ کیا کبھی مولوی صاحب (مولانا میر حسن صاحب) کو اپنے اشعار بھی سنائے ہیں ؟ تو انھوں نے جواب دیا تھا کہ مجھے کبھی

جرأت نہیں ہوئی ۔ اس کے علاوہ علامہ اقبال^۲ کے ہم مکتب پروفیسر محمد دین بھٹی صاحب ، جنہیں مولانا میر حسن مرحوم کا شاگرد ہونے کا شرف بھی حاصل ہے ، فرماتے ہیں کہ حضرت علامہ جیسا مؤدب شاگرد انہوں نے آج تک نہ دیکھا اور نہ سنا ۔ وہ مزید بتاتے ہیں کہ شاگردی کے زمانے میں شاہ صاحب قبلہ (مولانا میر حسن) کے سامنے با ادب بیٹھ کر سبق حاصل کرنا علامہ صاحب پر ختم تھا ۔ بھٹی صاحب فرماتے ہیں کہ ”علامہ اقبال“ با م عروج پر پہنچنے کے بعد بھی جب کبھی شاہ صاحب سے ملاقات کے لیے آتے تو دو زانو ہو کر بڑے با ادب ان کی خدمت میں بیٹھتے اور انتہائی توجہ کے ساتھ ان کی نصیحتیں سنتے ۔ اگر شاہ صاحب کوئی سوال کرتے تو اس کا مختصر ترین جواب دے کر شاہ صاحب کو گفتگو کا زیادہ موقع دیتے ۔ ”ان تمام باتوں سے یہ واضح ہوتا ہے کہ علامہ اقبال^۲ اپنے استادِ مکرّم کا انتہائی ادب کرتے تھے ۔ چنانچہ ان کے سامنے بیٹھ لے کر بیٹھنا اور پھر ان کو بھی بیٹھ پکڑنے کی دعوت دینا نا ممکن ہے ۔

مولانا سالک کے علاوہ ”اقبال باڈال“، میں عظیم فیروزآبادی نے اپنے ایک مضمون ”اقبال کی حیات و معاشقد“، میں علامہ اقبال^۲ پر مس ویجی نائب^۱ ، مس شنی شیل^۲ اور عطیہ بیگم جیسی با ذوق اور عالم خواتین سے معاشقوں کے مذموم الزام عائد کیا ہے ۔ عظیم فیروزآبادی کی مفروضہ نگاری کے پول صرف اس معمولی سی

^۱ ۔ ^۲ ۔ یہ دونوں خواتین قیامِ یورپ میں علامہ اقبال^۲ کی استاد تھیں ۔

بات سے کھل جاتا ہے کہ بقول ان کے علامہ اقبال^۲ کی بیگم صاحبہ (والدہ جاوید) ”وکثوریہ گرلز کالج“، کی طالبہ تھیں^۱، حالانکہ وہ کالج تو کیا کسی سکول^۲ کی تعلیم یافتہ بھی نہیں تھیں۔ والدہ جاوید گھر پر صرف قرآن مجید اور معمولی اردو پڑھی بولئی تھیں اور صحیح طرح لکھنے بنی ٹھیں سکتی تھیں۔ شادی کے بعد انہوں نے معمولی اردو لکھنا سیکھنا۔ اگر ایک مضمون نگر اپنی مرخصی سے بیگم اقبال^۲ کو کالج کی طالبہ بنا سکتا ہے تو اس قسم کے ”زرخیز“ ذبن سے بڑی قسم کی ”ایجادات“ کی توقع کی جا سکتی ہے۔

یہاں اگر عطیہ بیگم اور علامہ اقبال^۲ کے ما بین تعلقات پر ایک نظر ڈال لی جائے تو یہتر ہو گا؟ عام طور پر عطیہ کے نام اقبال^۲ کے خطوط کو بنیاد پرداز کر عجیب و غریب اور مضحكہ خیز منروضے تشکیل کیے جاتے ہیں، لیکن ”اقبال“، از عطیہ بیگم میں شامل علامہ اقبال^۲ کے تمام خطوط کا اگر بنظرِ خائن مطالعہ کیا جائے تو ان میں کہیں عشق و محبت کی بلکی سی جھلک بھی نظر نہیں آتی۔ دو ایک خطوط کے سوا تمام خطوط عطیہ بیگم کے خطوں کے جواب میں تحریر کیے گئے ہیں اور یہ تمام خطوط سیدھی سادی باتوں اور کہیں کہیں علمی موسویات کے صظہر ہیں۔ عظیم فیروزآبادی اپنے متذکرہ مضمون میں اس کا اعتراف بھی کرتے ہیں کہ ”اقبال“ کے عطیہ بیگم کے نام

- ۱۔ ”اقبال با کمال“، صفحہ ۱۰۵، ۱۰۶ -

- ۲۔ ”ذکر اقبال“ کے صفحہ ۷ پر سالک صاحب نے انہیں وکثوریہ گرلز سکول کی طالبہ بتایا ہے جو بالکل غلط ہے۔ (محضن)

خطوط 'Love Letters' کا اچھا نمونہ نہیں پیس ، بلکہ مخصوص رسمی اور خشک باتیں پیس اور نہ ان میں آن کی والہانہ شیفتگی کا پتا چلتا ہے^۱، لیکن اس کے ساتھ ہی "ید اعراض اٹھانا کہ" "تاہم یہ جانئے کو ضرور جی چاہتا ہے کہ عطیہ بیگم کی کن خواہشات کا احترام اقبال^۲ نے نہیں کیا اور اگر اس خلا کو قیاس سے پُر کیا جائے تو سب کھیل ہی کھیل نظر آئے^۳"، انتہائی درجے کی کور ذوق اور بد نیتی کی زندہ مثال ہے اور اس قیاس آرائی کے پس منظر میں متعصب ذہن کار فرما نظر آتا ہے - اس ضمن میں ایک صاحب فہم کی مندرجہ ذیل رائے بہت اچھی روشنی ذاتی ہے : "دوسرے ممالک کی طرح ہمارے ملک کے جدید تعلیم یافتو طبقے کی اکثریت بھی غالباً یہ خیال کرتی ہے کہ جذبہ محبت دراصل جنسی جذبے ہی کی ایک بدلی ہوئی صورت ہے - یہ نظر یہ ماہر نفسیات 'سکمنڈ فرائد' نے آج سے چالیس برس آدھر پیش کیا تھا ، بظاہر بہت صحیح معلوم ہوتا ہے لیکن یہ جس قدر مقبول ہے ، حقیقت میں اسی قدر غلط ہے^۴، "اقبال" از عطیہ بیگم سے علامہ اقبال^۵ کے اخلاق پر کسی قسم کا کوئی دھبہ ثابت نہیں ہوتا اور نہ ہی عطیہ بیگم نے ان پر کوئی الزام عائد کیا ہے ، البته چند ایک مقامات پر عطیہ کے ریتار کس یہ چغلی ضرور کھاتے ہیں کہ وہ (عطیہ بیگم) علامہ اقبال^۶ کے ساتھ

- ۱۔ "اقبال با کمال" صفحہ ۱۰۳ -

- ۲۔ "اقبال با کمال" صفحہ ۱۰۳ -

- ۳۔ "حیات اقبال کا ایک جذباتی دور" صفحہ ۹۵ ، ۹۶ -

شادی کی خواہش مند تھیں مگر شاعرِ مشرق نے کبھی اس کا نوٹس نہ لیا۔ حکیم الامت کے آس خط سے، جس میں عطیہ کی ان خواہشات کا ذکر ہے جن کا احترام نہ ہو سکا، عظیم فیروز آبادی جیسے اصحاب کا غلط قیاس آرائیوں کی طرف جانا ناقابلِ فہم ہے۔

یہ۔ ایک حقیقت ہے کہ علامہ اقبال^۲، عطیہ بیگم کو ایک علمی دوست کی حیثیت سے تو پسند کر سکتے تھے لیکن بیوی کے روپ میں وہ ان کے لیے ناقابلِ قبول تھیں کیونکہ وہ جس قسم کی بیوی کے خواہش مند تھے وہ عطیہ بیگم سے مختلف تھی۔ عطیہ بیگم نے خود اور نواب صاحب آف جنجیرہ^۱ نے علامہ اقبال^۲ کو یورپ سے واپسی کے فوراً بعد 'جنجیرہ' آنے کی متعدد دعوتیں دیں لیکن انہوں نے ہر بار مصروفیت کا عذر کر دیا۔ آخر کیوں؟ صاف ظاہر ہے کہ اقبال^۲، عطیہ کی دیرینہ خواہش (شادی) کو پورا کرنے کے لیے تیار نہ تھے۔ شاعرِ مشرق نے ستمبر ۱۹۳۱ع میں عطیہ بیگم کی شادی کے کافی عرصے بعد اس کی دعوت کو شرفِ قبولیت بخشنا اور بھبھی میں اس کے ہان چند روز کے لیے قیام فرمایا۔

علامہ اقبال^۲ اگر چاہتے تو عطیہ بیگم یا کسی دوسری اعلیٰ تعلیم یافتہ خاتون کے ساتھ شادی میں ان کے لیے کوئی رکاوٹ نہ تھی لیکن چونکہ وہ اعلیٰ تعلیم اور آزادیِ نسوان کے اثرات سے بخوبی آگاہ تھے اور ان کی چشمِ بینا اس کی قباحتوں کو بخوبی پہچانتی

۱۔ یہ عطیہ بیگم کے ہنروئی تھے۔

تھی اس لیے انہوں نے معمولی تعلیم یافتہ بیگنات کو ترجیح دی اور وہ تمام زندگی ان سے ہر طرح مطمئن رہے۔ والدہ جاوید سے شادی کے بعد انہوں نے ایک دوست کو بتایا تھا کہ ان کی شادی کیا ہوئی ہے، گویا جنت الفردوس مل گئی ہے۔ حکیم الامت چونکہ ایک اعلیٰ سیرت، نیک چلن اور پاک طینت بیوی کے خواہش مند تھے اس لیے گھریلو قسم کی خاتون سے شادی پر اظہار آسودگی فرمایا۔ یہ حقیقت اظہر من الشمس ہے کہ علامہ اقبال^۲ کبھی بھی ”آزاد پریوں“ کی عشوہ طرازیوں کے دل دادہ نہیں رہے اور نہ ہی وہ ان ”پری وشوں“ کی کمزوری سے لذت گیر ہونے کے قائل تھے۔ عطیہ بیگم، ویجی نائٹ اور شنی شیل جیسی عالم خواتین سے علمی و ادبی استفادے ضرور ہوتے رہے لیکن ان ملاقاتوں سے ”اقبال کی حیاتِ معاشقہ“ کا مفروضہ تشکیل دینا نامناسب بھی نہیں، ناوجہب

۱- یہاں ایک غلط فہمی کا ازالہ ضروری ہے: لوگ مشہور کرتے ہیں کہ علامہ اقبال^۲ نے اس لیے مزید دو شادیاں کیں کیوں کہ وہ زیادہ پڑھ جانے کی وجہ سے اپنی پہلی بیوی (جو کم تعلیم یافتہ تھیں) سے مطمئن نہیں تھے لیکن حقیقت یہ ہے کہ علامہ صاحب کی وہ دونوں بیگنات بھی، جن سے انہوں نے انگلستان سے واپس آ کر شادی کی، زیادہ تعلیم یافتہ نہ تھیں۔ ان کی لدھیانے والی بیگم صاحبہ تقریباً ان پڑھ تھیں اور والدہ جاوید قرآن مجید اور تھوڑی بہت اردو گھر پر پڑھی ہوئی تھیں۔ دراصل ان کی مزید دو شادیوں کی وجہات کچھ اور تھیں جن کا اظہار ضروری نہیں۔ (مصنف)

بھی ہے۔ اس سلسلے میں حضرت علامہ کے ایک قریبی دوست ڈاکٹر تاثیر صاحب کا قول کافی ہے کہ ”وہ (علامہ اقبال^۲) اچھی شکل کو اچھی شکل ضرور کہتے تھے لیکن عاشقی کے گنگار کبھی نہ ہوئے“۔ اسی طرح مولانا عبدالسلام ندوی ”علامہ اقبال“ کا اخلاق و عادات، کے زیر عنوان رقم طراز ہیں: ”ڈاکٹر صاحب کی شاعری، فلسفے اور سیاسی نظریات پر بہ کثرت اعتراضات کیے گئے ہیں۔ اس کے علاوہ صوفیوں کا ایک گروہ، جو مستقل طور پر ان کا مقابل تھا، وہ اخلاقی اور مذہبی حیثیت سے ان پر سخت سے سخت اعتراض کر سکتا تھا لیکن ہم نے ڈاکٹر صاحب پر جو مضامین دیکھے ہیں، ان میں کوئی مضمون ہماری نظر سے ایسا نہیں گزرا جس میں ڈاکٹر صاحب کے اخلاق و عادات پر اعتراض کیے گئے ہوں، جس سے ثابت ہوتا ہے کہ اخلاقی حیثیت سے ان کے دامن پر کوئی دھبا نہیں تھا۔^۳“

اس سلسلے میں پروفیسر جی - سی - چیڑجی آئی - ای - ایس - صدر شعبہ فلسفہ، گورنمنٹ کالج لاہور کے مضمون ”ایک عظیم الشان شخصیت“ کا مندرجہ ذیل اقتباس بھی قابل غور ہے۔ وہ لکھتے ہیں: ”سب سے پہلے اور سب سے زیادہ میں ان کی غیر معمولی سادگی سے متاثر ہوا۔ میں نے سن رکھا تھا کہ اقبال عیش و عشرت کے دل دادہ

- ۱۔ مضمون ”اسہاء الرجال اقبال“، از ڈاکٹر تاثیر، مطبوعہ کریسنٹ، مجلہ اسلامیہ کالج - فروری، اپریل ۱۹۵۱ع -
- ۲۔ ”اقبال باکمال“، صفحہ ۰۷ -

یہ لیکن میں نے ان کے ارد گرد کبھی تن آسمانی ، عیش پرستی اور نفس پروری کا کوئی سامان نہیں دیکھا - ان کو ہمیشہ سادہ ترین لباس میں فرش پر بیٹھے ہوئے کسی کتاب کے مطالعے میں مصروف یا کسی ہم فکر کے ساتھ گہری حکیمانہ بحث میں مشغول پاتا تھا ، دوسری بات جو میں نے ان کے متعلق محسوس کی ، یہ تھی کہ ایک اپسے وقت میں ، جبکہ ہماری اجتماعی زندگی مکرو فریب اور خود غرضی کا شکار ہو رہی تھی ، اقبال ذاتی مفad سے ہمیشہ کنارہ کش رہے اور ان کی آرزوؤں اور خوابشوں کا واحد مرکز تہذیب اور روحانیت کی دنیا رہی ۔ ۔ ۔

پروفیسر چیڑجی کا یہ اظہارِ خیال علامہ اقبال پر 'رنگ رلیوں' اور "شراب نوشی" جیسے مذموم الزامات عائد کرنے والوں کے لیے لمحہ فکریہ فراہم کرتا ہے ۔

یہ حقیقت بھی قابل غور ہے کہ جب شاعرِ مشرق کو ۱۹۲۳ع میں 'سر' کا خطاب دیا گیا تو بعض ہندو اور مسلم آزادی پسند حلقوں میں پنجاب تا بنگال ایک ہنگامہ برپا ہو گیا ۔ اخبارات اور رسائل میں ان کے خلاف مضامین اور اشعار کی بھرماڑ ہوئی ۔ ان کی وطن دوستی اور عشقِ ملی تک پر شک و شبہ کا اظہار کیا گیا لیکن کسی کو ان کے اخلاق کو بدقینہ بنانے کی جرأت نہ ہوئی ۔ اگر علامہ صاحب میں معمولی سی بھی اخلاق گراوٹ ہوتی تو مخالفین کے لیے اسے منظرِ عام پر لانے میں کوئی رکاوٹ نہ تھی ۔

البته یہ ”سعادت“ علامہ صاحب کی وفات کے کافی عرصے بعد ان کے ایک احسان فراموش خوشی چین کے حصے میں آئی جس نے محض جلب منفعت کی خاطر یا کسی کے اشارے پر ”رنگرلیوں“ کی تہمت تراشی -

ذیل میں ، میں اپنی والدہ محترمہ کی روایت سے ایک گھریلو واقعہ قلم بند کر رہا ہوں جو حضرت علامہ کی پاکیزہ مزاجی ، بلند اخلاقی اور اعلیٰ کردار کی نشاندہی کرتا ہے ؟ وہ اس طرح بیان فرماتی ہیں :

”یہ ۱۹۱۵ع کا ذکر ہے - ہمارے ایک پھوپھی زاد بھائی^۱ چچا جان (علامہ صاحب) کے پاس لاہور میں رہتے تھے - موسم گرما کی تعطیلات میں حسب معمول چچا جان اہل خانہ کے ہمراہ سیالکوٹ تشریف لے آئے اور لاہور والے مکان پر ان کے بھانجے اکیلے رہ گئے - انہی دنوں ہمارے ان پھوپھی زاد بھائی کو بازارِ حسن جانے کا چسکا پڑا اور وہاں کی ایک طوائف^۲ کی التجاؤں سے متاثر ہو کر اسے گناہ آسود زندگی سے نجات دلائی اور گھر لا کر نکاح پڑھوا لیا - اس عورت کے لواحقین نے بڑا طوفان اٹھایا اور آخر معاملہ

۱- ان کا نام ظاہر کرنا مناسب نہیں - (مصنف)

۲- دراصل وہ خاتون طوائف نہیں تھیں بلکہ کشمیر کے کسی اچھے بندو گھرانے سے تھیں جنھیں اغوا کر کے ”آس بازار“ میں پہنچا دیا گیا تھا - وہ آخر دم تک اپنے خاوند کی فرمانبردار رہیں -

(مصنف)

پولیس تک پہنچا لیکن عورت کے بیان سے فیصلہ ہمارے پھوپھی زاد بھائی کے حق میں ہوا۔ تعطیلات کے اختتام پر چچا جان جب واپس لاہور پہنچے تو گھر پر ایک اجنبی عورت کو دیکھ کر بہت حیران ہوئے۔ اپنے بھانجے سے دریافت کیا تو انہوں نے تمام واقعہ بتا دیا۔ مگر چچا جان کو تاب کہا! بہت بڑھم ہوئے اور اسی وقت ہمارے پھوپھی زاد بھائی کو ان کی بیوی سمیت گھر سے چلنے کا حکم سنا دیا اور پھر تمام زندگی ان کی شکل تک دیکھنے کے روادر نہ ہوئے۔ انصاف کی نظر سے دیکھا جائے تو ایک مجبور و مظلوم عورت کو گناہ آلود زندگی سے نجات دلانا ایک مستحسن فعل تھا لیکن علامہ اقبال^۱ جیسے اصول پرست اور پاکیزہ مزاج انسان یہ برداشت نہ کر سکے کہ ان کے خاندان کا ایک فرد بازارِ حسن کا رخ کرے۔

عظمیم فیروز آبادی اپنے اسی مضمون میں ”زہد و رندی“ کے مندرجات اور ”بے داغ“ ہے مانند سحر اس کی جوانی“ کے متعلق یوں خیال آرائی فرماتے ہیں : ”اس کو اقبال کی کمزوری کہیے یا جرأتِ رندانہ کی کمی کہ انہوں نے اپنی ان خطاؤں کو داد طلب سمجھنے کی جگہ ان کی ایسی تاویل کی جس کے تسليم کرنے کو جی نہیں چاہتا“۔ عظیم صاحب کے اس ”ارشاد“ سے صاف ظاہر ہوتا ہے کہ وہ تنقید برائے تنقید کے قائل اور واضح سے واضح بات پر بھی اعتراض کرنے کے عادی ہیں۔ دوسرے الفاظ میں وہ تعمیری

تنقید کی بجائے تحریبی تنقید کے علمبردار ہیں ۔ ترجمانِ حقیقت پر جھوٹ کا بہتان لگانا کم علمی کی دلیل ہے کیونکہ حضرت علامہ کی طالب علمی کے زمانے کا ایک واقعہ مشہور ہے کہ ایک "مولانا"، جو عالم دین ہونے کے دعوے دار بھی تھے، دروغ گوئی کے مرتکب ہوئے تو علامہ اقبال^۱ بڑے بد دل ہوئے اور کئی روز تک ہے کیف اور ہے چین رہے^۲ ۔ اس سے ثابت ہوتا ہے کہ خود جھوٹ بولنا تو درکنار، دوسرے کی زبانی سنتا تک انھیں گوارا نہیں تھا ۔ اس سلسلے میں عظیم صاحب جیسے ہے پر کی اڑانے والوں کے لیے مولانا عبدالسلام ندوی کا مندرجہ ذیل قول کاف ہے : "یہ ڈاکٹر صاحب کی ہے ریائی اور نیک نفسی ہے کہ انہوں نے اپنے ان اخلاق کو بھی بھی تصریح ییان کر دیا ہے جو قابل اعتراض سمجھے جاتے ہیں"۔

شاعرِ مشرق کی ان نظموں اور غزلوں کو، جو قیامِ یورپ کے دوران کہی گئیں، بنیاد بنا کر ان پر عشق بازی کی تہمت تراشنا زیادتی ہے کیونکہ اقبال^۲ جس اعلیٰ پائیے کے حقیقت نگار سخن ور تھے ان کی روح اسی اعلیٰ درجے کی حساس حسن شناس بھی تھی، وہ خود فرماتے ہیں :

جستجو کل کی لیے پھرتی ہے اجزا میں مجھے
حسن ہے پایا ہے، دردِ لادوا رکھتا ہوں میں

۱۔ "سیرتِ اقبال"، صفحہ ۳۱ ۔

۲۔ "اقبال با کمال"، صفحہ ۷۰ ۔

اس لیے اگر انہوں نے کسی مقام پر کسی کے حسنِ دل آویز کی سحر کاریوں کے لطیف تاثیر کو نشاط انگیز لمبجسے اور حسین پیرائے میں بیان کیا ہے تو اس سے یہ خیال آرائی کرنا کہ وہ بقول سالک ”رنگ رلیوں“ میں مشغول رہا کرتے تھے اور بقول عظیم فیروز آبادی عشق و محبت کے کھیل کھیلا کرتے تھے، حد درجہ افسوس ناک ہے۔ جو ”حضرات“ علامہ اقبال کی مذکورہ بالا نظموں کی من مانی تشریحات کر کے اقبال^۲ کو عشقِ مجازی میں گرفتار ہی نہیں ”ہرجائی“ تک ثابت کرنے کے درپے رہتے ہیں ان کے لیے ایک فاضل نقاد کی مندرجہ ذیل رائے لمحہ^۳ فکریہ فراہم کرتی ہے: ”انہیں (علامہ اقبال^۲) انسان کا عشق ہو ہی نہیں سکتا۔ ان کا عشق یا خدا سے تھا یا پیغمبر سے^۱۔“

یہ مانا کہ شاعرِ مشرق کی شاعری میں عشق کا ذکر بہت ہے لیکن پر عشق کو ایک بی ترازو میں تولنا اور ایک بی کسوٹی پر کھانا قرین انصاف نہیں۔ اقبال^۲ کے عشقِ حقیقی پر عشقِ مجازی کی تہمت لگانا اور یہ کہنا کہ عشقِ مجازی کے بغیر شاعری ممکن ہی نہیں ”کنوں کے مینڈک“، وانی بات ہے۔ اگر ماضی بعید میں بھارتی بیشتر شعراء عشقِ مجازی میں گرفتار رہے اور مجازی محبوبوں کے عارض و گیسو سے فرصت حاصل نہ کر سکرے تو یہ ضروری نہیں کہ اقبال^۲ اور ان کے بعد آنے والے شعراء بھی اسی فرسودہ لکیر کو پیٹتے رہیں۔ اقبال^۲ نے عشق کو ایک نیا اور وسیع میدان عطا کیا اور فنا کے

چکر سے نکال کر ابدیت کے مقامِ بلند پر پہنچایا۔ یہ اقبال^۲ ہی تھے جنہوں نے عشق کو مجاز کی پُرپیچ اور ناہموار پگڈنڈیوں سے نجات دلائی اور حقیقت کی صراطِ مستقیم پر چلنا سکھایا۔ اس سلسلے میں خلیفہ عبدالحکیم فرماتے ہیں : ”اقبال عشقِ مجازی کا شاعر نہ تھا لیکن محض مشقِ سخن کے طور پر مصنوعی عاشقی کی کچھ غزلیں اقبال نے کہیں^۱۔“ خلیفہ عبدالحکیم مزید رقم طراز ہیں : ”اقبال کا عشق حیات و کائنات کی ایک اساسی اور نفسیاتی کیفیت ہے۔ یہ حیاتِ علی الاطلاق کا عشق ہے، جو افراد و اشیاء سب پر پھیلا ہوا ہے لیکن کوئی ایک فرد اس کا مرکز یا مطبعِ نظر نہیں، اس کا عشق فرد سے گزر کر ملت کا عشق بن جاتا ہے۔ اس کے بعد وہ تمام نوعِ انسانی پر بلا امتیازِ مذہب و ملت پھیل جاتا ہے، آخر میں تمام حیات و کائنات اس میں غرق ہو جاتی ہے۔^۳“

کلامِ اقبال^۲ کے ایک نقاد آسی خیائی صاحب^۳ کے دو لطیفے یہاں بیان کر دینا تفننِ طبع کا باعث ہوں گے لیکن ان پر صرف ہنس دینا ہی کافی نہیں بلکہ ان پر غور کرنے کی بھی ضرورت ہے تاکہ آپ کو اس کا احساس ہو سکے کہ حکیمِ الامت^۴ کی نیک نامی کے خلاف کس منصوبہِ بندی کے تحت کام ہو رہا ہے۔

-۱۔ ”فکر اقبال“، از خلیفہ عبدالحکیم صفحہ ۱ -

-۲۔ ”فکر اقبال“، از خلیفہ عبدالحکیم صفحہ ۳۸ -

-۳۔ موصوف مرے کالج سیالکوٹ میں اردو کے لیکچر ار بیں -

آسی ضیائی صاحب اپنی کتاب ”کلامِ اقبال“ کا بے لाग تجزیہ،“ میں علامہ اقبال“ کو ”بوالہوس“، ثابت کرنے کے لیے ان کی تین شادیوں پر اعتراض کرتے ہوئے ”ارشاد“، فرماتے ہیں : ”آخر اقبال نے کیوں یکرے بعد دیگرے تین شادیاں کیں اور وہ بھی اس طرح کہ تینوں بیویاں یہک وقت موجود تھیں؟“، آسی صاحب کی اس ”عظم الشان“، کم علمی پر کسی قسم کے تبصرے کی ضرورت نہیں بلکہ صرف اس حقیقت کو دہرا دینا ہی کافی ہوگا کہ اسلام میں یہک وقت چار بیویوں کی اجازت موجود ہے۔ آسی صاحب اپنی کتاب میں ایک دوسری جگہ بہت دور کی کوڑی لائے ہیں اور ان کی اس سنسنی خیز اور چونکا دینے والی دریافت کی جس قدر بھی ”داد“، دی جائے، کم ہوگی؛ وہ فرماتے ہیں کہ چونکہ کلامِ اقبال میں ”خورشید“ کا ذکر بار بار آتا ہے اس لیے علامہ اقبال“ کی کوئی محبوبہ خورشید نامی ضرور رہی ہوگی۔^۲

میری ناقص رائے میں کلامِ اقبال“ کے ”بے لाग“، نقادوں کے لیے یہ بڑا سنہرا موقع ہے۔ انھیں چاہیئے کہ وہ فوراً اس سلسلے میں ریسرج کا آغاز فرمائیں کہ کلامِ اقبال“ میں ”لالہ“، اور ”شاہین“، کا ذکر چونکہ بہت زیادہ ہے اس لیے کہیں علامہ اقبال“ کے لاشعور کی کسی کھونٹی سے ان کی محبوبائیں ”لالہ رخ“، اور ”شاہینہ بیگم“، نہ لٹک رہی ہوں۔ آسی ضیائی اور ان جیسے دوسرے حضرات کی

۱۔ ”کلامِ اقبال کا بے لाग تجزیہ“، از آسی ضیائی صفحہ ۶۶ -

۲۔ ”کلامِ اقبال کا بے لाग تجزیہ“، از آسی ضیائی صفحہ ۵۹ -

ذہنی سطح پر جتنا بھی افسوس کیا جائے کم ہے :

ربے نہ روح میں پا کیزگی تو ہے ناپید
غمیرِ پاک و خیالِ بلند و ذوقِ لطیف

(اقبال^۲)

میں اس موضوع کو والدِ محترم جناتِ نظیر احمد صاحب صوفی
کی ایک خیال افروز غزل پر ختم کرتا ہوں ۔ یہ غزل نہ صرف
تکملہِ مضمون ہے بلکہ اس میں بیان کردہ حقیقتوں کے بعد مزید
بحث و تمحیص کی گنجائش باقی نہیں رہتی :

آدمِ بزورِ عشقِ حقیقت شناس شد
در جستجو چو تارکِ وہم و قیاس شد
سالک کسے بود کہ طلبِ گارِ حق شود
در حیرتِ کم کہ 'سالکرے' ناحق شناس شد
شانِ عبودیت کہ از ادراک بر گزشت
بر عبدهُ چو وسعتِ افلک طاس شد
حیرانِ دلهم بـ ظلمتِ ظلماتِ زندگی
جانم مگر ز شوقِ نظر بے ہراس شد
حق ناشناس صوفیاً گردد چو آن بدے
ہر کہ بـ عـ علم و خـ رد بدـ حـ وـ اـ شـ دـ

تاریخ۔ پیدائش

(ایک غلط فہمی در غلط فہمی کا ازالہ)

زیرِ نظر کتاب کی ترتیب کے دوران والدِ گرامی کا شدید اصرار ربا کہ میں حضرت علامہ اقبال علیہ الرحمہ کی تاریخ پیدائش پر بھی ایک تحقیقی مقالہ اس میں شامل کروں لیکن کسی تھوس اور ناقابل تردید ثبوت کے بغیر اس موضوع پر قلم اٹھانا ناممکن نظر آتا تھا۔ والد محترم کو پختہ یقین تھا کہ علامہ علیہ الرحمہ کی نئی تاریخ پیدائش ۹ نومبر ۱۸۷۴ع بلا تحقیق قبول کر لی گئی ہے۔ اس شک کو اس حقیقت سے بھی تقویت پہنچتی تھی کہ عام طور پر سکول میں داخل کرواتے وقت بچوں کی عمریں کم لکھوا دی جاتی ہیں تاکہ تکمیلِ تعلیم کے بعد حصولِ ملازمت کے لیے کافی وقت مل سکے۔ اس کے علاوہ ماضی میں چونکہ بچوں کو پہلے دینی مدارس میں بٹھایا جاتا تھا اور قرآنِ حکیم و دینی تعلیم کی تکمیل کے بعد اگر مناسب خیال کیا جاتا تو سکول کی طرف رجوع کیا جاتا، اس لیے شاعرِ مشرق کے تعلیمی ریکارڈ میں مندرج تاریخ پیدائش میں فرق کا احتمال موجود تھا، مگر اس وقت تک کوئی حتمی رائے قائم کرنا ممکن نہیں تھا جب تک کہ میونسپل کمیٹی کے ریکارڈ کے ساتھ اسے پوری طرح پر کھے نہ لیا جاتا۔ چنانچہ اس سلسلے میں، میں نے تحقیق کا آغاز میونسپل کمیٹی سیالکوٹ کے دفتر پیدائش و اموات ہی سے کیا اور ۱۸۷۰ع سے ۱۸۷۷ع تک کے رجسٹر پیدائش کی ذاتی طور پر کئی دن تک چھان بین کی اور ایک ایک اندر اج کو بنظرِ غائر دیکھا۔ ان آٹھ برسوں میں شیخ نور محمد صاحب عرف

”نتھو“ کے چار بیچوں کے اندر اجاجات دستیاب ہوئے ، جن کی روشنی میں یہ ثابت ہوتا ہے کہ حضرت علامہ اقبال علیہ الرحمہ نہ تو ۲۲ فروری ۱۸۷۳ع کو اور نہ ہی ۹ نومبر ۱۸۷۴ع کو پیدا ہوئے بلکہ ان کی صحیح تاریخ پیدائش ۲۹ دسمبر ۱۸۷۳ع ہے ۔

میری والدہ مکرمہ بیان کرتی ہیں کہ انہوں نے اپنی والدہ ماجدہ (محترمہ مہتاب بی بی صاحبہ) اور اپنی دو بھوپھیوں (محترمہ کریم بی بی صاحبہ اور محترمہ زینب بی بی صاحبہ) سے باربا یہ سنا ہے کہ حضرت علامہ کی بڑی ہمشیرہ محترمہ طالع بی بی صاحبہ ، ان سے تقریباً تین برس بڑی تھیں اور علامہ صاحب کی چھوٹی ہن مرحومنہ کریم بی بی صاحبہ ان سے کوئی تین برس چھوٹی تھیں ۔ میں نے خود پھوپھی کریم بی بی صاحبہ کی زبانی سنا ہے کہ حضرت علامہ اقبال ان سے تین برس بڑے تھے ۔ اس سے ثابت ہوا کہ حضرت علامہ ان دونوں بھنوں کے درمیان پیدا ہوئے ۔ میونسپل کمیٹی سیالکوٹ کے رجسٹر پیدائش میں جو اندر اجاجات دستیاب ہوئے ہیں ، ان کی رو سے دونوں بھنوں کے درمیان دو بھائی پیدا ہوئے جن میں ایک وفات پا گئے اور دوسرے حضرت علامہ^۲ تھے ۔ ان چاروں ہن بھائیوں

۱- شیخ نور محمد صاحب کو عرف عام میں شیخ نتهو کہتے تھے ۔ اس کی وجہ یہ تھی کہ ان کی ولادت سے پیشتر ان کے والدین کے اوپر تلے دس لڑکے فوت ہو گئے ، چنانچہ ان کی پیدائش پر بڑی منتین مانی گئیں اور ان کے ناک کان چھدوا کر زیور پہنائے گئے ۔ ناک میں نتهو ہونے کی وجہ سے وہ عرف عام میں نتهو مشہور ہو گئے ۔ (مصنف)

علامہ اقبالؒ کی تاریخ و لادت کے بارے میں رجسٹر اندرجات کے
دو عکس - آپر علمہ موصوف کے ایک مرحوم بھائی کی اور نیچے¹
علامہ اقبالؒ کی صحیح تاریخ و لادت درج ہے -

کے پیدائش کے اندر اجات میونسپل کمیٹی سیال کوٹ کے رجسٹر پیدائش میں اس طرح سلسلہ وار موجود ہیں :

نمبر	تاریخ پیدائش	لڑکی یا لڑکا	ولدیت
۳۳۳	۶ ستمبر ۱۸۷۰ع	یک لڑکی	نتھو
۱۳۰	۲۲ فروری ۱۸۷۳ع	یک لڑکا	نتھو
۱۰۳۸	۲۹ دسمبر ۱۸۷۳ع	یک لڑکا	نتھو
۹۶۲	۱۳ نومبر ۱۸۷۶ع	یک لڑکی	نتھو ولد محمد رفیع ^۱
اطلاع کننده			
پیشہ، قوم و مذہب			
چوڑی گران			
کشمیری			
کشمیریاں			
چوڑی گران			
مسلمان خیاط			
کشمیریاں			

۱- شیخ نور محمد صاحب کے والد کا نام شیخ محمد رفیق تھا جو یہاں سہواً محمد رفیع لکھا گیا ہے - (محضن)

۶ ستمبر ۱۸۷۰ع کو پیدا ہونے والی لڑکی علامہ صاحب کی بڑی ہمسایرہ مختارہ طالع بی بی زوجہ^۱ غلام محمد صاحب تھیں جو حضرت علامہ سے تقریباً تین برس بڑی تھیں۔ یہ اس طرح بھی صحیح ثابت ہوتا ہے کہ علامہ اقبال^۲ کی یہ بڑی ہمسایرہ ۱۳ جولائی ۱۹۰۲ع کو گھریلو یادداشت کے مطابق تقریباً ۳۲ برس کی عمر میں انتقال فرمائیں۔ ان کی فوتیڈگی کا اندراج میونسپل کمیٹی سیالکوٹ کے رجسٹر اموات میں اس طرح موجود ہے :

نمبر	تاریخ وفات	نام	زوجہ	مرد یا عورت
۱۹۵۰	۱۳ جولائی ۱۹۰۲ع	طالع بی بی	غلام محمد	عورت
عمر متوفی	پیشہ، قوم و مذہب	محلہ		اطلاع کننده
۳ سال	شیخ مسلمان	حکیم حسام الدین	تاج دین	

رجسٹر کے اندراج میں حضرت علامہ کی ہمسایرہ کی عمر انداز ۳۰ سال لکھی گئی ہے جو کہ اطلاع کننده کے بیان پر مبنی ہے۔ اگر ۳۰ برس کے حساب سے ان کی تاریخ پیدائش نکالی جائے تو پھر وہ ۱۸۷۲ع میں پیدا ہوئیں جبکہ اس سال میں شیخ نور محمد صاحب کے کسی بھی کا اندراج موجود نہیں ہے۔ اس لیے یہ ثابت ہوا کہ وہ

گھریلو یادداشت کے مطابق تقریباً ۳۲ برس کی عمر میں ہی فوت ہوئیں اور ۶ ستمبر ۱۸۷۰ع کا اندراج پیدائش انہی کا ہے۔

اس اندراج کے بعد شیخ نور محمد صاحب کے دوسرے بچے کا اندراج ۲۲ فروری ۱۸۷۳ع کو ملتا ہے جو لڑکے کا ہے۔ یہی وہ تاریخ ہے جو اب تک حضرت علامہ علیہ الرحمہ کی تازیخ پیدائش کے طور پر مشہور رہی ہے۔ ”روزگار فقیر“ کے مصنف نے اس تاریخ کو اس طرح غلط ثابت کیا ہے کہ ۲۲ فروری ۱۸۷۳ع کو پیدا ہونے والا بچہ فوت ہو گیا تھا۔ یہ واقعی درست ہے۔ دراصل یہ وہ بچہ ہے جسے پیدائش کے فوراً بعد والدہ ماجذہ اقبال^۲ نے میان جی (والد اقبال) کے ایما پر اپنی دیواری کی جھولی میں ڈال دیا تھا کیونکہ ان کے ہاں کوئی نرینہ اولاد نہ تھی۔ مشیت ایزدی سے وہ بچہ شیرخواری کی عمر میں ہی انتقال کر گیا۔

الله تعالیٰ کو شاعر مشرق کے والدین کا یہ بے لوث ایثار اتنا پسند آیا کہ اسی سال پورے سوا دس ماہ بعد ۲۹ دسمبر ۱۸۷۳ع کو ایک با اقبال فرزند عطا فرمایا کر ان کی دل جوئی فرمائی۔ اعتراض کیا جا سکتا ہے کہ اس تاریخ کے اندراج میں شیخ نور محمد صاحب کا پیشہ ’خیاط‘ لکھا گیا ہے جبکہ دوسرے تمام اندراجات میں اسی خانے میں کشمیری درج ہے؛ لیکن دراصل یہ ایک خانہ تین قسم کے اندراجات کے لیے ہے؛ یعنی پیشہ، قوم اور مذہب۔ اس لیے کبھی تو اس میں قوم لکھی گئی، کبھی مذہب، کبھی پیشہ۔ اس حقیقت سے

سب آگاہ میں کہ شیخ نور محمد صاحب کپڑے کی ٹوپیاں اور کلاہ^۱ بنانے کا کاروبار کرتے تھے اور حضرت علامہ کی پیدائش کے وقت ان کا یہ کاروبار عروج پر تھا۔ اس ولادت کے اطلاع کنندہ، علی محمد ولد غلام محی الدین صاحب نے جو رشتے میں نور محمد صاحب کے پھوپھی زاد بھائی تھے، متعلقہ کلرک کے دریافت کرنے پر یقیناً یہ بتایا ہوا گا کہ شیخ نور محمد صاحب ٹوپیاں بنانے کا کاروبار کرتے تھے میں۔ چنانچہ ٹوپیاں بنانے کی مناسبت سے متعلقہ کلرک نے 'خیاط'، لکھ دیا۔

۲۹ دسمبر ۱۸۷۳ع کے ٹھیک تین سال بعد ۱۴ نومبر ۱۸۷۶ع کو ایک لڑکی کا اندراج متعلقہ رجسٹر میں ملتا ہے جو یقیناً علامہ صاحب کی اس بھشیرہ کا ہے جو ان سے تین برس چھوٹی تھیں۔ یہ اس طرح بھی درست ثابت ہوتا ہے کہ علامہ اقبال^۱ کی یہ چھوٹی بھشیرہ مرحومہ کریم بی بی صاحبہ زوجہ احمد الدین صاحب، یکم جولائی ۱۹۵۸ع کو گھریلو یادداشت کے مطابق ۸۱ یا ۸۲ برس کی عمر میں فوت ہوئیں۔ میونسپل کمیٹی سیالکوٹ کے رجسٹر اموات میں

۱۔ آپ کی دکان کی بی بی بھوٹی مردانہ ٹوپیاں اور کلاہ پشاور تک مقبولِ خاص و عام تھے اور اسی کاروبار کی وجہ سے آپ کے خاندان کو سیالکوٹ میں "ٹوپیاں والے" کہہ کر پکارتے اور پہچانتے تھے۔ آج تک یہ نام زبان زدِ عام ہے۔ اس کے علاوہ سیالکوٹ میں سب سے پہلے کپڑے سینے کی مشین آپ ہی نے خریدی جسے سارا شہر دیکھنے کے لیے آتا تھا اور اس طرح آپ کا نام "کلا والے" بھی پڑ گیا۔ (مصنف)

ان کی فو تیدگی کا اندرجہ جولائی ۱۹۰۸ع کی تاریخ میں اس طرح موجود ہے :

نمبر	تاریخ وفات	نام	زوجہ	مرد یا عورت
۳۳۲	۳ جولائی ۱۹۵۸ع	گریحہ بی بی	احمد الدین	عورت
عمر متوفی	پیشہ، قوم و مذہب	محلہ		اطلاع کننده
۸۶ برس	کشمیری سیلان	چوڑی گران		افتخار احمد

مندرجہ بالا اندرجہ میں تخمیناً عمر ۸۶ برس درج ہے۔ اس حساب سے ان کی تاریخ پیدائش نکالی جائے تو ان کی پیدائش ۱۸۷۲ع کی نکتی ہے جو اس لیے درست نہیں کہ اس سال میں شیخ نور محمد صاحب کے کسی بھے کی پیدائش کا اندرجہ موجود نہیں ہے۔ دوسرے اگر ان کو ۱۸۷۲ع میں پیدا شدہ تسلیم کر لیا جائے تو اس طرح وہ علامہ اقبال^۲ سے ۱۸۷۳ع کے حساب سے بھی ایک برس بڑی بھی جاتی ہیں، جب کہ حقیقت میں وہ ان سے تین برس چھوٹی تھیں۔ اس کے علاوہ چونکہ وہ گپریلو یادداشت کے مطابق تقریباً ۸۲ برس کی عمر میں فوت ہوئیں اس لیے ۱ نومبر ۱۸۷۶ع کا اندرجہ پیدائش انہی کا ہے۔

اب مضحكہ خیز صورتِ حال یہ ہے کہ حضرت علامہ اقبال^۲ کی وہ بہمیشہ، جو ان سے تین برس چھوٹی تھیں، ۱۳ نومبر ۱۸۷۶ع کو پیدا ہوئیں لیکن 'روزگارِ فقیر' کے فاضل مصنف کی 'رو سے شاعرِ مشرق'^۳ کی پیدائش ان سے پورے ایک برس بعد ۹ نومبر ۱۸۷۷ع کو ہوئی۔ اگر پوری طرح تحقیق کی جاتی تو اس قسم کی "بوعجبی"^۴ سے یقیناً محفوظ رہا جا سکتا تھا۔

۲۹ دسمبر ۱۸۷۳ع کی صداقت اس سے بھی ثابت ہوتی ہے کہ حضرت علامہ^۵ کے برادرِ بزرگ شیخ عطا مہد صاحب کا تخمینی بیان، جو اخبار 'انقلاب'، کے شمارہ ۷ مئی ۱۹۳۸ع میں شائع ہوا، اس میں انہوں نے علامہ اقبال^۶ کی پیدائش کا مہینہ 'دسمبر' بیان کیا۔ اقتباس ملاحظہ ہو :

"حضرت علامہ اقبال کے جو مختصر سوانح حیات 'انقلاب' کی کسی گزشتہ اشاعت میں چھپے تھے ان میں شیخ عطا مہد صاحب برادر کلاں حضرت علامہ مرحوم کے تخمینی بیان کے مطابق حضرت مرحوم کی تاریخ پیدائش دسمبر ۱۸۷۶ع بتائی گئی تھی ۱۔"

مندرجہ بالا اقتباس سے ثابت ہوتا ہے کہ بڑے شیخ صاحب کو سنہ پیدائش گو صحیح یاد نہ تھا لیکن مہینہ انہوں نے بالکل درست بیان کیا جو میونسپل ریکارڈ کے عین مطابق ہے۔

۱۸۷۶ع کی غلط فہمی دراصل اس طرح پیدا ہوئی کہ حضرت علامہ[ؒ] کی دونوں بڑی اور دونوں چھوٹی بہنوں کی عمروں میں تقریباً تین تین برس کا فرق تھا۔ فروری ۱۸۷۳ع میں پیدا ہونے والا لڑکا بھی اپنی بڑی بہن مرحومہ طالع بی بی جنت مکانی سے تقریباً تین برس چھوٹا تھا۔ اس پیدائشی قاعدة کلیے کے پیش نظر، مسروراً ایام کے ساتھ، خاندان میں حضرت علامہ کو فروری ۱۸۷۳ع میں پیدا ہونے والے لڑکے کے تین سال بعد ۱۸۷۶ع میں پیدا شدہ سمجھا جانے لگا۔ بہن بھائیوں کے ایک جیسے پیدائشی فرق نے اس خیال کو مزید تقویت بخشی۔ چونکہ اس زمانے کے سیدھے سادے لوگ زیادہ تر دد میں پڑنے کے قائل نہ تھے اس لیے یہ غلط فہمی آبستہ صحیح تاریخ کے مقابلے میں مشہور ہو گئی اور کسی کو بھی اس کا خیال نہ رہا کہ ۱۸۷۶ع میں تو علامہ صاحب کی چھوٹی ہمسیرہ پیدا ہوئی تھیں۔ چنانچہ حکیم الامت[ؒ] کو بھی اپنے بزرگوں کی اسی روایت کا سہارا لینا پڑا اور اس طرح انہوں نے اپنے تحقیقی مقالے کے تعارف نوٹ اور پاسپورٹ میں اپنا سنہ پیدائش ۱۸۷۶ع ہی درج فرمایا۔ مزید برآں حضرت علامہ علیہ الرحمہ کی پہلی بیگم محترمہ کریم بی بی صاحبہ (والدہ آفتاب) کی روایت بھی ۲۹ دسمبر ۱۸۷۳ع کو درست ثابت کرتی ہے کہ ۱۸۹۳ع میں شادی کے وقت علامہ صاحب کی عمر بیس برس سے کچھ کم تھی۔ لیکن نومبر ۱۸۷۷ع کی رو سے آپ کی عمر شادی کے وقت پندرہ سو لہ برس تھی اور فروری ۱۸۷۳ع کے مطابق بیس سال سے زیادہ، البتہ ۲۹ دسمبر ۱۸۷۳ع کے حساب سے اس وقت آپ کی عمر بیس برس سے کچھ کم بنتی ہے۔ یہ اس کی

صداقت کا ایک اور ثبوت ہے -

دسمبر ۱۸۷۳ع کے مطابق حضرت علامہ[ؒ] نے سوا آنیس برس کی عمر میں میٹرک پاس کیا - اعتراض کیا جاسکتا ہے کہ ۱۸۹۳ع میں کالج میں داخلے کے وقت ان کی عمر کا اندراج کالج ریکارڈ میں ۱۸ برس ہے لیکن اس حساب سے آپ کی تاریخ پیدائش ۱۸۷۰ع میں جا نکلتی ہے جو مندرجہ بالا شواہد کی موجودگی میں قابل قبول نہیں - در حقیقت آج سے ایک صدی قبل دین دار لوگ اپنے بچوں کو پہلے مسجد کے مدرسے میں درس قرآن اور دینی تعلیم کے لیے بٹھا دیا کرتے تھے اور قرآنی تعلیم سے فراغت کے بعد اگر مناسب سمجھا جاتا تو سکول کی طرف رجوع کیا جاتا - آسی ماحول کے مطابق حضرت علامہ کو بھی ان کے والد گرامی نے مولوی غلام حسین صاحب (امام مسجد شوالہ والی) کے دینی مدرسے میں داخل فرمایا ۔ ان دنوں مولوی میر حسن شاہ صاحب جب بھی اپنے دوست مولوی غلام حسین صاحب سے ملاقات کے لیے جاتے تو علامہ اقبال[ؒ] کی پونہاری سے متاثر ہونئے بغیر نہ رہ سکتے - دراصل ان کی دور رس نگائیں علامہ اقبال[ؒ] کی روشن پیشانی سے ذہانت اور اقبال مندی کی پھوٹی پوئی کرنوں کو بخوبی دیکھ رہی تھیں - انہوں نے کئی بار شیخ

- علامہ اقبال[ؒ] نے اپنے تحقیقی مقالے کے تعارف نوٹ میں خود اس کا اعتراف یوں کیا ہے :

My education began with the study of Arabic and Persian.
A few years after I joined one of the local schools.
(The development of Metaphysics in Persia)

نورِ ہد صاحب کو، جن سے ان کے قریبی دوستانہ مراسم تھے، مشورہ دیا کہ لڑکے کو ان کے سپرد کر دیا جائے تاکہ اسے سکول میں داخل کروا دیا جائے۔ انہوں نے یہاں تک کہا کہ یہ بچہ مدرسون میں پڑھنے والا نہیں ہے۔ میاں جی اپنے دینی رجحان کی وجہ سے پہلے تو انہیں ٹالتے رہے تاکہ اقبال^۲ دینی تعلیم سے فارغ ہو جائیں تو پھر کچھ سوچا جائے لیکن شاہ صاحب کے متواتر اور شدید اصرار نے انہیں مجبور کر دیا اور انہوں نے حضرت علامہ^۳ کو آخر کار ان کے سپرد کر دیا۔ اسی کشمکش میں حضرت علامہ اقبال^۴ پہلے ایک دو برس مدرسے میں رہے اس لیے سکول میں دیر سے داخل ہوئے۔ یقیناً اس فرق کو دور کرنے کے لیے سکول میں ان کی عمر اصل سے کم لکھوائی گئی لیکن حقیقت میں وہ ۱۸۹۳ع میں سوا آنس برس کے تھے جو ان کی بڑی بیگم صاحبہ کے بیان کے مطابق ثابت ہے۔ مندرجہ بالا تمام حقائق اور شواہد کی روشنی میں کسی قسم کی بحث کی گنجائش باقی نہیں رہتی اور بلا شک و شبہ یہ ثابت ہو جاتا ہے کہ حضرت علامہ اقبال^۵ ۲۹ دسمبر ۱۸۷۳ع بروز سوموار پیدا ہوئے اور بوقت وفات آپ کی عمر ۶۳ برس ۳ ماہ اور ۲۳ دن تھی۔ میرے خیال میں اس اختلافی مسئلے کی اس طرح نقاب کشائی کے بعد محققین کو اسے قبول کرنے میں کسی قسم کی بچکچاہٹ کا اظہار نہیں کرنا چاہیے:

ایں سعادت بزورِ بازو نیست
تا نہ بخشد خدائے بخشندہ

انکشاف حقیقت

یہاں قارئین کو شاعرِ مشرق^۲ کی بیرونِ خانہ زندگی
کی چند نئی جھلکیاں ملیں گی جن میں سے بعض
دیجسپ ہیں اور بعض حیرت انگیز۔ محترمیٰ ذاکر
عبدالقیوم ملک صاحب نے حکیم الامت^۲ کے
وقتِ آخر کے متعلق جس تفصیل کے ساتھ بیان
کیا ہے وہ کئی ایک غلط فہمیوں کا ازالہ کرتا
ہے اور مکرمیٰ ذاکر عبدالحمدیہ ملک صاحب
کے بیان کردہ واقعات علامہ مرحوم کی عظیم
شخصیت کا بلکا سا پرتو دکھاتے ہیں۔ علاوہ ازین
محترمہ حجاب امتیاز علی، حضرت علامہ کے
سفرِ مدرس کی چند نئی یادیں منظرِ عام پر لائی
ہیں۔ ان کے مضمون میں ”بساٹو ہوٹل“ میں
شاعرِ مشرق^۲ کی دعوتِ طعام کا ذکر خاص طور
پر قابلِ توجہ ہے۔

(مصنف)

ڈاکٹر عبدالقیوم ملک^۱ :

ڈاکٹر ملک صاحب میری منجھلی مانی محترمہ حمودہ بیگم صاحبہ^۲ کے چھوٹے بھائی ہیں۔ آپ کافی عرصہ شاعرِ مشرق^۳ کی صحبت میں بیٹھتے رہے اور اکثر ان کے علاج کا شرف بھی آپ کو حاصل ہوا۔ آن کا کہنا ہے کہ حکیم الامت^۴ کو آخر عمر میں جب کبھی دوئی تکمیل ہوا کرتی تو وہ ان سے ضرور مشورہ کیا کرتے تھے۔ ملک صاحب کو یہ شرف بھی حاصل ہے کہ علی بخش کے علاوہ صرف وہ آخری وقت میں شاعرِ مشرق^۳ کے پاس موجود تھے۔

ملک صاحب بڑے کم سخن اور سنجیدہ طبیعت کے مالک ہیں اسی لیے انہوں نے آج تک کبھی بھی اس حقیقت سے پرده نہیں اٹھایا، کیونکہ وہ نہیں چاہتے تھے کہ اس طرح آن اصحاب کے جھوٹ کا پول کھل جائے جو اس رات کے متعلق بڑھ چڑھ کر ڈینگیں مارتے ہیں۔ مگر خوش قسمتی سے ایک روز گھر یلو محفل میں سر را ہے یہ ذکر آیا تو میرے اصرار پر ملک صاحب دو اس کی تفصیلات بیان کرنی ہی پڑیں ورنہ شاید وہ کبھی بھی اس حقیقت کو بے نقاب نہ کرتے۔

۱۔ میڈیکل سپرنسنڈنٹ، سول پسپیتال جہلم۔ آپ حال ہی میں ریٹائر ہوئے ہیں۔

۲۔ شیخ عطا محمد مرحوم و مغفور کے منجھلے صاحب زادے شیخ امتیاز احمد مرحوم کی بیگم صاحبہ۔

اس کے علاوہ ملک صاحب کی زبانی دو ایک اور نادر واقعات بھی معلوم ہوئے جو یہاں پیش کیے جا رہے ہیں ۔

شاعرِ مشرق^۲ کا وقتِ آخر :

آج کئی اصحاب اس کے دعوے دار ہیں کہ نانا جان قبلہ نے جس وقت اپنی جانِ جان آفرین کے سپرد کی تو یہ لوگ آپ کے پاس موجود تھے۔ بعض تو یہاں تک کہتے ہیں کہ وقتِ نزع شاعرِ مشرق^۲ کا سر ان کی گود میں تھا یا وہ آپ کے پاؤں داب رہے تھے۔ لیکن ڈاکٹر عبدالقیوم ملک صاحب کے اس انکشاف نے ان کے دعووں پر پانی پھیر دیا ہے کہ اس رات نانا جان کے پاس صرف ملک صاحب اور علی بخش تھے اور جس وقت نانا جان کی روح جسم کی قید سے آزاد ہوئی تو اس وقت صرف علی بخش آپ کے پاس تھا۔

ڈاکٹر ملک صاحب، نانا جان مغفور کی زندگی کی آخری رات کے واقعات بیان کرتے ہوئے فرماتے ہیں : ”میں نے اخبارات اور کتابوں میں کئی ایک ”بزرگانِ قوم“ کے بیانات اس رات کے متعلق دیکھئے ہیں لیکن چونکہ میں کسی کو جھوٹا ثابت کرنا اور اس بحث میں الجھنا نہیں چاہتا تھا اس لیے آج تک خاموش رہا۔ میں نے چونکہ وہ رات جاوید منزل ہی میں گزاری تھی اس لیے مجھے سب معلوم ہے کہ اس رات کیا کیا واقعات پیش آئے۔ ۲۰ اپریل کی شام کو ڈاکٹر جمیعت سنگھ، جو حکیم الامت^۲ کے فیملی ڈاکٹر تھے، تشریف لائے تو علامہ مرحوم کی حالت کے پیش نظر انہوں نے

Mersalyl کا ٹیکہ لگانے کا فیصلہ کیا۔ مجھ سے انہوں نے مشورہ کیا تو میں نے بھی تائید کی۔ آن دنوں چونکہ اس ٹیکے سے پیشتر ”ایمونیم کلورائیڈ“، (نوشادر) دینا ضروری سمجھا جاتا تھا تاکہ پیشاب کھل کر آجائے اس لیے ڈاکٹر سنگھ نے میری ڈیوٹی لگئی کہ میں بازار سے ”ایمونیم کلورائیڈ“، لا کر علامہ مرحوم کو پلادوں تاکہ صبح ٹیکہ لگایا جا سکے۔ چنانچہ میں اسی وقت بازار سے مطلوبہ دوا لے آیا۔ ”ایمونیم کلورائیڈ“، چونکہ بہت تیز اور بد ڈائیٹ پوتا ہے اور مجھے علامہ مرحوم کے مزاج سے واقفیت تھی کہ آپ کڑوی کسیلی دوا کے بہت خلاف ہیں اس لیے دوا کے ڈائیٹ کو گوارا بنانے کے لیے اس میں تھوڑا سا ”گلیسرینز“، بھی ملا دیا، لیکن اس کے باوجود جب دوا آپ کو پلانی گئی تو اس کا ڈائیٹ انہیں بہت ناگوار گزرا اور آپ نے برا سا منہ بنا کر فرمایا : ”تم ڈاکٹروں کی دوائیں انتہائی بد ڈائیٹ ہوتی ہیں اور تم مرسیض کے مزاج کا قطعاً خیال نہیں رکھتے۔“ اس رات ڈاکٹر سنگھ کو اور مجھے اس کا احساس تھا کہ یہ رات علامہ مرحوم کے لیے خطرناک ہے کیونکہ ان کی حالت اس کی غمازی کر رہی تھی کہ وہ شاید ہی آج کی رات گزار سکیں۔ اس لیے ڈاکٹر سنگھ اور میں نے یہ فیصلہ کیا تھا کہ رات کو میں جاوید منزل ہی میں ٹھہراؤں گا، چنانچہ اسی فیصلے کے تحت علامہ مرحوم کی زندگی کی آخری رات میں ان کے پاس موجود رہا۔“

ڈاکٹر عبدالقيوم ملک صاحب کا بیان ہے کہ ”رات کے ہارہ بھے تک کاف لوگ وہاں موجود تھے اور“ باتیں بھی ہو رہی تھیں لیکن علامہ مرحوم زیادہ تر خاموش ہی رہے اور صرف ’ہوں ، ہاں‘ ہی میں کسی کسی بات کا جواب دیا ۔ ہاں جس چیز کا انہوں نے آس رات بار بار ذکر کیا وہ پنجابی کی کوئی نعت تھی جو آپ نے کبھی سنی تھی ۔ اس کے متعلق ان کا فرمانا تھا کہ ویسی نعت انہوں نے اردو ، فارسی یا عربی میں نہ تو کہیں پڑھی اور نہ بی کبھی سنی ہے ۔ وہ اپنے احباب سے اس نعت کی تعریفیں کرتے رہے کہ پنجابی زبان کی وہ نعت اس قدر بلند پایہ ہے کہ اپنی ساری زندگی میں کوشش کے باوجود وہ خود بھی اس کے ہم پلے کوئی نعت نہیں کہہ سکے ۔ آپ کی شدید خواہش تھی کہ ایک دفعہ پھر وہ نعت آس آدمی کی زبانی سنیں جس سے کہ پہلے سنی تھی ۔ اس خواہش کا اظہار بار بار انہوں نے اپنے دوستوں سے کیا ، چنانچہ ایک ایک کر کے سارے دوست ، جو اس وقت وہاں موجود تھے ، یہ وعدہ کر کے چلے گئے کہ آس نعت خوان کو لے کر آتے ہیں ۔ اس طرح تقریباً ایک بھے تک تمام احباب چلے گئے اور حکیم الامت[ؒ] کے پاس صرف میں (ڈاکٹر عبدالقيوم ملک) اور علی بخش رہ گئے ۔ علامہ مرحوم دم واپسیں تک آس نعت خوان کے منتظر رہے مگر صد افسوس کہ وعدہ کر کے جانے والوں میں سے کوئی بھی واپس نہ آیا اور شاعرِ مشرق[ؒ] کی آخری خواہش تشنہ[ؒ] تکمیل ہی رہی ۔

میں نے ڈاکٹر عبدالقيوم ملک صاحب سے استفسار کیا کہ یہ بات بہت عام ہے کہ وفات سے صرف دس منٹ قبل جب شاعرِ مشرق[ؒ]

سے کسی تیاردار نے طبیعت کا حال پوچھا تو آپ نے جواب میں اپنی یہ مشہور رباعی سنائی تھی کہ :

سرودِ رفتہ باز آید کہ ناید
نسیمے از حجاز آید کہ ناید
سرآمد روزگارِ این فقیرے
دگر دانائے راز آید کہ ناید

تو ڈاکٹر ملک صاحب نے فرمایا کہ : ”ایک بجے تک تو تمام لوگ چلے گئے تھے اور وہاں پر صرف میں تھا یا علی بخش، ہم دونوں میں سے کسی نے بھی وفات سے دس منٹ قبل آپ سے کوئی بات نہیں پوچھی اور نہ ہی آپ کی زبانی یہ رباعی آس وقت سنی۔ ہاں البتہ ایک بجے سے پہلے کسی نے آپ کا حال پوچھا ہو اور آپ نے جواب میں یہ رباعی سنائی ہو تو کہہ نہیں سکتا۔“

ملک صاحب بتاتے ہیں کہ : ”آس رات حکیم الامت“ کا بستر جاوید منزل کے پورچ (Porch) میں لگایا گیا تھا۔ ساری رات آپ ویس بستر میں خاموش لیٹے رہے اور ایک پل کے لیے بھی آنکھ نہیں جھپکی۔ پچھلے بھر کچھ خنکی ہو گئی اس لیے صبح ہونے کے بالکل قریب آپ نے فرمایا : ’بھائی ! مجھے اندر کمرے میں لے چلو۔‘ یہ وہ آخری الفاظ ہیں جو علامہ مرحوم نے وفات سے چند لمحے قبل کہے۔ میں اور علی بخش انہیں چارپائی سمیت اٹھا کر ان کے

کمرہ خاص میں لے گئے جو جاوید منزل کی نشست گاہ سے ملحق ہے اور جس کی دو کھڑکیاں باہری برآمدے میں کھلتی ہیں۔ رات بھر جا گئے سے میری طبیعت کسلمند ہنو رہی تھی اس لیے کچھ دیر مستانے کی خاطر باہر لان میں آکڑ لیٹ گیا اور علامہ مرحوم کے پاس اندر صرف علی بخش رہ گیا۔ میں ابھی لیٹا ہی تھا کہ علی بخش نے کمرے میں سے چلا کر مجھے پکارا کہ ڈاکٹر صاحب جلدی آئیے۔ میں پھاگ کر اندر پہنچا تو آپ اللہ کو پیارے ہو چکے تھے؛ گردن ڈھلک کر چھرہ خود بخود قبلہ رو ہو گیا تھا، آنکھیں نرمی سے بند اور لبؤں پر ہلکا ہلکا تبسم رقصان تھا۔ یوں محسوس ہوتا تھا جیسے آپ بڑے آرام سے محو استراحت ہیں۔ میں نے جلدی سے آپ کی نبض ٹولی اور ما یوس بو کر ”انا اللہ وانا الیہ راجعون“ پڑھتے ہوئے جب چادر سے آپ کا چھرہ ڈھانپا تو علی بخش آپ کے قدموں سے لپٹ کر پھوٹ پھوٹ کر رونے لگا۔ اُس وقت ہر جانب سے صبح کی اذانوں کی پر سطوت صدائیں آرہی تھیں۔“

ملک صاحب مزید بتاتے ہیں کہ：“میں نے تھوڑی دیر بعد فون پر ریڈیو سٹیشن والوں کو اطلاع کر دی۔ دن چڑھے دوست احباب آنے شروع ہوئے اور ریڈیو پر اعلان کے بعد سارا شہر جاوید منزل کی طرف امداد پڑا۔“

ڈاکٹر عبدالقیوم ملک صاحب نے حقائق کو جس تفصیل اور ایمانداری سے بے نقاب کیا ہے اور ”بزرگانِ قوم“ کی پردہ پوشی کے جذبے کے تحت آج تک جس طرح مُہر بہ لب رہے ہیں۔ وہ قابل ستائش ہے اور جبکہ ان ”بزرگانِ قوم“ کی قلعی پوری طرح

کھل گئی ہے تو مجھے آمید ہے کہ وہ آئندہ غلط بیانیوں کے بے بنیاد قصر تعمیر کرنے سے پرہیز کریں گے ۔

دعوتِ حج :

ڈاکٹر عبدالقیوم ملک صاحب نے بتایا کہ ۱۹۳۶ع یا ۳۷ع میں اٹلی کے آمر مسولینی نے شاعرِ مشرق^۲ کو دعوت بھیجنی کہ جس سال بھی آپ کی صحت اجازت دے آپ حج^۱ یت اللہ شریف پر حکومتِ اٹلی کے خرج پر تشریف لے جائیں ۔ ملک صاحب بتاتے ہیں کہ حکیمِ الامت^۲ حج پر جانے کے بے حد مشتاق تھے اور پروگرام بھی بناتے رہے مگر افسوس صحت نے آپ کو اجازت نہ دی ۔

ترجم :

ملک صاحب نے ایک اور واقعہ بیان کرتے ہوئے بتایا کہ ایک دفعہ مجلسِ احرار کے ایک رکن، جو آن دنوں نئے نئے قید سے ربا بوکر آئے تھے، حکیمِ الامت^۲ سے ملنے آئے ۔ باتوں باتوں میں وہ صاحب شاعرِ مشرق^۲ سے کہنے لگے کہ 'میں نے آپ کا کلام بہت پڑھا ہے اور اس کا بیشتر حصہ مجھے ازبر ہے، اگر اجازت پو تو کچھ ترنے سے سناؤں ۔' علامہ علیہ الرحمہ نے اجازت دے دی ۔ چنانچہ وہ صاحب کافی دیر گا کر کلامِ اقبال سناتے رہے اور شاعرِ مشرق آنکھیں بند کیے خاموش بیٹھے رہے ۔ جب وہ آدمی اور

باق سب لوگ بھی چلے گئے تو ملک صاحب نے علامہ مرحوم سے کہا کہ 'آپ کو تو آن صاحب کا ترجم بہت پسند آیا -' علامہ مرحوم نے جواب میں فرمایا : 'میں کسی کا دل دکھانے کا روادار نہیں، ورنہ تم نے بھی تو سنا ہی ہے، یوں ہی ٹوں ٹوں کر کے چلا گیا ہے -'

ڈاکٹر عبدالقیوم ملک صاحب فرماتے ہیں کہ : "میں اکثر شام کو شاعرِ مشرق[ؒ] کی محفل میں شریک ہوا کرتا تھا مگر ہمیشہ خاموشی سے سنتے والوں میں شامل رہتا اور چند موقعوں کے سوا کبھی کوئی بات پوچھنے کی جرأت نہ کر سکا - ایک روز جب سب لوگ چلے گئے اور میں اکیلا ہی حکیم الامت کے پاس خاموش یہاں رہ گیا تو آپ نے بڑی شفقت سے فرمایا : 'بھائی ! تم جب بھی آتے ہو خاموش بی بیٹھے رہتے ہو، کبھی کوئی بات بھی کیا کرو -'

ملک صاحب کہتے ہیں کہ میں نے جواب دیا کہ آپ جیسی عظیم شخصیت کے سامنے میں اپنے آپ کو اس قابل نہیں پاتا کہ کچھ بولوں اس لیے مجھے سنتے والوں میں بی شامل رہنے دیں - ملک صاحب بتاتے ہیں کہ میرے اس جواب پر شاعرِ مشرق[ؒ] بلکے سے مسکرانے اور پھر آنکھیں بند کر کے کسی گھری سوچ میں ڈوب گئے -

ڈاکٹر عبدالحمید ملک :

مجھے اپنے بزرگوں کی زبانی ڈاکٹر حمید صاحب کے متعلق

- آپ کنگ ایڈورڈ میڈیکل کالج لاہور میں پروفیسر تھے، جہاں سے حال ہی میں آپ خرابیِ صحت کی بنا پر ریٹائر ہونے ہیں - آپ علامہ اقبال کے بڑے معتقد ہیں۔ (مصنف)

ایک واقعہ معلوم ہوا کہ ان کے پاں نانا جان کی دعا سے بچھ پیدا ہوا تھا۔ اس واقعے کو کتاب میں شامل کرنے سے قبل میں نے مناسب سمجھا کہ حمید صاحب سے مل کر اس کی تصدیق کرالی جائے تاکہ کسی قسم کے شک و شبہ کی گنجائش باقی نہ رہے۔ چنانچہ ۱۳ اگست ۱۹۶۹ع کو آن کی خدمت میں حاضر ہوا۔ وہ ان دنوں عارضہ قلب کی وجہ سے خاصے کمزور ہو رہے ہیں اور ڈاکٹروں نے زیادہ باتیں کرنے کی ممانعت کر رکھی ہے۔ مگر علامہ اقبال[ؒ] کا نام آتے ہی انہوں نے فوراً ملاقات کے لیے رضا مندی کا اظہار کیا اور تقریباً ایک گھنٹہ تک اس موضوع پر اظہارِ خیال فرماتے رہے۔ متذکرہ بالا واقعے کی صحت پر انہوں نے مہر تصدیق ثبت فرمائی اور اس کی مزید تفصیلات بھی بیان کیں۔ اس کے علاوہ انہوں نے شاعرِ مشرق[ؒ] کے متعلق چند ایک اور واقعات بھی بیان کیے جو یہاں پیش کیے جا رہے ہیں۔

ڈاکٹر حمید صاحب فرماتے ہیں کہ حکیم الامت حضرت علامہ اقبال[ؒ] کا مقام اس قدر بلند ہے کہ عام آدمی کی سمجھہ میں نہیں آ سکتا۔ انہوں نے وہ خاص واقعات بتانے سے گریز کیا جو مقامِ اقبال[ؒ] کو منظرِ عام پر لا سکتے ہیں کیونکہ ان کا خیال ہے کہ وہ باتیں چونکہ عام لوگوں کی سمجھہ سے بالاتر ہیں اس لیے بجائے اس کے کہ لوگ مقامِ اقبال کو پہچانیں، آئٹا آنھی کو (ملک صاحب کو) جھوٹا کہنے لگیں گے۔ ڈاکٹر حمید صاحب کے کہنے کے مطابق ان کا یہ ایمان ہے کہ وہ شاعرِ مشرق[ؒ] کے مزار پر جا کر جب کبھی بھی کوئی التجا کرتے ہیں تو حضرت علامہ[ؒ]

ان کی ضرور سنتے ہیں اور دربارِ خداوندی میں ان کی سفارش کرتے ہیں ۔

نانا جان قبلہ کی دعا سے ڈاکٹر حمید صاحب کے باہم بچھہ ہونے کے واقعے کی تفصیلات اس طرح سے ہیں :

دعا کا اثر :

ڈاکٹر عبدالحمید ملک صاحب بیان کرتے ہیں کہ ”میری شادی کو تقریباً بارہ تیرہ برس گزر گئے لیکن بھارے بان کوئی اولاد نہ ہوئی جس کی وجہ سے میں اکثر مغموم رہتا ۔ آن دنوں شاعرِ مشرق² کے باہم میرا اکثر آنا جانا رہتا تھا اور آپ مجھ پر بڑی شفقت فرماتے تھے ۔ ایک روز میرے دوست میام محمد شفیع (م - ش) نے علامہ مرحوم سے کہا کہ حمید صاحب کے لیے دعا کیجیے کہ ان کو بھی اللہ تعالیٰ اولاد کی نعمت سے سرفراز فرمادے اور ان کی اداسی ختم ہو ۔ علامہ علیہ الرحمہ نے اپنے مخصوص انداز میں فرمایا : ’اچھا بھائی ! کریں گے ۔‘ دوسرے روز میں حاضر ہوا تو آپ نے فرمایا کہ بسم نے تمہارے لیے دعا کر دی ہے ، اور زندگی میں اتنی شدت سے ایک دفعہ پہلے دعا کی تھی یا پھر اب تمہارے لیے کی ہے ، انشاء اللہ خدا اپنا فضل کرے گا ۔ اپنی بیوی سے کہنا کہ صبح کی نماز کے بعد روزانہ سورہ مریم کی تلاوت کیا کرے ۔ چنانچہ میری بیوی حسب ہدایت سورہ مریم کی تلاوت کرتی رہیں اور اللہ تبارک و تعالیٰ نے نو دس ماہ بعد ہمیں ایک

فرزند عطا فرمایا - ”

ڈاکٹر حمید صاحب فرماتے ہیں کہ ”میں آن دنوں میو بسپتال میں باوس سرجن تھا اور میرا یہ بچہ میو بسپتال کے ملحقہ کوارٹر میں پیدا ہوا۔ بچے کی پیدائش صبح کے دو اور تین بجے کے درمیان بسوئی۔ جب بچہ پیدا ہو گیا تو میں آنس لیدی ڈاکٹر کے ساتھ ہی، جس نے ڈیلیوری کروائی تھی، سائیکل اٹھا کر گھر سے باہر نکل آیا۔ گھر میں میں نے کچھ نہیں بتایا کہ کہاں جا رہا ہوں، شاید انہوں نے یہ سمجھا ہو کہ میں ڈاکٹر کو چھوڑنے جا رہا ہوں، لیکن میں سیدھا میو روڈ (اقبال روڈ) پر واقع شاعرِ مشرق^۲ کی قیام گہ جاوید منزل پر جا پہنچا۔ مجھے چونکہ علامہ مرحوم کی طرف سے خصوصی اجازت تھی کہ جس وقت چاہوں بلا اجازت آن کے کمرہ خاص میں چلا جاؤں، اس لیے میں بے دھڑک سیدھا آن کے کمرے کی طرف چلا گیا۔ ابھی میں نے جاوید منزل کے ڈرائیور روم اور آپ کے کمرہ خاص کے درمیانی دروازے میں قدم رکھا ہی تھا اور ابھی میں سلام بھی کہنے نہیں پایا تھا کہ حضرت علامہ^۳، جو بستر میں نیم دراز حلقے سے شغل فرماربے تھے، بولے: ’مبارک ہو! بچے کا نام مسیح الاسلام رکھنا۔ اسے ڈاکٹری کی تعلیم دلوانا اور سرکاری نوکری ہرگز نہ کرانا اور اسے قرآن شریف ضرور حفظ کروانا۔‘ وہ تو اپنی دُہن میں مجھے بداعیات دیتے رہے مگر میں وہیں کا وہیں کھڑا حیران سا ان کا منہ دیکھتا رہا اور آن کی عظیم شخصیت کا رعب مجھ پر اس قدر طاری ہوا کہ میرے پسینے چھوٹ گئے اور مجھے یوں محسوس ہوا کہ کوئی نادیدہ طاقت میرا گلا دبا رہی ہے۔ علامہ مرحوم میری حالت

دیکھ کر مسکراتے اور فرمایا : 'آؤ بھائی بیٹھو ! ڈرو نہیں !' میں جو چکتے ہوئے آن کے پاس جا بیٹھا اور آپ میری توجہ مبذول کرنے کے لیے ادھر آدھر کی باتیں کرنے لگے -'

حمید صاحب کا بچہ مسیح الاسلام جب پانچ برس کا ہو گیا اور مزید کوئی اور اولاد نہ ہوئی تو انھیں پھر بچے کی خواہش ہوئی - علامہ علیہ الرحمہ سے دعا کرانا تو ممکن نہیں تھا کیونکہ وہ فوت ہو چکے تھے ، البتہ آن کے بتائے ہوئے طریقے پر عمل کیا جا سکتا تھا - چنانچہ حمید صاحب نے یہی کیا اور اللہ تعالیٰ نے ان پر پھر اپنا کرم کیا -

حمید صاحب بیان کرتے ہیں کہ 'پہلا بچہ جب پانچ برس کا ہو گیا تو بسمیں پھر بچے کی خواہش ہوئی لیکن علامہ اقبال' وفات پا چکے تھے ، اس لیے آن سے دعا کرانا ممکن نہ تھا - آخر بھم نے حضرت علامہ[ؒ] کے بتائے ہوئے ورد کو ایک دفعہ پھر آزمانے کا فیصلہ کیا - چنانچہ اسی طرح سورہ مریم کی تلاوت پھر شروع کر دی گئی اور خداوند کریم نے واقعی بھمیں پھر نوازا - بچہ ابھی ماں کے پیٹ ہی میں تھا کہ میری بیوی نے ایک رات خواب میں دیکھا کہ ایک خضر صورت بزرگ اسے چاندی کی ایک بڑی سی انگوٹھی پہنانا چاہتے ہیں - میری بیوی نے ان سے کہا کہ حضرت ! میں اسے پہن کر کیا کروں گی ؟ تو انھوں نے فرمایا کہ یہ حضرت عمر فاروق[ؓ] کی انگوٹھی ہے اور اسے پہنا دی - میں نے اس خواب سے یہ تعبیر نکالی کہ انشاء اللہ اس دفعہ بھی ہمارے ہاں لڑکا ہی پیدا ہو گا ، چنانچہ اس کی پیدائش سے پیشتر ہی بھم نے اس کا نام

‘فاروقی’ رکھ دیا، اور واقعی اللہ تعالیٰ نے ہمیں لڑکا عطا فرمایا۔ اس کی پیدائش کے بعد مجھے اس کا صحیح نام رکھنے کی فکر ہوئی۔ میں چاہتا تھا کہ میرے اس بچے کا نام بھی شاعرِ مشرق^۲ ہی تجویز فرماتے مگر میری یہ خواہش پوری نہ ہو سکتی تھی کیونکہ حکیم الامت^۳ رحلت فرما چکے تھے۔ کاف سوچ بچار کے بعد میں نے اس کا حل ڈھونڈھ نکالا اور نومولود کا نام ”ظفرالاسلام“ رکھا، کیونکہ مجھے معلوم تھا کہ علامہ مرحوم نے عزیزی جاوید اقبال کا تاریخی نام ظفرالاسلام ہی نکلا تھا۔ اس طرح میری اس خواہش کی کسی حد تک تکمیل ہو گئی کہ اس بچے کا نام بھی علامہ مرحوم کا تجویز کردہ ہو۔ البته گھر میں ظفرالاسلام کو ہم اب بھی ‘فاروقی’ کے نام سے ہی پکارتے ہیں۔ میں نے پہلے بچے کی طرح حضرت علامہ^۴ کے حکم کے تحت اس بچے کو بھی قرآنِ کریم حفظ کرا�ا۔ البته مسیح الاسلام کو تو ڈاکٹری کی تعلیم دلوائی مگر ظفرالاسلام کو قانون کی۔ اس وقت میرے دونوں بچے برس روزگار ہیں۔ ہر قدم پر علامہ مرحوم کی دعائیں آن کے شاملِ حال رہی ہیں اور میرا ایمان ہے کہ انشاء اللہ آئندہ بھی رہیں گی۔

ڈاکٹر عبدالحمید ملک صاحب مزید بیان کرتے ہیں کہ تقریباً چھ سات برس کی عمر میں میرا پہلا بچہ مسیح الاسلام شدید بیمار ہو گیا۔ ان دنوں میں وزیر آباد کے بسپتال میں متین تھا۔ جب دعا اور دوا دونوں بے اثر ثابت ہو گئیں اور بچے کی زندگی کی کوئی آمید باقی نہ رہی تو میری بیوی کہنے لگی کہ یہ بچہ ہمیں حضرت علامہ^۴ کی دعا سے ملا تھا اس لیے اب آنهی کے وسیلے سے اس کی جان بچ

مکتی ہے ۔ چنانچہ میں اپنی بیوی کے مجبور کرنے پر بھار بچے کو لے کر شاعرِ مشرق^۲ کی آخری آرام گاہ پر حاضر ہوا ۔ میری بیوی حضرت علامہ^۲ کے مرقد پر رو رو کر اس طرح التجائیں کرتی رہی جیسے اپنے سامنے موجود کسی شخص سے محو گفتگو ہو ۔ تھوڑی دیر بعد وہ بولی کہ حضرت علامہ^۲ نے کہا ہے کہ ہمارا بیٹا انشاء اللہ تندروست ہو جائے گا ۔ اس کے بعد میری بیوی نے حکیم الامت^۲ کی قبر سے تھوڑی سی مٹی^۱ لی اور پانی میں گھول کر بچے کو پلا دی ۔ ہم نے تھوڑی سی مٹی ساتھ لی اور واپس وزیرآباد روانہ ہو گئے ۔ راستے میں تھوڑے تھوڑے وقفے سے میری بیوی پانی میں گھول گھول کر بچے کو خاکِ مرقد دیتی رہی اور خدا کے فضل سے وزیرآباد پہنچنے تک ہمارا بچہ کافی حد تک ٹھیک ہو چکا تھا ۔“

موجودہ دور کا مجدد :

ڈاکٹر عبدالحمید ملک صاحب نے بتایا کہ شاعرِ مشرق^۲ اکثر فرمایا کرتے تھے کہ جو شخص موجودہ دور میں اسلامی فقہ کی تدوین کرے گا ، دراصل وہی اس دور کا مجدد ہوگا ۔

رحمان اور شیطانی صفات :

ڈاکٹر عبدالحمید ملک صاحب بتاتے ہیں کہ آخری عمر میں جب

- ان دنوں ابھی مزارِ اقبال پختہ نہیں بنا تھا ۔

نانا جان قبلہ کی نظر بہت لہزور بوجئی اور وہ خود کچھ لکھنے سے معدور ہو گئے تو اکثر خطوط کے جوابات حمید صاحب سے لکھوا�ا کرتے تھے۔ البتہ خط کے نیچے دستخط خود کر دیا کرتے۔ لیکن ایک وقت ایسا بھی آیا کہ دستخط تک کرنا ممکن نہ رہا، چنانچہ حمید صاحب بی کو دستخط کرنے کی بھی اجازت دے دی گئی۔ آج بھی حمید صاحب کو یاد ہے کہ وہ کس طرح آپ کے دستخط کیا کرتے تھے۔ انہوں نے کپکپائے ہوئے باتھ سے دستخط کر کے مجھے دکھائے جو شاعرِ مشرق^۱ کے دستخطوں سے کافی مشابہت رکھتے تھے۔ اسی سلسلے میں حمید صاحب نے ایک واقعہ یوں بیان فرمایا کہ ایک دفعہ کسی آلِ احمد صاحب کا خط حضرت علام^۲ کے نام آیا جس میں انہوں نے لکھا کہ آپ نے مسویتی کے متعلق دو نظمیں لکھی ہیں لیکن دونوں ایک دوسرے کی ضد ہیں، آخر کیوں؟ حمید صاحب بتاتے ہیں کہ اس کے جواب میں آپ نے صرف یہ فقرہ لکھوا�ا:

”اگر اس بندۂ خدا میں رہانی اور شیطانی دونوں صفات موجود ہوں تو اس کا میرے پاس کیا علاج ہے؟“

ٹیلیفون:

ڈاکٹر حمید صاحب بتاتے ہیں کہ نانا جان مرحوم ٹیلیفون کے بہت خلاف تھے اور فرمایا کرتے تھے کہ ”کسی شخص کو یہ حق

نہیں پہنچتا کہ وہ کسی کے بیڈ روم میں بغیر اجازت گھس آئے۔“
یعنی آپ کے خیال میں اگر کسی کے بیڈ روم میں رکھیے ہوئے
فون پر کوئی دوسرا شخص بات کرتا ہے تو یہ اس بیڈ روم میں
بلا اجازت گھس آنے کے متادف ہے۔

ڈاکٹر حمید صاحب بیان کرتے ہیں کہ وفات سے چند برس پہلے
ایک دفعہ دورانِ گفتگو علامہ مرحوم نے بتایا کہ اس وقت ان کی
عمر ۶۱ برس ہے اور اس سے زیادہ زندہ رہنے کی اب خواہش نہیں۔
اس کے بعد آپ نے انگریزی کا مندرجہ ذیل فترہ کہا۔

“Whatever best I had in me I
have given to the world.”

ڈاکٹر عبدالحمید ملک صاحب اپنی علالت اور شدید کمزوری
کی وجہ سے صرف اتنی باتیں بی بیان کر سکے۔ اس کے بعد انہوں نے
معدرت چاہی کہ اب دماغ ساتھ نہیں دے رہا۔ ورنہ آن کا کہنا
ہے کہ واقعات تو بہت بیں۔ البتہ انہوں نے اس کا وعدہ مجھ سے
کیا ہے کہ بحالی صحت کے بعد وہ انشاء اللہ ان تمام واقعات کو، جو
آن کے ذبن میں محفوظ بیں، ضرور منظرِ عام پر لاٹیں گے۔ خداوند کریم
ان کو ایضاً وعدہ کے لیے بہت اور سہلت عطا فرمائے۔ آمین!

محترمہ حجاب استیاز علی :

والدہ مکرّمہ کی زبانی مجھے یہ معلوم ہوا کہ ۱۹۲۸ع کے

موسمِ سرما میں جب نانا جان مرحوم مدرس تشریف لے گئے تھے تو وہاں سے مراجعت پر آپ نے گھر میں خاص طور پر یہ واقعہ بیان کیا تھا کہ مدرس سے ایک اسٹیشن پہلے کونونٹ کی ایک طالبہ حجاب اسے اپنے والد سید محمد اسے اعیل کے ہمراہ آپ سے ملنے آئی تھی اور وہ وہاں سے مدرس تک آپ کی شریک سفر رہی تھی - آپ نے یہ بھی بتایا تھا کہ اس بھی کو ان سے ملنے کا بہت اشتیاق تھا کیونکہ اسے ان کی مُلی نظمیں بہت پسند تھیں اور کئی ایک اس نے ازبر کر رکھی تھیں -

وہی مس حجاب اسے اعیل اب بیگم حیجاب امتیاز علی تاج یہیں - چنانچہ کتاب زیرِ نظر کی اشاعت کے سلسلے میں جب میں سید امتیاز علی تاج صاحب سے ملا تو اس واقعہ کا ذکر بھی آیا - سید صاحب قبلہ نے نہ صرف اسے درست قرار دیا بلکہ چند مزید واقعات بھی بیان فرمائے جو انہوں نے اپنی بیگم صاحبہ کی زبانی سن رکھے تھے - میں نے سید صاحب سے گزارش کی کہ اگر وہ بیگم صاحبہ سے ان واقعات کو تفصیل لکھوادیں تو ان کو اس کتاب میں محفوظ کر دیا جائے - انہوں نے میری اس تجویز کی تائید فرمائی ، چنانچہ میں نے ایک مختصر سا سوالنامہ ترتیب دے کر آن کے حوالے کیا کہ وہ اسے اپنی بیگم صاحبہ کی خدمت میں پیش کر دیں تاکہ وہ اس کی روشنی میں تفصیلات بیان کر سکیں - چنانچہ میرے اس سوالنامے کے جواب میں محترمہ حجاب امتیاز علی نے جس تفصیلی بیان سے نوازا ہے ، اسے یہاں شکریہ کے ساتھ من و عن پیش کیا جا رہا ہے -

محترمہ کے بیان میں خاص طور پر وہ واقعہ قابلِ غور ہے

جس میں انہوں نے ”بساٹو بوتل“، میں شاعرِ مشرق کی دعوت کا ذکر کیا ہے اور تصدیق فرمائی ہے کہ حکیمِ الامت شراب بالکل نہیں پیتے تھے۔ مختار مد کا بیان میری اس تحقیق کے نیزے باعثِ تقویت ہے کہ حضرتِ علامہ علیہ الرحمہ نے کبھی شراب سے شغف نہیں رکھا۔

مختار مد حجابِ امتیاز علی نے اپنے اس بیان کا عنوان رکھا ہے:

شاعرِ مشرق سے میری ملاقات

اور آپ یوں رقم طراز بوقی یہیں:

”شاعرِ مشرق علامہ اقبال“ سے میری ملاقات کو اتنا عرصہ گزر چکا ہے کہ اب اس کی تفصیلات میرے ذہن میں وضاحت سے محفوظ نہیں۔ وقت کی گرد نے انہیں دھنڈلا دیا ہے۔ تاہم چند باتیں آج بھی روزِ روشن کی طرح میری یادوں کو درخشان کر رہی ہیں، اس لیے کہ یہ خوشگوار یادیں ہیں اور بچپن کی یادیں ہیں۔ ایک دفعہ ممتاز حسن صاحب نے بھی فرمایا تھا کہ میں علامہ صاحب سے اپنے بچپن کی ملاقات کے سلسلے میں کچھ لکھوں۔ مگر اس کا مجنبیٰ موقع نہ ملا۔ اب آپ نے تاکیداً فرمائش کی ہے تو آپ کے سوالات کو نمبروار پڑھ کر ان کے جواب لکھتی ہوں۔

مسلم لیگ ایجوکیشن کانفرنس نے علامہ کو پنجاب سے جنوبی ہند چند اہم لکچرز دینے کے لیے کالے کوسوں بلا یا تھا۔ آس وقت میری عمر چھوٹی تھی۔ جب میرے والد سید محمد اسماعیل

مرحوم نے یہ مژدہ مجھے سنا یا کہ علامہ صاحب آرہے ہیں تو میری خوشی کی انتہا نہ رہی ۔ اس لیے کہ میرا تمام بچپن ”سارے جہاں سے اچھا ہندوستان بھارا“، اور ”مسلم یہ بھ وطن ہے سارا جہاں بھارا“، گاتے گزرا تھا اور میں یہ ترانہ چھ سات سال کی عمر بھی میں بہت جوش اور ولولے سے ڈکایا کرتی تھی اور اپنے لکھنے پڑھنے کے کمرے میں بلیک بورڈ پر یہ ترانہ لکھا بھی کرتی تھی ۔ اب قومی ترانے کے اس عظیم شاعر کو اپنی آنکھوں سے دیکھنے کا سنہرا موقع نصیب ہوا رہا تھا ۔ غرض کچھ نہ پوچھیے شرقِ ملاقات نے مجھے کس درجے بیتاب کر دیا تھا ۔ میں نے اپنے والد سے کہہ دیا تھا کہ میں علامہ کے دورِ قیام میں تمام وقت ان کے ساتھ رہوں گی ۔ میرے والد نے مجھے سمجھایا کہ وہ ایک مقصدی سفر پر آرہے ہیں، ان کا قیام بہت مختصر اور مصروف ہو گا، دعوتی رقعے میرے نام بھی آئے ہیں، میں تمہیں بھی ساتھ لے جانے کی کوشش کروں گا ۔ اس کے باوجود میں بضد بھائی اور جس دن علامہ مدرس پہنچ رہے تھے، میں اپنے والد کے ساتھ مدرس سے ایک اسٹیشن دور ان کے استقبال کے لیے جا پہنچی ۔ کیونکہ مجھے معلوم تھا کہ مدرس کے اسٹیشن پر علامہ صاحب کے استقبال کے لیے لوگوں کا ہجوم ہو گا ۔ اسٹیشن جانے سے پہلے مجھے خیال آیا کہ علامہ کے لیے کوئی تحفہ بھی لے جانا چاہیے ۔ بہت سوچا کوئی چیز سمجھے میں نہ آئی ۔ آخر اپنے ڈریسنگ ٹیبل پر رکھی بھائی یوڈی کلون کے چھڑکاؤ کی ایک کٹ گلاس کی خوبصورت صراحی لے لی تاکہ علامہ کو تحفہ دوں ۔ مگر جب میرے والد نے اسے دیکھا تو کہا کہ بھلا انہیں اس صراحی سے کیا دلچسپی ہو سکتی ہے؟

وہ ایک منجیدہ علی آدمی میں، کوئی تحفہ دینا ہی تھا تو پہلے سے سوچ لیا ہوتا - میں بہت ما یوس ہوئی -

یہ وہ زمانہ تھا جب ہمارا ملک (جو سچ پوچھیے تو ہمارا نہیں بلکہ برٹش حکومت کا تھا) انگریزیت میں رچا بسا تھا - تعلیم، معاشرت، زمین، آہان سبھی کچھ انگریزی ہوتا تھا - جب میں شاعرِ مشرق کے استقبال کے لیے اپنے والدِ ماجد کے ساتھ مدرس سے ایک اسٹیشن پہلے ("یسن برج" پہنچی تو میرا لباس انگریزی تھا اور جنوبی ہند میں یہ کوئی نئی چیز نہ تھی - سبھی یہ لباس پہنترے تھے - میرے والد بھی انگریزی سوٹ میں تھے - پلیٹ فارم پر ابھی ٹرین آئی نہ تھی اور میں شوق و ولولہ کے ساتھ اپنی تصوراتی دنیا میں غرق تھی - خیال تھا، صبح کا وقت ہے، علامہ صاحب ایک اعلیٰ درجے کے بلکے رنگ کے سوٹ میں ملبوس ہوں گے، نکٹائی بھی میچ کر کے لگا رکھی ہوگی، انگلیوں میں موٹا سا سگار سلگ ربا ہوگا۔ ٹرین پلیٹ فارم پر آ کر رکی - میں اور میرے والد اور والد کے چند اور دوست، جو وہاں مل گئے تھے، فرست کلاس کے ڈبوں میں جہانگ جہانگ کر دیکھتے رہے مگر خلافِ توقع علامہ صاحب سیکنڈ کلاس میں تھے - اس وقت مجھے انتہائی حیرت ہوئی کہ اتنا عظیم آدمی اور سیکنڈ کلاس میں سفر! میں نے اپنے والد سے سرگوشی میں کہا کہ اگر کوئی انجمن مجھے سیکنڈ کلاس کا ٹکٹ بھیج کر بلواتی یا میں علامہ اقبال ہوتی تو صاف انکار کر دیتی - میرے والد نے کہا کہ بڑے لوگ چھوٹی باتوں کو خاطر میں نہیں لاتے - مگر مجھے ذہنی دھچکا لگ چکا تھا - ٹرین کھڑی ہو گئی اور مدرس سے

ایک اسٹیشن دور ہونے کے باوجود بہت لوگ استقبال کے لیے پھولوں کے ہار لیے موجود تھے۔ مگر میں اس بجوم کو نظر انداز کرتے ہوئے شوق دید میں نمپار ٹھنٹ میں چلی گئی۔ استقبال کرنے والے بیزبانوں میں شہر کے کئی معززین ایسرے تھے جو میرے والد کو جانتے تھے۔ انہوں نے میرے والد کا تعارف علامہ صاحب سے کروایا۔ شاعرِ مشرق کھڑے ہو کر باتھ ملانے اور رسمی باتیں کرنے لگے۔ میں ورطہ، حیرت میں غوطہ زن ایک کونے میں کھڑی انہیں آنکھیں پھاڑ پھاڑ کر دیکھ رہی تھی، یعنی اپنے بچپن کے گیتوں کے بیرو کو! کیا یہی علامہ اقبال ہیں جنہوں نے ”چین و عرب ہمارا سارا جہاں ہمارا“، لکھا؟ وہ نہ اعلیٰ درجے کے بلکہ رنگ کے سوٹ میں ملبوس تھے، نہ آن کی انگلیوں میں موٹا سگر جل رہا تھا۔ انہوں نے پنجابی شلوار پہن رکھی تھی اور کرتے پر واسکوٹ اور پاؤں میں دیسی جوتی (گرگابی یا پمپ ٹبو)، جیسی کھانیوں کی کتابوں میں میں نے جادو گروں کو پہنے ہوئے دیکھا تھا۔ بڑی حیرت بسوئی۔ میرے تصورات کی جنت پارہ بسو گئی۔ وہ تو خلیفہ بارون الرشید کے زمانے کے الف لیلوی بغداد کا ایک کردار نکلے۔ بات یہ تھی کہ میں نے پنجابی لباس کبھی دیکھا نہیں تھا۔ آنکھیں عادی نہ تھیں، اس لیے قبول کرنے میں کچھ دقت ہو رہی تھی۔ اور تو اور انگلیوں میں موٹے مصری سگار کی بجائے سامنے حصہ اور اس پر چلم رکھی تھی۔ ذبن کو دھچکے پر دھچکے لگ رہے تھے۔ میں انہی خیالات میں غلطان و پیچیاں تھی کہ اچانک میرے والد نے نہ جانے کیا کہہ کر میرا تعارف کرایا۔ یہ بھی کہا کہ

آن کے قومی ترانے میری گھٹی میں پڑے ہیں ۔ میں حیران اور ذرا شرمende سی بُو رہی تھی کہ اب ان سے کیا بات کروں ؟ نظر اٹھا کر دیکھا تو وہ مجھے ملنے کے لیے کھڑے ہو گئے تھے اور شفقت سے مسکراتے ہوئے مجھے بغور دیکھ رہے تھے ۔ (کیا معلوم میرا انگریزی لباس ان کو اتنا بی عجیب لگ رہا تھا جتنا مجھے آن کا پنجابی لباس عجوبہ معلوم ہو رہا تھا ؟) پھر مجھے اپنے ماتھہ بٹھا لیا ۔ بٹھاتے ہی ایک سگریٹ کا ڈبہ کھول کر مجھے سگریٹ پیش کیا ۔ اس پر میرے والد کے ایک دوست نے، جو مسلم لیگ کے ممبر تھے اور علامہ کے استقبال کے لیے آئے تھے، مسکرا کر کہا : ”سگریٹ ؟ ابھی تو یہ سینٹ تھامس کانونٹ میں پڑھتی ہیں ۔“ میرے والد بھی بنسنے لگے تھے اور میں گھبرا کر خاموش ہو گئی تھی ۔ کانونٹ کا نام سن کر علامہ میری طرف متوجہ ہو گئے ۔ مسکرا کر فرمائے لگے : ”باتائیے کانونٹ میں عیسائیت کا آپ نے اب تک کتنا اثر قبول کیا ہے ؟“ میں نے کہا : ”بہت تھوڑا سا ۔“ اس پر علامہ صاحب بنس پڑے ۔ ٹرین چلنے لگے ۔ اب میں نے بھی علامہ صاحب سے کچھ سوالات شروع کیے جن کی تفصیل اس وقت یاد نہیں، مگر اتنا یاد ہے کہ میں نے آن سے پوچھا تھا کہ آپ اتنے دلنشیں ترانے، مثلاً ”مسلم ہیں ہم وطن ہے سارا جہاں بھارا“، کیسے لکھ لیتے ہیں ؟ اس پر شاعرِ مشرق نے بے حد شکفتگی سے فرمایا : ”اب میں مان گیا کہ عیسائیوں کے کانونٹ کا آپ نے ذرا بھی اثر قبول نہیں کیا، جبھی تو آپ کا ”مسلم ہیں ہم وطن ہے سارا جہاں بھارا“ پر ایمان ہے ۔ آپ کے عقائد آپ کے طرز و ادا اور آپ کی باتوں کو سن کر میں

ایک تجویز یہ پیش کرتا ہوں گہ آپ کا نام ”شیریں“، بونا چاہیے تھا۔، پھر میرے والد کی طرف دیکھ کر مسکرائے اور پوچھا : ”کیوں مید صاحب! آپ کو اس پر کوئی اعتراض ہے؟“

گفتگو یہیں تک پہنچی تھی کہ مدرس کا لمبا چوڑا پر شور استیشن آگیا۔ مجھے بہت صدمہ بوا کیونکہ ابھی میری ملاقات تشنہ معلوم ہو رہی تھی اور ان سے دوبارہ ملنے کی مجھے آمید نہ تھی - لوگ ان کے استقبال کے لیے چیونٹیوں کی طرح آپر چڑھ آئے اور علامہ کو پھولوں کے باروں سے لاد دیا۔ علامہ نے بہت سے بار میرے گلے میں ڈال دیے، بعض لوگوں کو دھوکا بوا کہ میں بھی ان کے ساتھ آئی ہوں اور مہمان ہوں -

میرے والد نے علامہ کو خدا حافظ کہا اور جانے کے لیے مڑنے مگر عین وقت پر میں نے علامہ سے پوچھ بی لیا کہ میں دوبارہ کب ملوں؟ اس پر انہوں نے مسکرا کر کہا جس وقت آپ کا دل چاہیے۔ یہ من کر میرے والد قریب آگئے، انہوں نے علامہ سے کہا کہ آج سوا بھر بسائو ہوٹل (ڈیان جیلیز ہوٹل) میں آپ کا استقبالیہ لنچ ہے، میں اور حجاب بھی موجود ہوں گے۔ یہ کہہ کر وہ علامہ سے ہاتھ ملا کر مڑ گئے۔ مجھے اس لنچ کی خبر نہ تھی، نہ میرے والد نے ذکر کیا تھا۔ بہت بی خوش خوش گھر پہنچی۔ اب مجھے شاعرِ مشرق کا لباس اور دیسی جوتیاں بری نہ لگتی تھیں کیونکہ آن کی گفتگو بہت شائستہ اور دلچسپ تھی۔

سوابھرے میں اپنے والد کے ساتھ لنچ کے لیے بسائو ہوٹل پہنچی جو شہر کا مسб سے بڑا ہوٹل سمجھا جاتا تھا۔ آس زمانے میں اس کا

نام ڈیان جیلیز تھا۔ ظاہر ہے کہ لنچ بہت بڑا تھا۔ بیشہر مسلم لیگی، شہر کے رؤسا اور بہت سے لینڈر اور خدا جانے کوں کوں شریک تھا۔ لنچ سے پہلے استقبالی کمرے میں مہانوں کا بجوم تھا۔ مجھے موقع بی نہ ملا کہ میں علامہ کے قریب جاتی، لیکن اتفاق کی بات کہ آن کی نظر مجھ پر پڑ گئی۔ انہوں نے وہیں سے باتھ بلا کر مجھے سلام کیا۔ اس وقت میں نے دیکھا کہ وہ لباس تبدیل کر چکے ہیں۔ اب وہ ایک کھلے نیکوں گرے رنگ کے سوٹ اور کالی ٹوپی میں ملبوس تھے۔ یہ دیکھ کر میں بہت خوش بھوئی کہ وہ نارمل لباس بنھی پہنتے ہیں۔ میرے والد تو دوستوں سے بات چیت میں لگے بھوئے تھے اور میں ایک کونے میں کھڑی سوچ رہی تھی کہ نہ معلوم مجھے علامہ سے کچھ باتیں کرنے کا موقع ملے گا بھی یا نہیں۔ مجھے ابھی کئی باتیں ان سے کرنی تھیں۔ ایک ارادہ یہ تھا ان سے کہوں کہ انگریزی کی مشہور نظم ”ہوم سویٹ ہوم“، دیر از نو پلیس لائک ہوم، جیسی ایک نظم وہ ضرور لکھیں اور اس پر یہ بھی ضرور لکھیں کہ یہ حجاب اسہاعیل کی فرمائش پر لکھی گئی ہے (اس زمانے میں مس حجاب اسہاعیل کھلاتی تھی)۔

کمرہ طعام میں داخل بھوئے تو لمبی لمبی میزوں پر شراب کے گلاسوں کے پاس مہانوں کی نشست کے لیے ان کے نام لکھے بھوئے تھے۔ یہ دیکھ کر مجھے یقین ہو گیا کہ اب مجھے شاعرِ مشرق سے بات کرنے کا موقع بر گز نہ ملے گا۔ ظاہر ہے مہانِ خصوصی کے دائیں بائیں سر محمد عثمان یا سرسی۔ حکیم جیسے بزرگ بیٹھیں گے اور نہ جانے میری نشست کا کارڈ شراب کے کس پیالے کے سایہ تلے ہو گا؟

مہان کارڈ دیکھ دیکھ کر اپنی نشستوں پر بیٹھنے لگے تو مجھے تشویش بسی بوئی کہ جانے میرا کیا حشر بو اور کہ ان بٹھائی جاؤں۔ مگر میرے تعجب اور شاید کئی اور لوگوں کے تعجب کی انہا نہ رہی جب علامہ صاحب نے خود اپنے سیدھے باتھ کی طرف کی کرسی کھینچتے ہوئے میری طرف دیکھ کر فرمایا：“کیا مضائقہ ہے اگر آپ یہاں تشریف رکھیں؟” مجھے معلوم تھا کہ میرے یہاں بیٹھنے سے نشستوں کی ترتیب میں بے ترتیبی بو جائے گی اس لیے میں ذرا تامل کر رہی تھی کہ سیٹھ حمید حسن صاحب، جو منتظموں میں سے تھے، مجھے نہ نہ لگے：“چلیے چلیے علامہ صاحب آپ کو بلا رہے یہیں۔ اس خلافِ توقع عزت افزائی پر مجھے دلی خوشی بوئی۔ کہاں شروع ہوا۔ علامہ صاحب میزبانوں اور دوسرے مہانوں سے مصروف گفتگو تھے۔ ادھر موقع دیکھ کر میں بھی ان سے باتیں کر رہی تھی۔ جب میرے اور علامہ صاحب کے آگے رکھے ہوئے گلاسوں میں مختلف قسم کی شراب بیرون نے ڈالنی شروع کی تو ایک بیڑے سے میں نے آبستہ سے کہا：“میرے لیے لیمونیڈ لے آؤ۔” تھوڑی دیر علامہ صاحب چپ رہے، پھر بولے：“آپ صرف لیمونیڈ پئیں گی؟” میں نے کہا：“بان میں شراب نہیں پیتی۔ آپ پی لیتے یہیں؟” بنس کر کہنے لگے：“بالکل نہیں۔ آپ کو شاید معلوم نہیں، میں نے اپنے قیامِ انگلستان کے دوران بھی کبھی شراب کا ایک قطرہ نہیں چکھا۔” یہ فترہ سن کر آس پاس جو لوگ بیٹھے ہوئے تھے، انہوں نے خوشی سے تالیاں بجائیں۔

شام کو لالی ہال میں علامہ کی تقریر تھی جس میں بھی

شريك تھي اور جتنے دنوں ان کی تقارير بوقت رہیں ، میں بھی باقاعدگی سے ان میں جاتی رہی ۔

اس کے بعد ایک اور ملاقات میں ، جو علامہ صاحب کے ہوٹل کے کمرے میں ہوئی جہاں ملاقاتیوں کا تانتا لگا رہتا تھا ، انہوں نے میرے پوچھنے پر اپنے کچھ حالات سنائے جس کی تفصیل مجھے یاد نہیں ۔ شمس العلما مولوی میڈ ممتاز علی مرحوم ، 'تہذیب نسوان' اور 'پہول' کا بھی انہوں نے ذکر کیا ۔ اس سلسلے میں انہوں نے ایک لطیفہ بھی سنایا کہ 'تہذیب نسوان' کی ایک تہذیبی بہن نے مجھے خط لکھ کر کوئی سوال کیا اور خواہش ظاہر کی کہ میں اس کا جواب "محفل تہذیب" کے ذریعے انہیں دوں ۔ میں یہ بھی کرتا مگر مجبوری یہ تھی کہ ان کے سوال کی نوعیت کچھ ایسی تھی جس کا جواب میں جانتا نہ تھا ۔ جاتے ہوئے انہوں نے کہا کہ "مجھے آپ سے مل کر بڑی خوشی ہوئی ، آپ ایک جوشیلی اور پر خلوص مسلمان بھی ہیں ۔"

محترمہ حجاب امتیاز علی کے مندرجہ بالا بیان سے حکیم الامت² کے قیامِ مدرس کے چند نئے واقعات منظرِ عام پر آئے ہیں ۔ لیکن بعض مقامات پر تفصیل یاد نہ ہونے کا سہارا لے کر محترمہ نے بات کو مختصر کر دیا ہے ۔ میں ان کی خدمت میں گزارش کروں گا لد وہ ذہن پر زور ڈالیں اور ان تفصیلات کو بھی بیان کرنے کی سعی فرمائیں نہیں سکتا ہے کہ ان تفصیلات میں ، جنہیں محترمہ معمولی نوعیت کا خیال نہ رہی ہیں ۔ ایسے نکتے پوشیدہ ہوں جو شاعرِ مشرق² کی شخصیت کے کسی ابھی یہلو کو منظرِ عام پر لا رہے ہوں گے ۔

میں معاون ثابت ہوں ۔

کیا شاعرِ مشرق^۲ کی ایک آنکھ مصنوعی تھی؟

ایک روز میں "مجلس ترقیِ ادب"، لاپور کے ذفتر میں جناب گوبر نوشابی کے کمرے میں بیٹھا تھا۔ وہ سہ ماہی "اقبال" کے مدیر جناب محمد سعید شیخ بھی وہاں تشریف لے آئے۔ موضوعِ مسخر حیاتِ اقبال^۲ اور زیادہ تر کتاب زیرِ نظر رہی جو ان دنوں بزمِ اقبال کی طرف سے طبع دروانی جا رہی تھی۔ دورانِ لفتگو معید صاحب نے یہ انکشاف کر کے مجھے چونکا دیا کہ انہیں باوثوق ذراائع سے معلوم ہوا ہے کہ شاعرِ مشرق^۲ کی ایک آنکھ مصنوعی تھی۔ میں نے اس کی تردید کی کیونکہ میر نے علم میں ایسی ہوئی بات نہیں تھی۔ مگر گوبر نوشابی صاحب نے بتایا وہ انہوں نے بھی بیشتر افراد سے یہ سنا ہے وہ چونکہ حکیمِ الامت^۲ کی ایک آنکھ خائع ہو گئی تھی اس لیے انہوں نے اس کی جگہ پتھر کی مصنوعی آنکھ لگوار کی تھی۔ میں یہ سن کر تذبذب میں پڑ کیا۔ چنانچہ وہاں سے واپس آ کر میں نے اپنی والدہ ماجدہ، والدِ مکرم اور خاندان کے دیگر بزرگوں سے اس سلسلے میں معلوم کیا تو ان سب نے امن کی تردید کی وہ علامہ مرحوم کی ایک آنکھ مصنوعی تھی۔

در اصل شاعرِ مشرق^۲ کی ایک آنکھ کی یعنائی بچپن سے ہی کمزور تھی اور آپ لکھنے پڑھنے کے لیے چشمہ استعمال کیا کرتے تھے۔ ۱۹۰۱ع میں ایکسٹرا اسٹینٹ کمشنری کے مقابلے کے امتحان

میں بینائی کی اسی نمزوڑی کی بنا پر آپ دو طبی معاہنے میں ناکام قرار دے دیا گیا تھا۔ عمر میں اضافے کے ساتھ ساتھ آپ کی اس آنکھ کی بینائی نمزوڑ سے نمزوڑ تر بوتی چلی ٹئی، یہاں تک لہ عمر کے آخری چند برسوں میں آنکھ میں پانی اترنے کی شکایت بو ٹئی اور ۱۹۳۷ع کے اوائل میں آنکھ میں موتیا اترنے لہ - ڈاکتروں کا خیال تھا کہ ستمبر ۱۹۳۸ع میں اس کا آپریشن بو سکے ڈ مگر مشیت ایزدی نے اس کی نوبت نہ آنے دی۔

مندرجہ بالا حقائق سے یہ ثابت ہوتا ہے کہ شاعرِ مشرق^۲ کی ایک آنکھ مصنوعی نہیں بلکہ نمزوڑ تھی جو آخر شمر میں موتیا اترنے کی وجہ سے بند بو ٹئی تھی۔ ویسے والدہ مگرمه بتاتی ہیں لہ ”چچا جان کی بسمیشہ سے یہ عادت تھی لہ دور کی جیزیں دیکھتے بوئے اپنی نمزوڑ آنکھ بند کر لیا درتے تھے۔“ بو سکتا ہے کسی نے انھیں اس طرح دیکھ کر یہ فرض کر لیا ہو کہ ان کی ایک آنکھ ضائع بو گئی ہے یا موتیے کی وجہ سے بند آنکھ کو کسی نے موتیے کے سفید پردے کی وجہ سے پتھر کی مصنوعی آنکھ تصور کر لیا ہو۔

میں اصحابِ فہم سے گزارش کروں گا کہ اس قسم کی بے بنیاد افوابوں پر یقین کرنے سے پہلے اگر اچھی طرح تحقیق کر لی جایا کرے تو ایسے مضجعکہ خیز اور تکلیف دہ حالات پیدا ہونے کے امکانات یقیناً ختم بو سکتے ہیں۔

بزمِ اقبال فی مطبوعات

آردو

0.75	—	—	—	۱ - اقبال اور مل : از خلیفہ عبدالحکیم
20.00	—	—	—	۲ - علم الاقتصاد : پنجابی ترجمہ از پروفیسر شریف کے جاہی
1.25	—	—	—	۳ - تقاضیں یومِ اقبال : (۱۹۵۲ع) مرتبہ بزمِ اقبال
—	—	—	—	۴ - علامہ اقبال : آقاۓ مجتبی کی کتاب 'اقبال لاہوری' کا اردو
1.50	—	—	—	ترجمہ، از صوفی غلام مصطفیٰ تبسم —
30.00	—	—	—	۵ - ذکرِ اقبال : از مولانا عبدالمجید سالک
40.00	—	—	—	۶ - اقبال مددوح عالم : از ڈاکٹر سلیم اختر
30.00	—	—	—	۷ - اقبال درون خانہ : از خالد نذیر صوفی
25.00	—	—	—	۸ - اقبال کی شخصیت اور شاعری : از پروفیسر حمید احمد خان
13.00	—	—	—	۹ - اقبال کا فی ارتقا : از پروفیسر جابر علی سید —
—	—	—	—	۱۰ - قرون وسطیٰ کے مسلمانوں کے سیاسی نظرے :
4.00	—	—	—	مرتبہ بزمِ اقبال —
35.00	—	—	—	۱۱ - شعرِ اقبال : از سید عابد علی عابد

ENGLISH BOOKS

1.	The Development of Metaphysics in Persia by Dr. Sir Mohammad Iqbal. (Reprint). Foreword by Professor M.M. Sharif.	... 5.00
2.	Bibliography of Iqbal by Abdul Ghani and Khawaja Nur Ilahi. Foreword by Professor M. Aslam 1.00
3.	Al-Mawardi's Theory of the State by Qamar-ud-Din. Foreword by Professor M.M. Sharif 0.75
4.	Image of the West in Iqbal by M. Mazhar-ud-Din Siddiqi 2.00
5.	Iqbal and Post-Kantian Voluntarism by B.A. Dar. 10.00
6.	Iqbal's Philosophy and Education by Mian Muhammad Tufail 5.00

بزمِ اقبال

۲ - کتب روڈ، لاہور